

وَلَيَعْلَمَ اللَّهُ مَن يَنْصُرُهُ وَرُسُلَهُ بِالْغَيْبِ

(القرآن)

اور اللہ جانتا چاہتا ہے کہ کون اس کی اور اس کے نمائندوں کی غیب میں نصرت کرتا ہے

## صحیفہ نصرت

(اردو مسدس نظمیں)

مجموعہ کلام

شہزادہ فصیح البیان

السید محمد جعفر الزمان نقوی البخاری

مصنف کا نام : مخدوم السید محمد جعفر الزمان نقوی البخاری

کتاب : صحیفہ نصرت

مرتب : مہتاب اذفر

تکنیکی معاونین : علی رضا، بلال حسین

سنہ اشاعت : 2014ء

تعداد : 500

پرنٹرز : فڈک پرنٹنگ پریس لاہور

ایڈیشن : اول

پبلشرز : القائم پبلیشرزسٹ (رجسٹرڈ) کراچی

کمرہ نمبر 11 اے اینڈ کے چیمبر 14 ویسٹ اینڈ وہارف روڈ

کراچی نمبر 2 پوسٹ کوڈ 74000 پاکستان

فون نمبر 021-3220537, 32311979, 32311482

Email: [klbehaider@yahoo.com](mailto:klbehaider@yahoo.com)

ملنے کا پتہ : المندظرین پبلیکیشن جمن شاہ ضلع ایہ

فون نمبر : 0606460259

ویب سائٹ : [www.Khrooj.com](http://www.Khrooj.com)

[www.jammanshah.com](http://www.jammanshah.com)

Email: [jammanshah@gmail.com](mailto:jammanshah@gmail.com)

ISBN-969-8809-

یا عوالبواب الخبیر العلیم  
یا مولا کریم عجل اللہ فرجک و صلوات اللہ علیک

## انتساب

میں اپنی اس کتاب کو شہنشاہ امام زمانہ، منتقم آل محمد، ولی دوراں، مظلوم اکبر عجل اللہ فرجہ الشریف کے نام منتسب کرتا ہوں جو پردہ غیبت میں نصیب دشمنان خون رور رہے ہیں جن کی نصرت کل انبیاء و رسل و اولیاء و مومنین، جن و انس و ملکوت اور کل موجودات پر واجب ہے

اور دعا ہے کہ شہنشاہ امام زمانہ عجل اللہ فرجہ الشریف جلد تشریف لائیں اپنی جدا طہر اور تمام مظلومین کا انتقام لیں۔ پاک گھر میں ابدی بہار آئے اور تمام ظالمین کا قلع قمع ہو۔ آمین یارب العالمین

دعا گو

جمعہ نفوی

اَللّٰهُمَّ صَلِّ عَلٰی مُحَمَّدٍ وَّ اٰلِ مُحَمَّدٍ وَّ عَجِّلْ فَرَجَهُمْ بِقَائِمِهِمْ عَجَلِ اللّٰهِ فَرَجَهُ الشَّرِيفِ  
وَّ صَلِّوْا ثِ اللّٰهُ عَلَيْهِ وَّ عَلٰی اٰلِهِ اَجْمَعِيْنَ

يا هو الوهاب الخبير العليم  
يا مولا كريم عجل الله فرجك وصلوات الله عليك

## فہرست عننا وین

صفحہ نمبر	موضوع	نمبر شمار
1	ملکیۃ العرب صلوات اللہ علیہا	1
9	میلا ڈشہزادہ امیر قاسم علیہ الصلوٰات والسلام	2
13	سلطان عسکری علیہ الصلوٰات والسلام	3
19	آدم ملکیۃ الروم صلوات اللہ علیہا	4
29	شادی خانہ آبادی	5
73	ظہورِ نورِ حق	6
81	شبِ سحر خیز	7
88	ادھوری خوشی	8
93	موعودِ میثاق	9
99	معصوم کائنات	10
112	رحلت	11
130	طلبِ نصرت	12

138	عریضہ	13
145	مرتبہ پاک	14
150	برقِ عدلِ الہی	15
155	خطبہٴ تعارف	16
160	انتظار	17
166	حسرتِ انتقام	18
169	خطبہٴ عاویٰ	19
193	دینِ انتظار	20
203	مشیت	21
207	بزبانِ حال	22
212	عدلِ الہی	23
229	بقدرِ خیال	24
234	مدحِ بے بیان	25
237	حق و باطل	26
242	بالواسطہ	27
251	مصلحت	28
257	عشق	29
264	دعا	30

یا رب محمد و آل محمد صل علی محمد و آل محمد و عجل فرج آل محمد بقائهم  
عجل اللہ فرجہ الشریف و صلوات اللہ علیہ

هو الحى القيوم  
يا مولا كريم عجل الله فرجه الشريف و صلوات الله عليك

## ملیكۃ العرب

صلوات اللہ علیہا

وہ محسنۂ دین خدا مشعلِ وحدت  
تھا جن کی بہاروں سے جواں باغِ رسالت  
مرہونِ کرم جن کے ہیں توحید و نبوت  
تھی جن کی محبت بھی رسالت کی عبادت

یہ شان و شرف مریم و حوا میں کہاں ہیں  
کیا شان ہے یہ امّ ابیہا کی بھی ماں ہیں

اسلام کی گرتی ہوئی عظمت کو سنبھالا  
اس دین کی کشتی کو مصائب سے نکالا  
تھا عرش پہ اس شمعِ وحدت کا اُجالا  
آغوش میں خود حیدرِ کرار کو پالا

خالق کو اسی ذات سے رحمت کی طلب تھی  
عالم میں یہ مشہور ملیکۃ العرب تھی

ثابت جو کی سرور کی نبوت تو انہی نے  
 رانج جو کیا کلمہ وحدت تو انہی نے  
 قرآن کو دیا اذن ہدایت تو انہی نے  
 اسلام کیا سب کو عنایت تو انہی نے

اسلام کی کشتی کا کنارہ انہیں کہیے  
 خود خالق اکبر کا سہارا انہیں کہیے

دولت تھی تو تبلیغ رسالت میں لٹا دی  
 بگڑی ہوئی اسلام کی ہر بات بنا دی  
 خود ذات محمد کی رسالت کو جلا دی  
 فاقوں میں بھی قرآن کو ہدایت کی غذا دی

ہر کانٹا کیا دور رہ رُشد و ہدیٰ سے  
 قرآن کو لکھا اپنے ہی پیوندِ ردا سے

ہر غم میں سہارا دیا خالق کے ولی کو  
 اور گود لیا پیار سے نورِ ازلی کو  
 آغوش میں بیٹوں کی طرح پالا علیٰ کو  
 ممنون کیا اس پہ سوا لاکھ نبی کو

سیراب ہوئے غیر بھی اس بحرِ عطا سے  
 خالق کو بھی مقروض کیا جود و سخا سے

اک معدنِ توحید و رسالت انہیں کہیے  
 سرور ہیں نبی ، ختم نبوت انہیں کہیے  
 اور مبدۂ انوارِ امامت انہیں کہیے  
 ہستی کیلئے اصل سیادت انہیں کہیے

یہ ملکہ تو صدیقہ کونین کی ماں ہیں  
 یوں ملک اسی ذات کے یہ دونوں جہاں ہیں

حسینؑ سے لے کر بہ ایں سلطانِ زمانہ  
 گیتی کے مدبر تھے تو نگرانِ زمانہ  
 تھا سب کے زمانے میں یہ اعلانِ زمانہ  
 اس شے پہ کریں غور ، اے شاہانِ زمانہ

تم جتنے بھی موتی ہو شہنشاہِ نجف کے  
 در اصل ہو گوہر تو اسی نوری صدف کے

حسینؑ بھی جس نانی کی عظمت پہ ہیں نازاں  
 خود چودہ بھی جس بی بی کی رفعت پہ ہیں نازاں  
 ساداتِ جہاں ان کی سیادت پہ ہیں نازاں  
 خود عصمتِ کل ان ہی کی عصمت پہ ہیں نازاں

جس بیٹی کو خود اپنی ہی تصویر بنایا  
 خالق نے انہیں ملکہِ تطہیر بنایا

یہ طوبیٰ عصمت ہیں تو معصوم کلی ہیں  
 خود شجرہ تقدیس کی چھاؤں میں پئی ہیں  
 دنیا میں عیاں انہی کے انوارِ جلی ہیں  
 سب انہی کے غنچے ہیں جو ابنائے علیٰ ہیں

سرتاجِ نبوت جو تھا ، سرتاج تھے ان کے  
 یہ اُن کی تھیں معراج ، وہ معراج تھے ان کے

قرآن جو اترا تھا کبھی قلبِ نبیٰ پر  
 تھا مطلع کوئی بھی نہ اس رازِ خفیٰ پر  
 یہ راز تو دنیا میں کھلا تھا نہ کسی پر  
 ہاں منکشف اول جو ہوا تھا تو انہی پر

فرقان کو تفریق کا ہر گر بھی سکھایا  
 فرقان کی قرأت کی تو قرآن بنایا

کونین پہ اللہ کی شفقت ہے تو ان سے  
 دنیا میں اگر کلمہء وحدت ہے تو ان سے  
 دھرتی پہ فروکش جو سیادت ہے تو ان سے  
 تطہیر کے آنگن میں جو رحمت ہے تو ان سے

محبوبہء محبوب خداوند یہی ہیں  
 انوار سے انوار کا پیوند یہی ہیں

یہ موسمِ تطہیر کی اک فصل بہاری  
عصمت میں یہ تقدیس کی مضمون نگاری  
یہ رحمتِ کونین پہ بھی رحمتِ باری  
خود عرشِ خدا جس کی کرے آ کے زواری

دراصل ہے وہ درِ حرمِ ملکہِ عالم

بے اذن نہ جائیں جہاں سلطانِ معظم

رفتار میں گلبن کی سر شاخ لہک تھی

رُخسار پہ توحید کے جلوؤں کی چمک تھی

ہر زلف میں وایل کی بے عیب مہک تھی

مسکان میں بے ساختہ کلیوں کی چمک تھی

گفتار کے میٹھاس میں فردوس کی نم تھی

ہر جنبش لب وحی کا پیغامِ کرم تھی

چہرے پہ تقدس کی دل آویز فضا تھی

آنکھوں سے چھلکتی ہوئی مریم کی حیا تھی

موزوں سر اطہر پہ تو عصمت کی ردا تھی

وہ رحمتِ کونین کی رحمت کی گھٹا تھی

ملکوتِ ادب کرتے تھے نقشِ کفِ پا کا

تھا پردے کا اندازِ سبھی ذاتِ خدا کا

ناقدریءِ عالم کا میں عالم کیا بتاؤں  
 کیا ان کے مصائب میں زمانے کو سناؤں  
 کیا ان کے دکھی حال کی تصویر دکھاؤں  
 موزوں جو ہوں الفاظ کہاں سے میں وہ لاؤں

وہ شعبِ ابی طالب و بوسیدہ سا گھر ہے

اس بی بی کا خود زانوائے سرتاج پہ سر ہے

کی عرض یہ سرور سے دم باز پسیں میں  
 ہے ایک نشانی میری اس اُجڑی زمیں میں  
 ہے عکس میرا جس کی درخشندہ جبین میں  
 میرے سبھی انداز ہیں اس پردہ نشین میں

میری سبھی پونجی میری کل مایہ یہی ہے

ممتا کے چمن زار کی واحد یہ کلی ہے

اس کا نہ کوئی بھائی نہ ہمدرد یہاں ہے  
 ہے باپ تو اس کا بھی عدو سارا جہاں ہے  
 سکھ اس کے میں دیکھوں میری قسمت میں کہاں ہے  
 یہ لاڈلی میری تو میری روح رواں ہے

اک یہ ہے میری چادرِ انوار کی وارث

ہے بیٹی پہ ہے آپ کی دستار کی وارث

اس دنیائے فانی سے میرا آج سفر ہے  
 لیکن میری حالات کے ہر خم پہ نظر ہے  
 کسمن ابھی دنیا میں میری لختِ جگر ہے  
 کہسارِ مصائب سے سدا اس کا گزر ہے

ہیں بھائی بھی آپ اس کے تو ماں آپ پدر آپ  
 دکھ سکھ میں سدا رکھیں گے بیٹی کی خبر آپ

آقا دمِ آخر یہ سین میری وصیت  
 یہ بیٹی میری ہے میرے اوصاف کی جنت  
 یہ ماں سے بھی شرماتی ہے گر کچھ ہو ضرورت  
 کچھ مانگنے کی آئے کسی وقت نہ نوبت

نازک یہ کلی ماں کے جگر سے بھی سوا ہے  
 دکھ اس سے رہیں دور یہ ممتا کی دعا ہے

اولاد کے سکھ دیکھے سخی باپ کے سائے  
 دکھ درد نہ کوئی میری معصوم پہ آئے  
 دکھ ہوں نہ کبھی اس کے، تو سکھ ہوں نہ پرانے  
 آنگن میں مسرت کی خوشی فصل اُگائے

پھر بیٹی کو سینے پہ سلایا کسی دم کو  
 پھر روح سفر کر گئی فردوس و ارم کو

جعفرؑ دلِ آفاق سے اُٹھتی ہیں دعائیں  
 ہر دم لبِ افلاک سے آتی ہیں صدائیں  
 اس گھر میں مصائب کے تو سائے بھی نہ آئیں  
 اس گھر کو مسرت کے سبھی پھول سجائیں

آباد ہو یوں ملکہ سلطٰنِ مدینہ  
 ساحل پہ رہے اوجِ مسرت کا سفینہ



آمین یا رب العالمین



الحمد لله و نذكر الصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## میلاد شہزادہ امیر قاسمؑ

علیہ الصلوٰات والسلام

گلزار میں اٹھلاتی ہوئی موج بہاراں  
مہکے ہوئے سر سبز شجر رحمت یزداں  
مہکا ہوا خوشیوں سے تقدس کا گلستاں  
تطہیر کی بارش میں نہائی ہوئی کلیاں  
ہر غنچہ تبسم کی ادا پی کے پلا ہے  
آغوش میں ہر شاخ کے پروان چڑھا ہے

شبنم سی دُر افشاں ہے سدا رحمت داور  
ہر پھول ہے خوشبو کی جواں موج کا پیکر  
ہر برگ لطافت میں نفاست کا پیہر  
گلزار نہیں گویا ہے خوشبو کا سمندر  
خوشبو کی ہر اک موج میں راحت کا خزینہ  
اس موج میں ہے کھیلتا وحدت کا سفینہ

کل صحن چمن حسن کشا ، رنگ کا سیلاب  
 شبنم کے تقاطر میں وہ سورج کی تب و تاب  
 ہر شاخ کے آنچل میں نہاں سیکڑوں مہتاب  
 جو چاند کو سمجھائیں طلوع ہونے کے آداب

ہر سمت مسرت کے ملنگ رقص کناں ہیں  
 گلشن کی طرح بخت کے لمحے بھی جواں ہیں

یک دم ہوئی افلاک سے پھر بارش انوار  
 اک گل کا ہوا مطح گلزار پہ اظہار  
 جس گل سے ہے دوبالا ہوئی رونق گلزار  
 تقسیم تیمن پہ ہے قاسم ہوا تیار

رونق ہوا اک حسن جو صد رنگ چمن کا  
 پیکر میں نکھرنے کو اٹھا حسن کا

وہ پھول کہ جو حسن گلستاں کا ملخص  
 انوار کے گلزار پہ باراں کا ملخص  
 ہے رحمت یزداں بھی ، جو یزداں کا ملخص  
 اور سبط رسول شہ امکاں کا ملخص

رحمت کا یہ دعویٰ ہے میرا آیا ہے قاسم  
 ماں کہتی ہے دادا کو چرا لایا ہے قاسم

گہوارے میں اس گل کی ہے اس طرح تب و تاب  
 جس طرح سے ہو جھیل میں رنگ رُخ مہتاب  
 اور جسمِ لطیف ایسا کہ جبریل کا اک خواب  
 کلکاریاں ایسی ہیں کہ چھڑتی ہوئی مضراب  
 ہونٹوں کی کلی ہنسنے میں غنچے کی ادا دے  
 دشمن کے کلیجے میں بھی یہ پیار جگا دے  
 آئے ہیں مبارک کیلئے کروپیاں بھی  
 اور سہرے پرو لائی ہیں حورانِ جناں بھی  
 آئے ہیں مبارک کو شہ کون و مکاں بھی  
 صلوات میں مصروف ہے خالق کی زباں بھی  
 کہتے ہیں سبھی رونق گلزار مبارک  
 اے سیدِ مسموم یہ دلدار مبارک  
 کہتا ہے فلک ان کو میرا چاند بنا دو  
 چاند ان سے ہے کہتا مجھے ناخن میں بٹھا دو  
 کہتی ہے نسیم سحری موج صبا دو  
 دو لہے کی طرح قاسمِ کمسن کو سجا دو  
 غنچوں میں پلے پھولوں کے انبار میں سوئے  
 یہ لعل سدا شگنوں کے گلزار میں سوئے

کونین کی ہر چیز یہ دیتی ہے دعائیں  
اس لعل کی پھر خوشیاں ابھی جھوم کے آئیں  
بہنیں اسے دولہوں کی طرح مل کے سجائیں  
سہرے کے کسی پھول کو دکھ چھو بھی نہ پائیں

اک شان سے ہوں ان کی وہ شگنوں کی رسومات  
دن رات مسرت کی برستی رہے برسات

جعفرؑ کی دعا ہے اے شہنشاہِ زمانہ  
اب ختم کریں دنیا سے دردوں کا فسانہ  
قاسمؑ کی ہو شادی اور ہو اندازِ شہانہ  
اک دھوم سے بارات ہو نوشہ کی روانہ

دولہن کی مسرت کی کوئی حد نہ ہو آقا  
ان خوشیوں سے مس کوئی نظر بد نہ ہو آقا



آمین یا رب العالمین



الحمد لله و نذكره لصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## سلطانِ عسکری

عليه الصلوات والسلام

وحدت کے تاجدار ہیں سلطانِ عسکری  
کونین کے مدار ہیں سلطانِ عسکری  
عرشوں کے شاہ سوار ہیں سلطانِ عسکری  
تفسیر کردگار ہیں سلطانِ عسکری  
خالق کے ہم خیال ہیں سلطانِ عسکری  
توحید کی مثال ہیں سلطانِ عسکری

حسنِ ازل کی شان ہیں سلطانِ عسکری  
رفعت کا آسمان ہیں سلطانِ عسکری  
اسرارِ لا مکان ہیں سلطانِ عسکری  
کل قدرتوں کی جان ہیں سلطانِ عسکری

جب تک نہ آئے انہی کے افشائے ذات میں  
کوئی پتہ نہ پائے کبھی کائنات میں

جبروتیت کے راز ہیں سلطانِ عسکری  
 وحدت کا امتیاز ہیں سلطانِ عسکری  
 قدوسیت کا ناز ہیں سلطانِ عسکری  
 عالم سے بے نیاز ہیں سلطانِ عسکری

شمعِ خرد ہے دشتِ ثنا میں بجھی بجھی  
 جیسے شعاعِ شمس میں تاروں کی روشنی

فردوسِ عالمین ہیں سلطانِ عسکری  
 خالق کا سارا دین ہیں سلطانِ عسکری  
 عرشوں کے نازین ہیں سلطانِ عسکری  
 وحدت کے ہم نشین ہیں سلطانِ عسکری

فرقِ خرد کا تاج ہیں سلطانِ عسکری  
 خالق کے ہم مزاج ہیں سلطانِ عسکری

خالق کا ایک جیشِ دلاور ہیں عسکری  
 ہیبت میں عین خالقِ اکبر ہیں عسکری  
 صبرِ جلی کا جاگتا پیکر ہیں عسکری  
 ملکِ جمالِ حق کے پیہر ہیں عسکری

بزمِ کسا میں ثانیِ ذاتِ حسن ہیں یہ  
 آلِ کسا کی بولتی اک انجمن ہیں یہ

توحید کا وقارِ مسلسل ہیں عسکریٰ  
 اور نوحِ فقر و فکر کے ساحل ہیں عسکریٰ  
 بحرِ نجف کی گیارہویں منزل ہیں عسکریٰ  
 اور مریمِ رضا کے بھی محل ہیں عسکریٰ

ذاتِ صمد کی زندہ مشیت ہیں عسکریٰ

سلطانِ انبیاء کی فضیلت ہیں عسکریٰ

اللہ کے لفظ کن کا اثر شاہِ عسکریٰ

علمِ ازل کی تازہ خبر شاہِ عسکریٰ

وحدت سے اتصال کا در شاہِ عسکریٰ

چشمِ صمد کی گہری نظر شاہِ عسکریٰ

موسیٰ کا مادہ ہیں تو سلطانِ عسکریٰ

خالق کا معجزہ ہیں تو سلطانِ عسکریٰ

درسِ رواں ہیں بولتے قرآن ہیں عسکریٰ

اور بخششوں میں ہاشمِ دوران ہیں عسکریٰ

توحید کی حدود کے نگراں ہیں عسکریٰ

کلمہ کے جسم و جاں کی رگِ جاں ہیں عسکریٰ

تطہیر کے مزاج کی خوشبو ہیں عسکریٰ

وحدت کے رُخ پہ جھولتے گیسو ہیں عسکریٰ

خلد کسا میں نانا کی تصویرِ عسکریٰ  
 نلھری ہوئی شجاعتِ شبیرِ عسکریٰ  
 قرآنِ ذوالجلال کی تفسیرِ عسکریٰ  
 اور خوابِ کبریائی کی تعبیرِ عسکریٰ

خالق کے گھر کا طرفہ مقدر ہیں عسکریٰ  
 قدوسیت کے عرش کا پیکر ہیں عسکریٰ

اک نطقِ وحی، آیتِ کبریٰ ہیں عسکریٰ  
 آلِ عبا کے عرشِ معلیٰ ہیں عسکریٰ  
 اور حاصلِ موَدتِ قربیٰ ہیں عسکریٰ  
 توحید کیلئے شبِ اسریٰ ہیں عسکریٰ

خالق کی جلو توں کا ہیں معراجِ عسکریٰ  
 تقدیسِ قیصری کے ہیں سرتاجِ عسکریٰ

ہو گی جہاں بھی ہیبت و جبروتیت کی بات  
 آئے گی سامنے تو فقط ان کی پاک ذات  
 دیکھیں اگر مظاہرہٴ حق کے واقعات  
 وہ واقعات اصل ہیں خود ان کے معجزات

ظالم کہیں بھی ان کو اگر بھانپنے لگیں  
 صرف اک مظاہرے سے شتی کا نپنے لگیں

عباسی شہنشاہ کا دیکھیں تو واقعہ  
افواج کا دکھایا انہیں جب مظاہرہ  
نازاں تھا اپنی فوج پہ فخر فراعنہ  
نمرود کی طرح سے بڑھا اس کا حوصلہ

جب شاہِ حق نے دیکھی یہ فرعونیت بڑھی

فرمایا دیکھ ہم ہیں شہنشاہِ عسکریٰ

ملعون ایک بار سوئے آسماں تو دیکھ

تو میرے لشکروں کے بھی جنگی جواں تو دیکھ

فوجِ خدا کا بحر رواں بیکراں تو دیکھ

جیشِ عظیم مالک کون و مکاں تو دیکھ

ملکوت کا یہ لشکرِ موجِ فنا بھی دیکھ

میرے جلال و قہر کا ایک دھندکا بھی دیکھ

جبروتیت کا کھل جو شقاوت پہ سر گیا

ملعون دیکھتے ہیں عذابوں میں گھر گیا

نقشہ قضا کا آنکھ کی پتلی میں پھر گیا

شلوار گیلی ہو گئی غش کھا کے گر گیا

فرعونیت کا بھوت تمامی اُتر گیا

چھوٹا سا اک مظاہرہ سب کام کر گیا

خالق کے لشکروں کے ہیں مختار عسکری  
 جبروتیت میں جابر و جبار عسکری  
 عباسؑ کی طرح سے ہیں جرار عسکری  
 شاہِ زمن کی فوج کے سالار عسکری

آئیں گے اپنے لعلؑ کی جس دم مدد کو یہ  
 ظاہر کریں گے اپنے جلالِ صمد کو یہ

جعفرؑ یہی دعا ہے کرے یاوری نصیب  
 ہو ہم کو انتقام کی خوش منظری نصیب  
 اور ناصرانِ حق کی بھی ہو نوکری نصیب  
 اور تا ابد رہے یہ ہمیں سروری نصیب  
 ان کے سرورِ چشم کی خدمت ملے مجھے  
 نصرت ملے تو اوجِ سعادت ملے مجھے



آمین یا رب العالمین



الحمد لله و نثکرا لصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## آمد مملکت الروم

صلوات اللہ علیہا

احسانِ نورِ حق ہے ظلوم و شکوک میں  
بارانِ عفو و رحم ہے ہر بھول چوک میں  
سرمایئے دعا ہے یدِ دل کے اُوک میں  
اور ذہنِ گم ہیں ان کے کریمی سلوک میں

یہ عزمِ خستہ پا بہ کریمی جواں رہے  
عقداللساں کو حاصل طئے اللساں رہے

ذہنِ کسل مزاج کو خوئے شرر ملے  
اس ہد ہد حقیر کوں شاہیں کا پر ملے  
کوریدہ دل کو شانِ کلیم و نظر ملے  
مردہ دعا کو روحِ اجابت اثر ملے

اس چشمہء خیال کو آبِ بقا ملے  
حسنِ ادب کو جلوۂ یوسف ادا ملے

یہ اہتمام چاہیے در مدح اہل بیت  
 خلد تخیلات ہو شعروں کا بیت بیت  
 ہوں عطر بیز لفظ سبھی کافیوں سمیت  
 دیں جن پہ داد جھوم کے خود دعبل و کمیت

کہتا ہے ذہن عرش سے اس پار جائیے  
 کہتا ہے دل نعیم پہ پکنک منائیے

جشن تخیلات ہے ماضی کے شہر میں  
 ہے غرق شہر نورِ الہی کے بحر میں  
 الفاظ ناؤ کش ہیں تقدس کی نہر میں  
 داؤدیت ہے نغمہ سرا لہر لہر میں

سرمن کے افقِ حسن میں ڈوبی ہے ہر نظر  
 کرنوں سے کھیلتے نظر آتے ہیں بام و در

صبحِ بصر فزا وہ جھکولے بہار کے  
 کندن سی دھوپ میں وہ مزے ماں کے پیار کے  
 پھولوں پہ دھوپ چہرے جواں شاخسار کے  
 چھاؤں کی گود میں وہ تپاشے خمار کے

ٹھنڈک میں روشنی سے حرارت بڑھی ہوئی  
 دیوار و در پہ چاندی کی اک تہہ چڑھی ہوئی

سوندھی ہوئی زمیں تو وہ گلیوں کے پیچ و خم  
ذرات روشنی کے تراشے ہوئے صنم  
سرکوں پہ نیم خوابی میں اُٹھتے ہوئے قدم  
ماحول سارا فجر کی کھاتا ہوا قسم

ہر گھر میں ناشتے کی تیاری کا اک سماں

ہر صحن سے وہ اُٹھتا سا تندور کا دھواں

بچوں کے قہقہوں سے وہ بیدار صحن صحن

آمد سے طائروں کے چن زار صحن صحن

کوؤں کی ہر پکار سے سرشار صحن صحن

سورج کی ضو سے مطلع انوار صحن صحن

اُڑتے ہوئے سحاب فضا ناپتے ہوئے

ذرے بھی خوش ہیں دھوپ پڑے تاپتے ہوئے

آنکھوں کے سامنے ہے وہ دربارِ ذی وقار

مسند نشین ہیں وسط میں عالم کے تاجدار

حلمِ خدا نعتیٰ وہ نقاوت کے کردگار

ایزد نشاں جلالتِ حق کے آئینہ دار

چہرے پہ کھل رہا ہے ارم زارِ کیف و رنگ

آنچل کشا ہے بزم پہ اک دلشیں امنگ

بیٹھے ہیں سامنے وہ سلیمان بن بشیر  
 اور محو گفتگو ہیں شہ آسماں نظیر  
 فرما رہے ہیں حق کے وہ فرزند بے نظیر  
 میرے امینِ خاص میرے متقی مشیر  
 ہر شخص کو نوازنا اپنا شعار ہے  
 تجھ پر نزولِ رحمت پروردگار ہے  
 الفت تجھے ہے مولائے بندہ نواز سے  
 میرے حریمِ خاص ہو راز و نیاز سے  
 تم آشنا ہو سارے نشیب و فراز سے  
 اب آشنا ہے کرنا تجھے ایک راز سے  
 تیری دیانتوں سے مجھے اطمینان ہے  
 لیکن یہ سوچ ، آج تیرا امتحان ہے  
 ہے تاجرانِ عصر میں اک شخص نامور  
 لایا ہے روم سے وہ کنیزیں خرید کر  
 اور ان میں اک ہماری امانت ہے مستتر  
 وحدت کا ناز روم کی عصمت تمام تر  
 میری بہو ہے گرچہ وہ شہزادیِ عدن  
 اس کے مگر لباسِ کنیزی ہے زیب تن

تاجر کا نام عمرو ہے اے مرد ذی بصر  
وہ حال ہی میں آیا ہے بغداد لوٹ کر  
اس راز کی کسی کو نہیں ہے کوئی خبر  
جاؤ ابھی ابھی کہ ہے اب وقت مختصر

اس سے ہماری جا کے امانت وہ لائیے  
اور دھیان اس کے حفظ و مراتب کا چاہیے

رخصت طلب ہوا جو سلیمان بن بشر  
کرنے مرخص آئے شہِ آسماں سریر  
اور زادِ راہ اس کو عطا کی زرِ کثیر  
ہنس کر کہا کہ حامی و ناصر تیرا قدیر

بغداد میں وہ آیا بڑے اہتمام سے  
تھا آشنا وہ پہلے ہی تاجر کے نام سے

بغداد کے قریب جو دجلہ ہے موجزن  
بھگی ہوئی ہوا میں وہ شبنم کا بانگین  
موجوں کی پشتِ پشت پہ رقصاں کرن کرن  
مد و جزر سے ریت کا سیلا ہوا بدن

ساحل پہ بادباں سے وہ ہر سو کھلے ہوئے  
دوشیزہ کشتیوں کے دوپٹے ڈھلے ہوئے

ہر سمت گہماگہمی وہ رونق وہ اہتمام  
بارش وہ قبہتہوں کی وہ تفریح خاص و عام  
ساحل پہ سر بلند وہ تجار کے خیام  
آمد سے تاجروں ہی کی رونق تھی یہ تمام

کچھ دُور ایک خیمہءِ اطلس مزاج تھا  
رنگوں کا جس پہ ایک حسین امتزاج تھا

ہر سمت تھے خیام قطاروں کی شکل میں  
چہرے دمک رہے تھے چناروں کی شکل میں  
اور ریت ہنس رہی تھی ستاروں کی شکل میں  
پنچھی جمع تھے نامہ نگاروں کی شکل میں

پہنچا وہاں وہ مردِ خدا جھومتا ہوا  
خیموں سے آگے بڑھتا گیا گھومتا ہوا

اک خیمہ سے بشیر نے ناگاہ سنی صدا  
نا محروموں سے اے میرے خالق مجھے بچا  
بے کس کا بے نوا کا فقط تو ہے آسرا  
میرے حبیب سے میرے مولا مجھے ملا

نا آشنا ہیں سب ، میں غریب الدیار ہوں  
ماحول پر خطر بھی ہے ، میں پردہ دار ہوں

آوارہ وطن ہوں تیری ذات کیلئے  
 وہ نورِ صبحِ حق ہے میری رات کیلئے  
 میں سر تا پا دعا ہوں اسی بات کیلئے  
 آئیں میرے کریم ملاقات کیلئے

حاصل ہو دل کو چین تو راحت ملے مجھے

ان اشک باریوں سے فراغت ملے مجھے

جب یہ صدا سنی تو وہ اکدم ٹھٹھک گیا  
 لہجے کی ضرب ایسی پڑی دل دھڑک گیا  
 کانٹے کی مثل سانس گلے میں اٹک گیا  
 اور ذہن میں خیال کا کوندا لپک گیا

روکے قدم ضمیر نے کس کی دعا ہے یہ

یہ کون پردہ دار ہے ، کیسی صدا ہے یہ

مرد خدا نے پوچھا کسی سے یہ ماجرا  
 خیمہ ہے کس کا کیسی ہے فریاد یہ صدا  
 اس شخص نے بتایا یہ خیمہ ہے عمرو کا  
 یہ بات سن کے جلد سلیمان رُک گیا

آ کر عمرو سے ایسے سلیمان نے کی کلام

یہ کون پردہ دار ہے؟ اے مرد نیک نام

رو کر کہا یہ عمرو نے اے عبد عزوجل  
ہے یہ تو شان و عصمتِ مریم کا پاک پھل  
رکھا ہوا ہے گویا یہ قرآن بے محل  
میری نظر میں یہ ہے تقدس کا حاصل

روتی ہے جب یہ پردہ عصمت کی اوٹ سے

دل ڈوب ڈوب جاتا ہے بیٹوں کی چوٹ سے

چھتی ہیں جن کے دستِ تصرف میں قدرتیں  
جھکتی ہیں جن کے آگے نبیوں کی عصمتیں  
درباں ہیں جن کی نورِ خدا کی وجاہتیں  
پردہ وہ ہے کہ غیب کی بھولیں حکایتیں

لیکن ستم شعرا زمانے سے کیا کہوں

نا قدریءِ فلک کے فسانے سے کیا کہوں

چرخِ کبود چشمِ ستم بیچتا رہے  
اصلی خدا بنا کے صنم بیچتا رہے  
سر انبیاء کے کر کے قلم بیچتا رہے  
یوسف سے ماہِ رُخوں کے بھرم بیچتا رہے

رُسوا رسولِ عصرِ سرِ عام ہو گئے

کچھ کوڑیوں کے بھاؤ بھی نیلام ہو گئے

ان کو بھی ہے یوں اپنا وطن چھوڑنا پڑا  
 وحدت کلی کو اپنا چمن چھوڑنا پڑا  
 مریم کو گویا ملک عدن چھوڑنا پڑا  
 نورِ جلی کو اوجِ کرن چھوڑنا پڑا

جو کچھ ہو تم سمجھتے وہ بالکل نہیں ہوں میں  
 میں ہوں امین راز کہ روح الامیں ہوں میں

عالین کی تو اعلیٰ امانت وصول کر  
 ملکہ دو جہاں کی غلامی قبول کر  
 حاصل تو مجھ سے دولت روح بتول کر  
 ظاہر کو اصل راز سمجھنا نہ بھول کر

ظاہر ہے اور ، اصل مشیت کا راز ہیں  
 یہ بی بی خاندان رسالت کا ناز ہیں

روما میں ان کا آنا بھی ہے رازِ کبریا  
 ان کا سفر ہے کیسا نہیں کوئی آشنا  
 دراصل ہے یہ روزِ ازل کا معاملہ  
 اتنا سمجھ لو تم کہ یہ جو کچھ ہے ہو رہا

نکلا گھر صدف سے ہے اک تاج کیلئے  
 چھوڑا انہوں نے قصر ہے سرتاج کیلئے

تو بھی امین راز ہے میں بھی امین راز  
 لیکن ہے سب کی آنکھوں پہ اک آستین راز  
 ہر فرد ان کا رہتا ہے پیہم مکین راز  
 یہ آسمانِ راز تو ہم ہیں زمین راز  
 وحدت کی عصمتوں ہی کی دُرِّ شمیم ہیں یہ  
 ہم جو ہیں سوچ سکتے وہ ہرگز نہیں ہیں یہ

ان کے حدودِ پردہ کے اسرار تو نہ پوچھ  
 تطہیر کے جو ہیں در و دیوار تو نہ پوچھ  
 ان کی محافظت کے نگہ دار تو نہ پوچھ  
 ہے کون ان کا قافلہ سالار تو نہ پوچھ  
 محسوس کر تو رازوں کو احساس کی طرح  
 خالق رہا ہے ساتھ تو عباس کی طرح

چاہیں جسے یہ اوجِ غلامی عطا کریں  
 لازم ہے ہم غلامی کا ہر حق ادا کریں  
 واجب ہے ہم پہ عہدِ ازل کو وفا کریں  
 جعفرؑ کی طرح مل کے فقط یہ دعا کریں

ان کو مسرتوں کی ہر اک انتہا ملے  
 آغوش کو خلاصہٴ آلِ عبا ملے (آمین یا رب العالمین)

الحمد لله و نذكرنا لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## شادی خانہ آبادی

پلتی ہیں میرے کشتِ تخیل میں بہاریں  
اڑتی ہیں میرے فکر میں اشعار کی ڈاریں  
ساون سا مضامین کی دیتا ہے پھنواریں  
سوچوں میں میری جدتیں نت رات گزاریں

خامہ کو چلاتا ہوں قمر زاد بنا کر  
ہر لفظ کو ضو دیتا ہوں میں نور پلا کر

عرشوں پہ جھپٹتے ہوئے شاہین خیالات  
ہر پل میں سناتے ہیں مجھے ایک نئی بات  
پھر فکر کا میدان کہ اک عرصہ عرفات  
ہے خیمہ زن اس میں گویا انوار کی بارات

جب ذہن میں آقا کی بسے عطر بھری یاد  
پھر شعر مناتے ہیں یہاں محفلِ میلاد

اب ذہن کی گلیوں میں جلا جل کی صدا ہے  
 شہنائی کوئی فکر میں اب نغمہ سرا ہے  
 اب سوچ میں پائل کا کوئی گھنگھر و بجا ہے  
 دف بجتی ہے دھرکن میں کوئی شور پیا ہے

معراج پہ دیکھا جو شہ کون و مکاں کو  
 اک شیریں زبانی ملی خامے کی زباں کو

وہ شانِ شہنشاہِ رسل اوجِ خدائی  
 زلفوں کے ہر اک پیچ میں ہے عقدہ کشائی  
 وہ شانِ جہاں قدس نے مستک جو جھکائی  
 پرواز نہ کر پائیں پر فکرِ وفائی

کل بھی کوئی سمجھا تھا نہ سمجھا ہے کوئی آج  
 سرور کی یہ معراج تھی یا عرش کی معراج

کھلتی شب معراج وہ اٹھلاتی ہوئی رات  
 کھانے لگے رفر سے وہ افلاک سبھی مات  
 جب چوتھے فلک پر ہوئی انوار کی برسات  
 عیسیٰؑ نے کی اس وقت شہِ حق سے ملاقات

کی عرض کہ کچھ وقت مجھے بھی تو عطا ہو  
 تھلیے میں جی چاہتا ہے بات ذرا ہو

فرمایا کہ عجلت میں تو رکنا نہیں ہوتا  
 رد کرنا سوالی کا بھی زیبا نہیں ہوتا  
 ایسے میں ملاقات کا موقعہ نہیں ہوتا  
 پر کہتے ہیں دل توڑنا اچھا نہیں ہوتا

نعلین پہ سر حضرت عیسیٰ نے جھکایا

سجدے میں مزا سجدہ توحید کا پایا

کی عرض کی یکتا ہوتی کون و مکاں میں  
 ہیں روحِ رواں آپ رسل زار جہاں میں  
 آپ آ ہی نہیں سکتے میرے وہم و گماں میں  
 کہنے کے لئے نطق نہیں میری زباں میں

الفاظ ہیں گم گنگ ہے جرأت یہ ہماری

بس اتنا سمجھ لیں ہوں تیرے در کا بھکاری

رحمت سے تیری آقا سنبھلتی ہے تمنا  
 یہ شان و شرف دیکھ کے پلتی ہے تمنا  
 اظہار میں دب دب کے نکلتی ہے تمنا  
 صدیوں سے میرے دل میں مچلتی ہے تمنا

اس گھر کی غلامی میں بھی ہو حصہ ہمارا

کچھ اور چمک جائے مقدر کا ستارہ

ہیں آپ خداوندِ بشر اوجِ ملل ہیں  
 ہستی سے بہت بالا ہیں انوارِ ازل ہیں  
 توحید کی قدرت ہیں اور سرگرم عمل ہیں  
 یہ ٹھیک ہے کہ آپ تو رشتوں سے اجل ہیں

پھر بھی یہ مناسب تو ہے سرکار نے جانا  
 ماں باپ کسی کو تو کسے بیوی بنانا

فرمایا کہ ہم خوب سمجھتے ہیں تیری بات  
 یہ ٹھیک ہے رشتوں سے اجل تر ہے میری ذات  
 لوٹانا تمہیں بھی تو نہیں میں نے تہی ہات  
 لو کرتے ہیں ہم عیسیٰؑ بلند آپ کے تیرے درجات

جو آخری ہے نورِ خدا نور ہے میرا  
 اظہار کی حد تک وہ نواسہ ہوا تیرا

سر رکھ دیا سجدے میں نبوت کے امیں نے  
 صد شکر کیا عیسیٰؑ افلاک نشین نے  
 نعلین کا بوسہ لیا عیسیٰؑ کی جبیں نے  
 آنکھوں میں چمک اٹھے عقیدت کے نگینے

سرور نے بصد شان کی معراج کی تکمیل  
 دھرتی کو پھرے زیب تھا قوسین کا اکلیل

پھر ماہ و سنین اپنے بدلتے رہے اور اق  
دے دے کے بجھاتا تھا شرر وقت کا چقماق  
غلطیدہ خون ہو کے تڑپتے رہے آفاق  
ابنائے شب و روز یونہی ہوتے رہے عاق

تا اینکه نقاوت کے تقدس کے افق پر  
اک چاند چڑھا ساتھ لئے بیت عسکر

تب سلطنت روم کی مخمور ہوا میں  
اس قیصرِ روما کے حسینِ حرمِ سرا میں  
بالیدہ محلات کی اجلی سی فضا میں  
ان قیصری نعمات کی گھنگھور گھٹا میں

پیدا ہوئی دوشیزہ عصمت کی حسین لاج  
شہزادی کونین وہ تقدیس کی معراج

عیسیٰ کی مسیحاؑ پہ انسانی قبا تھی  
آدرشِ مسیحاؑ تھی تو مریمؑ کی حیا تھی  
روح اللہ کی وہ روح تھی عصمت کی ادا تھی  
خالق کا لب و لہجہ تھی سرور کی دعا تھی

ملکہ جو کہا ان کے کمی پھر بھی رہی ہے  
ملکہ کے اسی لفظ میں نقطوں کی کمی ہے

وہ جسم میں ڈھالی ہوئی قیصر کی وجاہت  
 پیکر میں سموائی سی تغزل کی لطافت  
 وہ پاک سراپا کہ رواں روحِ نفاست  
 معصوم نگاہوں میں وہ سوئی ہوئی عصمت

زلفوں میں شبِ قدر کی اٹھتی سی جوانی

ہر زلفِ معطر میں جواں رات کی رانی

وہ روم کا ماحولِ محلات کی سچ دھج

وہ قصرِ فلک بوس دیں افلاک کو دھیرج

کھلتا وہ ارم زار وہ ہریالی کا ہودج

فطرت کو نظاروں سے ہواک پل میں سترج

سبزے کے وہ قالین گلوں کا وہ نظارا

ہر شجر تھا چھوٹا ہوا سبزے کا فوارا

خنکی سے زمیں پہنے ہوئے سبز قبائیں

ہریالی کی اوڑھی تھیں چٹانوں نے ردا ئیں

نعمت لٹاتی سی وہ رحمت کی گھٹائیں

پی پی کے شراب اور بہکتی سی ہوائیں

اک نرگسی ماحول میں پلتے سے شب و روز

اس آنکھ مچولی میں بہلتے سے شب و روز

قیصر کے حسین قصر کے وہ کیسری اطوار  
 وہ محل و دیبا کی فضا خلد کا معیار  
 اور لاکھوں کنیزوں کی غلامی وہ لگاتار  
 ہر سانس وہاں سیکڑوں نعمات سے دو چار  
 جھکتی تھیں سوئے قصر نظاروں کی جبینیں

افلاک پہ اتراتی تھیں روما کی زمینیں  
 شہزادی تھی نعمات کے گہوارے میں پلتی  
 راحت کے خزانے تھی ہر اک چیز اگلتی  
 پوری تھی وہ ہر بات جو تھی لب سے نکلتی  
 بچھ جاتی تھی ہر آنکھ وہ جس سمت کو چلتی

اس شان سے پختہ کیا بچپن کی ہمک کو  
 چھونے لگے ہاتھ اٹھ کے جوانی کے فلک کو

جب اونچا ہوا عہد جوانی کا وہ پرچم  
 آئینے سے شرمانے لگیں حاصل مریم  
 وہ دورِ شباب ، اس کا وہ احساس سا پیہم  
 چہرے پہ عیاں شرم سے تھی چیت کی شبنم

انجانی خوشی جاگی تھی بچپن کو سلا کر  
 انوار کی جھیلوں سے شباب آیا نہا کر

تعبیر کشا ہو گیا عیسیٰ کا ہر اک خواب  
آنکھوں میں لگی پھرنے وہ اسریٰ کی تب و تاب  
ماضی کی تمنا کو ملا گوہرِ نایاب  
کام آئے تھے در یوزہ گری کے سبھی آداب

ہر راز کو اس چہرہ پر نور سے پڑھ کر  
اچھلے یوں خوشی سے کہ گئے چوتھے فلک پر

جبریل کو تب سرورِ عالم نے بلایا  
وہ خدمتِ سرکار میں اڑتا ہوا آیا  
پھر عجز سے سر آقا کے قدموں میں جھکایا  
سرکار نے جبریل کو پاس اپنے بٹھایا

فرمایا کہ یہ تجھ کو بلانے کا سبب ہے  
بیٹے کے لئے اب مجھے رشتے کی طلب ہے

معراج پہ جب کی تھی مسیحا نے ملاقات  
اس رشتے کی اس سے میری پکی تھی ہوئی بات  
اب ناطہ بندی سوچتی ہے تجھ کو میری ذات  
یوں سمجھو کہ معراج سے بالا ہے یہ سوغات

عیسیٰ کو مسرت کا سندیسہ یہ سنا دو  
منگنی کے لئے آتے ہیں جا کر یہ بتا دو

جبریل نے جب عیسیٰ کو مژدہ یہ سنایا  
 مریم کا پسر چرخ پہ پھولا نہ سما  
 پھر حضرت شمعون کو پاس اپنے بلایا  
 جبریل کے آنے کا سبب اس کو بتایا

دونوں کے ہوئے چہرے مسرت سے یوں گلزار

گل ہائے ارم ہونے لگے ان سے شرمسار

اس دھوم سے ہونے لگی منگنی کی تیاری

فطرت نے دوپٹے پہ کیا گوٹا کناری

ماحول پہ طربلا نشہ ہو گیا طاری

آفاق نے کی شمسی نظاموں کی زواری

خورشید نے روشن کی جو قدیل عقیدت

پھرنے لگے سیارے بھی پروانوں کی صورت

سامرہ میں تھے جلوہ نما پنچتن پاک

چہروں پہ مسرت سے تبسم تھا فرحناک

فرماتے تھے اک شان سے خود صاحب لولاک

مشاق تھے جس روز کے یہ انجم و افلاک

آیا ہے وہ دن سب نے ہے یہ دھوم مچائی

ہونا ہے میرے عسکریٰ ذیشان کی سگائی

سجادؑ کو باقرؑ کو اور جعفرؑ کو بھی لاؤ  
 کاظمؑ کو رضاؑ اور تقیؑ کو بھی بلاؤ  
 پھر میرے تقیؑ بیٹے کو مژدہ یہ سناؤ  
 منگنی کے لئے جانا ہے سجنوں کو بتاؤ  
 کل آلِ محمدؑ کو سگائی پہ ہے جانا  
 عیسیٰؑ کو وہاں آج ہی ہونا ہے روانہ

مدعو کریں قریاء کو مناسب تو یہی ہے  
 یہ آلِ محمدؑ کی تو مشترکہ خوشی ہے  
 منگنی کی حسینِ رسم میں شرکت بھی بڑی ہے  
 مل جائے گا دھیرج کہ وہ دل سب کا دکھی ہے

پہنچے وہ سجن ساتھ وہاں جن کو تھا جانا  
 سرور ہوئے اولاد کے ہمراہ روانہ

کچھ جوڑے منزل کے تراشیدہ اٹھائے  
 وہ سارے مدثر کی نگارش سے سجائے  
 بوتام پہ کچھ لولو و مرجان لگائے  
 پھر عطرِ جبینِ شہِ عسکرؑ میں بسائے

بادل کے رتھوں میں تو سجائے گئے ہیرے  
 ہر ابر میں رکھے گئے رحمت کے ذخیرے

جب روم کے مطلع پہ ہوئے ابر نمودار  
عیسیٰ نے پذیرائی پہ یہ صلوات کی تیار  
اعلان کیا آتا ہے عیسیٰ کے کرم گار  
مریمؑ نے کیا میٹھی دعاؤں کو گہر بار

کچھ دور تھے اس قصر سے خود سیدِ عالی  
ملکوں کا وفد آیا پئے خیر سگالی

مہمانوں کو شمعوں نے آنکھوں پہ بٹھایا  
ہر سمت کو بالغیب کے کتبوں سے سجایا  
یوحنا نے پھر نوری قناتوں کو لگایا  
پھر بڑھ کے نبیؑ زادیوں کو گھر میں بلایا

شہزادیؑ کو نین بھی مریمؑ کے گئیں ساتھ  
دہن کے سر پاک پہ شفقت سے رکھا ہاتھ

ٹھوڑی سے رخ اونچا کیا پیشانی کو چوما  
فرمایا کہ جیتی رہو شہزادیؑ روما  
دل ملکہؑ عصمت کا اسی پیار پہ جھوما  
پائی وہ بلندی کہ خیال عرش پہ گھوما

انگشتری منگنی کی جو پہنائی ضیا بار  
خالق نے نچھاور کئے صلوات کے دینار

دیں ان کو سگائی کی وہ پوشاکیں منور  
 جنت کے وہ خلعات بھی ہونے لگے ششدر  
 پھر پیش کئے منگنی پہ آیات کے زیور  
 اس بات سے روشن ہوا قرآن کا مقدر  
 فرمانے لگے دیکھ کے کل آلِ محمد  
 جوڑی ہے بہت خوب سدا دور نظر بد

اس رسم کی تکمیل پہ واپس ہوئے سارے  
 شادی کی تیاری پہ سنورتے تھے ستارے  
 دھرتی پہ تو افلاک نے بھی قہقہے مارے  
 تھے رقص پہ تیار دو عالم کے نظارے  
 پر شادی کی تاریخ بھی ہونا تھی ابھی طے  
 مخمور فرشتے تھے مسرت کی پے مئے

جبریل کو دی قادرِ کونین نے آواز  
 شادی ہے یہ کس کی تمہیں معلوم ہے یہ راز  
 اس کی ہے یہ شادی جو ہے عالم سے سرفراز  
 کر سکتا نہیں تیرا تخیل وہاں پرواز  
 کل شمسی نظاموں کو یہاں کھینچ کے لاؤ  
 تقریب ہے اک خاص فرشتوں کو بلاؤ

اس حکم پہ پہنچے وہ خلاؤں کے تمندار  
حیران تھے ستارے کہ خوشی کا ہے یہ تہوار  
کئی اربوں شمس آئے کئی کھربوں وہ اقمار  
خود کہکشاں اوڑھ کے اجرک ہوئی تیار

تقریر کا خالق نے کیا شان سے آغاز  
فرمایا گرہ ڈالنے کا کس کو دیں اعزاز

اول تو ہے روم اور ہے سامرہ بھی جانا  
تاریخ یہ شادی کی ہے سرور کو بتانا  
شادی کے پیامی کو تو دیکھے گا زمانہ  
پہلے ہو تعین تو کریں اس کو روانہ

لیکن کسے بھیجیں ابھی یہ بات تو در ہے  
دو مشورہ تم بھی میری تم سب پہ نظر ہے

جبریئ نے کی عرض کریں مجھ کو روانہ  
فرمایا مناسب نہیں یوں بیچ میں آنا  
تم روز ہی جاتے ہو کبھی پھر چلے جانا  
جب خیر سے بچے ہوں تو تم جھولا جھلانا

مجھ سے بے تکلف تیرا ہونا نہیں اچھا  
اوقات کو بھولوں میں ڈبونا نہیں اچھا

سورج سے مخاطب ہوئے پھر شانِ خدا سے  
 جانا تیرا کیسا ہوگا نورانی قبا سے  
 فرمایا تو کچھ شوخ ہے انداز و ادا سے  
 خورشید تو جل جائے گا شبِ نم کی فضا سے

مہتاب تیرا یوں نہیں شرمانا مناسب  
 لگتا ہے میرے چاند تیرا جانا مناسب

کی عرض بجا ہیں یہ سبھی حکم تمہارے  
 لیکن میرے چہرے پہ جو یہ داغ ہیں سارے  
 اٹھے گی کوئی انگلی کئی ہوں گے اشارے  
 کٹ جاؤں گا میں آقاؐ وہاں شرم کے مارے

داغوں سے ہے پُر آقاؐ میرا چہرہ تمامی  
 بے داغ کی شادی کا ہو بے داغ پیامی

فرمایا اے طارق تو ہی ذبیحہ و حشم ہے  
 تو نجمِ علیؑ سورہ طارق کا بھرم ہے  
 کرنوں کے درخشندہ چمن کا تو ارم ہے  
 تو چچتا ہے مجھ کو تیری عظمت کی قسم ہے

میں بھی ہوں تیرے ساتھ گرہ شادی کی ڈالیں  
 تاریخ ہو طے دہر کو حجت سے سنبھالیں

وہ روشنی سے کر کے وضو ہو گیا تیار  
 چہرے پہ مسرت کا ملا غازہ کئی بار  
 حوروں کو لیا ساتھ معاون و مددگار  
 روما کو روانہ ہوا وہ نجم ضیا بار

افلاک کے تاروں میں غزل کوئی چھڑی تھی

ہر ایک کلی خلد کی نخروں سے تڑی تھی

تاریخ ہوئی طے تو گرہ ڈالی کرم نے  
 صد بار مبارک دی صدا حل و حرم نے  
 رخ شرم سے ظلمت کا کیا دہر کے غم نے  
 قدسی تھے یوں رقصاں کہ نظر دیتے نہ جمنے

شادی کی تیاری میں لگے آلِ محمدؐ

بس ایک مسرت تھی نجف سے تابہ مشہد

مریمؑ نے ادھر بیٹیؑ کو خود مایوں بٹھایا  
 سارہؑ نے بڑی شان سے زلفوں کو گندھایا  
 ہر سمت حجابوں کا کڑا پہرہ لگایا  
 دل تھام لیا حوروں نے گھونگھٹ جو گرایا

ملبوس حریری پہ ستاروں کی وہ جھلمل

خوشیوں سے پُر آنے لگے انوار کے مچھل

ناگاہ برآمد ہوا اک ابر بہاری  
ظاہر ہوئی افلاک سے نورانی عماری  
دلہن کے قریب آئی محمد کی وہ پیاری  
دلہن کی کئی بار وہاں نظر اتاری

مریم کو بھی حوا کو بھی سارہ کو بلایا  
حنّا کو بھی فضہ کو اور لعبا کو بلایا

فرمایا کہ ہم ہی نے کیا ہے تمہیں مدعو  
مقصد تو ہے دلہن جو بہو ہے میری مہ رو  
ابن بھی ملیں ان کے لگائیں انہیں چیکو  
مہندی سے سجیں ہاتھ شنگر جائیں یہ گیسو

اب ان کے سجانے کا شرف تم کو دیا ہے  
معراج ہے جو تم نے کینری میں لیا ہے

گھونگھٹ کو پھر آہستہ سے بی بی نے اٹھایا  
پیشانی کا بوسہ لیا آنکھوں سے لگایا  
پڑھتی رہیں صلوات بہت پیار بڑھایا  
میڈھی پہ نظر کی تو کچھ ایسا نظر آیا

رکھ دی تھی حسین بالوں میں وایل سمو کر  
گوندھا تھا شب قدر میں زلفوں کو ڈبو کر

صلوات کی ہر سمت سے محمور صدا ہے  
 میڈھی ہے کہ گونڈھی ہوئی اک صلے علیٰ ہے  
 ہر پیچ جو ہے کلمہ توحید نما ہے  
 کھلتی ہے یہ میڈھی یہ عجب رسم ادا ہے

دلہن کی جھکی پلکوں میں مسکانِ لجمیلی  
 ماحول ہے محمور ہوا بھی ہے نشیلی

ابٹنِ رخِ روشن پہ لجاتا نظر آیا  
 اور حسنِ رخِ پاک بڑھاتا نظر آیا  
 اک چاندنی میں چاند نہاتا نظر آیا  
 خورشید کو بھی نور پلاتا نظر آیا

کرنوں کی وہ پچکاری بھرے ذروں کے چلو  
 تھامے تھے جوانی نے حسینِ حسن کے پلو

پھر عطرِ حنا میں گیا مہندی کو بھگویا  
 یاقوت کو پگھلایا تو پھر اس میں سمویا  
 اس رنگ کو پھر عرقِ گلِ لالہ سے دھویا  
 پھر ہاتھوں کی مہندی میں خدا آپ بھی کھویا

نقطے کی حسین بات یہ مہندی ہی نے کہہ دی  
 ان ہاتھوں پہ اب دیکھیں گے رنگِ رخِ مہدی

یہ حسن کی توریت ہے یہ روپ کی زبور  
 عصمت کی یہ انجیل ہے تقدیس کا دستور  
 رازوں کی کلیسیا ہے تو جلوؤں کا حسیں طور  
 قرآن کی طرح نور ہے الہام سے معمور

مریمؑ کا سبھی حسن تو عصمت کی ہے تاثیر  
 یہ عصمتِ مریمؑ کی ابھرتی ہوئی تصویر

حوروں نے پڑھے سہرے وہ تانوں پہ چلی تان  
 تیور کے یہ تیور وہ بڑی ٹھاٹھ وہ کلیان  
 سرگم میں وہ سرگم سبھی بیٹھاس میں الحان  
 غلمان کہ سنگیت کی دولت سے جو دھوان

شعروں کا ہر اک فقرہ جو ایمان کا مصحف  
 افکار کی اونچائی کہ جلتے پر رف رف

گاتے تھے سبھی ملکہِ تطہیرؑ کا سہرہ  
 ہم لائے ہیں توحید کی تنویر کا سہرہ  
 عیسیٰؑ کے ہر ایک خواب کی تعبیر کا سہرہ  
 زیبا ہے انہیں آل کی توقیر کا سہرہ

الفت میں پرو لائے ہیں ہم نور کے پرزے  
 ہوتے ہیں فدا نرگسِ مخمور کے پرزے

جاری تھا تیرا سہرہ جو خالق کی زباں پر  
 لکھ لائے ہیں وہ سہرہ خطِ کہکشاں پر  
 سہروں کے یہ گل ہنتے ہیں تضحیکِ خزاں پر  
 رلتے ہیں گہر آج لبِ ابرِ رواں پر

اک وجد میں اک حال میں بے خود ہیں بروٹے  
 لب پر ہے صدا سہرے کا اک برگ نہ ٹوٹے

سن دو صد چون (254) کا حسین دورِ مجید  
 سرمن میں ہوئی حضرت مریم کی جب آمد  
 بلقیس کا وہ فخر حسین تحت زبرجد  
 آئے تھے پذیرائی پہ کل آلِ محمد

کی عرض کہ آقا تھی یہ اک رسم نبھانا  
 مقصد تو ہے نوشاہ کو اب مہندی لگانا

صلوات پڑھیں آپ تو مہندی میں لگاؤں  
 دولہا کے حسین ہاتھوں کو مہندی سے سجاؤں  
 نوشہ کو سجا لوں تو کچھ انعام بھی پاؤں  
 انعام میں سرکار کے میں چوم لوں پاؤں

سرخی جو تھی شرمانے سے دلہن کی جبیں پر  
 لائی ہوں اسی سرخی کی میں مہندی بنا کر

ہاتھوں پہ حسن کے وہ سجا رنگِ حنائی  
 اس گوری ہتھیلی پہ حنا جھوم کے آئی  
 پوروں پہ بنے چھلے وہ چھلوں میں صفائی  
 جبریلؑ کی آنکھوں نے بھی سرخی وہ چرائی

ہاتھوں کے حنا زار سے لالہ بھی ہوا ماند  
 ناخن تھے شفق پر چڑھے اک طرز کے دس چاند

پاؤں کی نفاست پہ حنا ایک گراں بار  
 منے لگا پاؤں پہ گلِ لالہ بھی رخسار  
 پا بوسی میں مصروف تھا امبر کا شفق زار  
 اس رنگ سے تھے عارضِ لعبا بھی شرمسار

مہندی کی وہ ہریالی حسن یاد حسن کو  
 اور سرخی نے شبیر دیا شاہِ زمن کو

مہندی کی وہ سرخی کہ لہو قلب حنا کا  
 رشحات لہو سرخی تو فق رنگِ صبا کا  
 اک شامِ اودھ جس میں شفق رنگِ فضا کا  
 وہ سرخی حنا ہاتھ وہ خورشید ادا کا

نسبت جو یہ تھی ملکہِ افلاک نشیں کی  
 خود مانگ بھری ہیروں سے شبنم نے زمیں کی

مہندی کی ہوئی رسم ادا ایسی ادا سے  
 پھولی تھی شفق چرخ پہ اندازِ حنا سے  
 مہندی کو ملا اوجِ شرف دستِ خدا سے  
 اس رسم کو دستور ملا آلِ عباً سے

حیراں ہے قلمِ فکر ہے اس موڑ پہ ششدر

کس اوج پہ تحریر ہو مہندی کا مقدر

دربارِ شہنشاہِ اممِ مرکزِ انوار

ڈھالے ہوئے اک مشکِ ختن میں در و دیوار

ہر خشت کی تابش کہ اک الماسِ ضیا بار

ہر سمت سے لٹکے ہوئے پردوں کی وہ مہکار

اک قوسِ قزح چاروں طرف چھائی ہوئی تھی

پردوں سے ارمِ خیز بہار آئی ہوئی تھی

آراستہ قالینوں سے آنکھ اٹھنے نہ پائے

گویا کہ تھے حوروں نے حسینِ بال بچھائے

رنگ ان پہ تھے اک آنکھِ مجولی سی رچائے

چنچل سی چمک نے تو کئی پھول کھلائے

وہ قمقمےِ فانوسِ چراغاں سے وہ جھلمل

تھی ایسی خوشی بلیوں اچھلتا تھا ہر اک دل

وہ کرسیاں زریں کہ سجاوٹ میں قرینہ  
 ہر کرسی کہ تھی بازو کشا ایک حسینہ  
 ان پر وہ طلا کاری جناں غرقِ پسینہ  
 کرسی کی ہر اک جزو تراشیدہ نگینہ

ہر میز پہ آراستہ کوثر کے حسین جام  
 ہر جام پہ اٹھتی یہ صدا ”آپ ہی کے نام“

اور وسط میں دربار کے اک تختِ ضیا بار  
 اک عرشِ معلیٰ کی جبیں زینوں کا معیار  
 ہیروں کا جڑاؤ بھی تھا تقدیس کا شہکار  
 ہیروں کی چمک جلوہٴ ایمن بھی شرمسار

اور پہلوؤں پر بستہ زرِ سرخ کے طاؤس  
 منقاروں میں تھامے ہوئے دو نور کے فانوس

پھر دونوں طرف زینوں کے دو شیرِ طلائی  
 آنکھیں وہ بھبھوکا کہ دہل جائے خدائی  
 وہ جست کا انداز وہ چتون سے چڑھائی  
 ہیبت کہ قیامت تھی نگاہوں میں سمائی

اس تخت پہ اک محمل و اطلس کا وہ استر  
 پھر اس کے کناروں پہ وہ یاقوت کی جھالر

اور آگے سوا لاکھ نبیؐ جلوہ نما ہے  
 دربار میں تا حدِ نگاہ مجمع لگا ہے  
 ملکوت کہ نورانی سمندر سا رکا ہے  
 ہر ایک ملک سامنے پر بستہ کھڑا ہے

غلمان مؤدب سے کہ خدمت میں بھی چوبند  
 وردی وہ گلابی تو طلائئ سے کمر بند

بوٹے سے وہ قد چہروں پہ اک نقرئی انداز  
 وہ جھیل سی آنکھیں کہ وہ اک سحر کا اعجاز  
 عارض پہ وہ کاکل تو ادھر سبزۂ آغاز  
 وہ بانگے ملن سار وہ کچھ شوخ وہ طنناز

چہروں پہ وہ شوخی سے کئی حشر جگا دیں  
 ہاتھوں سے نہ پینا ہو تو آنکھوں سے پلا دیں

اس تخت کے پیچھے تو کئی کوچ لگے تھے  
 وہ سارے منقش تھے مرصع تھے سجے تھے  
 اور یہ جواہر بھی قرینے سے جڑے تھے  
 کوچوں کی نگہداشت پہ رضوان کھڑے تھے

وہ نرم کشن زانوائے سلمیٰ جو بھلا دیں  
 سر رکھنے کی سوچیں تو وہ لوری سے سلادیں

مرکوز تھیں اس تخت پہ عالم کی نگاہیں  
 ہر دل کی صدا تخت پہ آقاؐ ابھی آئیں  
 خاموشی کے انداز میں ”هُوَ“ کی ادائیں  
 صاف آتی تھیں ہر دل کے دھڑکنے کی صدائیں

اور سارے ہی دربار میں چھایا تھا تجسس  
 کل منتظر آنکھوں میں سمایا تھا تجسس

کی ہاتھ قدرت نے منادی یہاں اک بار  
 اے مجمعِ انوارِ خردارِ خردار  
 آتے ہیں شہنشاہِ اُممِ خالقِ انوار  
 وہ عالمِ ملکوت کے مسجود و کرم گار

اور ساتھ ہیں سب آپ کے اخلاف گرامی  
 ملکوت و نبی چاہیے دیں مل کے سلامی

ظاہر ہوئے اس شان سے پھر سیدِ عالی  
 ہمراہ تھے وہ یازدہمِ درِ لالی  
 پیشانیاں خورشید تو ابرو وہ ہلالی  
 محرابوں میں اک کوکبِ دری کی جلالی

تب بڑھ کے مسرت نے لیں ان سب کی بلائیں  
 قالینوں میں پیوست ہوئیں سب کی نگاہیں

دھیرے سے چڑھے تخت پہ سرتاجِ نبوت  
طاؤسوں نے پر مار کے دی ان کی شہادت  
یوں گونج اٹھے شیر کہ طاری ہوئی ہیبت  
اظہار میں لائی گئی خالق کی وجاہت

ایستادہ نئی ہو گئے تعظیم کی خاطر  
ملکوت گرے سجدے میں تکریم کی خاطر

اجلال کیا تخت پہ سرکارِ ام نے  
منبر کو شرف بخشا نبوت کے قدم نے  
صلوات پڑھی جھوم کے تب حل و حرم نے  
اور نظر اتاری تو شاہِ حق کے کرم نے

پہلو میں جگہ حیدر کرار نے پائی  
سرور کے وحی دہر کے سردار نے پائی

جب کرسیوں پہ بیٹھے سلاطینِ امامت  
ہونٹوں پہ وہ مسکان وہ چہروں پہ مسرت  
کرنیں وہ نگاہوں کی برستی ہوئی رحمت  
عارض سحر آثارِ جبینوں پہ بشاشت

اک ساز چھڑا دور کہیں دور فضا میں  
کیا وجد تھا شہنائی کی مخمور صدا میں

مجمع وہ کہ ٹھہرا ہوا رحمت کا سمندر  
 اک شان سے بیٹھے وہ سوا لاکھ پیغمبر  
 مومن تھے سبھی جنتِ برزخ کے برابر  
 شرکت کے لئے آئے تھے ارواحِ سمٹ کر

فردوس کی دیواروں سے جھانکے تھیں بہاریں  
 جنت کی منڈیروں پہ تھیں حوروں کی قطاریں

ہر سمت مناظر جو تھے گلزارِ ارم سے  
 جبریلؑ نے کی عرض تبھی شاہِ امم سے  
 موجود ہیں باراتی سبھی جاہ و حشم سے  
 تقریب کا آغاز ہو خالق کے کرم سے

اب صحفِ سماوی سے ہو تقریب کا آغاز  
 ہو منفرد اس رسم کا کونین سے انداز

کی موسیٰؑ نے توریت کی اس وقت تلاوت  
 کی حضرت عیسیٰؑ نے پھر انجیل کی قرأت  
 داؤدؑ نے زبور پڑھی چھا گئی ہیبت  
 کیا سوز تھا آواز میں کیا اس کی تھی عظمت

جبریلؑ نے پھر وجد میں قرآن سنایا  
 تقریب کے آغاز میں قرآن ہی آیا

پھر حیدر کرار اٹھے صورتِ رحمان  
ہاتھوں میں لئے سہرہ جو قرآن کا قرآن  
گوندھے ہوئے آیات کا سہرہ تھا پر از شان  
اس وقت کیا قادرِ مطلق نے یہ اعلان

بسم اللہ کریں سہرہ یہ بیٹے کو بندھائیں

لازم ہے کہ داؤد ہی اب سہرہ سنائیں

پاس اپنے حسن پاک کو سرور نے بلایا  
دم سورہ نظر کی انہیں چھاتی سے لگایا  
ماتھے پہ دیا بوسہ بہت پیار جب آیا  
پھر سہرہ انوار کو ہاتھوں میں اٹھایا

ماتھے کے برابر لیا سہرے کو تو ٹھہرے

لہرا گئے آنکھوں میں کئی تار سنہرے

کی عرض یہ داؤد نے گر اذن میں پاؤں  
دربار کا گائیک ہوں نیا سہرہ سناؤں  
ہو اذن تو سر تال کے بارے میں بتاؤں  
درباری ہوں دربار میں درباری ہی گاؤں

یہ بارہویں آقا کے جو والد کی خوشی ہے

یہ ماترے بارہ ہیں جو اک تال بندھی ہے

سہرے کو میں یوں کوئل و تیور سے نکھاروں  
 میں وادیٰ خضرا ہی سے اک وادی اتاروں  
 دھن دھن دھاگے تٹ کٹ کو بلپت میں سنواروں  
 سم دیکھوں تیا باندھوں تو بس تین ہی ماروں

اور ساتھ رہے میرے مدھر تال کے تالی  
 خالی پہ رکھوں سم تو ہو سہرہ بھی قوالی

یہ تان یہ جھالے یہ گمگ اور یہ استھان  
 پلٹوں میں اگر پلٹوں دُرت لے میں چلے تان  
 کافی کی رہے ٹھاٹھ تو کافی ہی رہے شان  
 لے کار کتھک اور کرت کو نہ ہو پچان

سہرے کے ہر ہک بول میں پھولوں کی مہک ہو  
 ہر مصرعے کے انداز میں افشاں کی چمک ہو

مکھڑے پہ سجا عسکریٰ ذیشان کا سہرہ  
 خالق نے دیا سورہ رحمان کا سہرہ  
 تقیان کے سر لولو و مرجان کا سہرہ  
 سر ان کے رہے مقصد یزدان کا سہرہ

غلمانوں کی مسکان کو پھولوں میں سمو کر  
 حوروں کے حسیں تہتہ لائے ہیں پرو کر

اس سہرے کی زرتابی میں خوشیوں کی چمک ہے  
 ہر تار میں زلفِ شہ خاور کی مہک ہے  
 خورشید کے ریزے ہیں یہ تو چاند کو شک ہے  
 خورشید کہے نور الہی کی کمک ہے

مہمانِ خصوصی جو دو عالم کا خدا ہے  
 داؤدؑ کے اس سہرے میں وحدت کا مزا ہے

پھر سہرہ بندھا حق کے شہنشاہ کے رخ پر  
 ایمن کی چمک گویا تھی اللہ کے رخ پر  
 سہرہ یوں سجا سیدِ ذبیحہ کے رخ پر  
 خورشید چڑھا سیدہ کے ماہ کے رخ پر

دھرتی ارم آثار سنورتی نظر آئی  
 افلاک پہ افشاں سی بکھرتی نظر آئی

خطبے کا کیا سرور عالم نے پھر آغاز  
 لہجے کی سلاست سبھی توحید کے انداز  
 ہر جملہ بتا دیتا تھا خالق کے کئی راز  
 وہ حمدِ خداوند الگ شان وہ آواز

کیا رعب تھا ملکوت کے بھی سانس رکے تھے  
 مرعوب تھے یوں موسیٰؑ کہ سجدے میں پڑے تھے

آغازِ نکاحِ خوانی نکاحِ خواں سے وہ آداب  
 صیغوں کے تواتر میں قبول اور وہ ایجاب  
 معلوم وہ حق مہر پہ فقروں کی تب و تاب  
 احساس کے در پہ تھا مسرت کا دق الباب  
 تجیل فرج کی اٹھیں گھنگھور گھٹائیں  
 تہدید میں دیں آ کے اجابت نے دعائیں

ہر سمت صدائیں وہ مبارک وہ سلامت  
 حق مہر میں بخشی گئی اقلیم ولایت  
 دلہن کے ہوئے ملکِ عوالم بھی اور جنت  
 شیرینی میں بانٹی گئی جلوؤں کی حلاوت  
 شیرینی کی تقسیمِ عجب رنگ میں پائی  
 نوشاہ کی شیرین زباں سب کو سنائی

سامانِ بری کا تو ادھر ہوتا تھا تیار  
 جوڑے تھے کئی سرخ کہ جنت کا حنا زار  
 سورج کی شعاعوں کے تھے منسوج گہر بار  
 انوار کی اک نہر تھی ملبوس کی ہر تار

اک شانِ عروسی میں تھے ملبوسِ حریری  
 صرف ان کے بنانے پہ وہ اقدارِ قدیری

خوانچوں میں سجائے گئے فردوس کے اثمار  
 وہ عطر دھلے میوے کہ عنبر بھی شرمسار  
 خوشبو سے پھلوں کی تو کھلا طبک عطار  
 حوروں کے ذقن رنگ میں ہر پھل سے نظر چار

اشجار جو کہ عسل و لبن پی کے پلے تھے  
 معلوم نہیں ان کے ثمر کیسے بھلے تھے

حوریں ہوئیں اس وقت بری لے کے روانہ  
 چہروں پہ خوشی ہوئوں پہ الفت کا ترانہ  
 سر من سے جو تھا رومہ ذیشان کو جانا  
 کرنا تھا بندوبست سواری کا شہانہ

پھر ابر کے کوہان پہ رکھا گیا ہودج  
 اور رعد دکھاتے تھے شترباں کی سی سج دھج

پر لطف سفر جس میں تھے شترانِ فضائی  
 حورانِ جنان نے تو بری بھی تھی اٹھائی  
 تھا رعد حدی خواں تو ادھر نغمہ سرائی  
 لعبا نے مسرت سے غزل جھوم کے گائی

حوروں کی کلا کاری پہ آواز سریلی  
 آشاؤں کی جنت کی ہر اک تان رسیلی

اے مورے شہنشاہ کی ایللی سجنیا  
 ہم تیری بری لے کے چلت ہیں ری دلہنیا  
 یگ یگ رہے آباد گہروا یہ انگنیا  
 نت ٹھنڈی رہے مانگ تہاری موری بنیا

برسے تورے آنگن میں سدا پریم بدریا  
 اے بھاگ بھری تو ہے تو لاگے نہ نجریا

ملکوت کی مہارانی توری ہے جو سگائی  
 ہے ساتھ بری کے تو نبی زادی بھی آئی  
 دیتی ہے بڑے ناز سے کنور کی بدھائی  
 گھونگھٹ تیرا مکھڑے پہ گرا شانِ خدائی

ساچق بھی لیے آتی ہے ارمان کنہیا  
 بندیا یہ تیرے صدقے ہیں پروین و ثریا

شہزادی کو اس سمت سجاتی تھیں وہ سکھیاں  
 اک شان سے دلہن بھی بناتی تھیں وہ سکھیاں  
 گھونگھٹ کو اٹھاتی تھیں گراتی تھیں وہ سکھیاں  
 سہرے کے کئی بول بھی گاتی تھیں وہ سکھیاں

کہتی تھیں کہ پردیس چلی جائے گی دلہن  
 تو اب تو حسن پاک کی کہلائے گی دلہن

تھیں ساری ہی سکھیوں کے یہ ہونٹوں پہ دعائیں  
 ہر آن بہاریں یہ تیری مانگ سجائیں  
 خوشیاں تیری نعلین پہ سر اپنا جھکائیں  
 صندل سے بھری مانگ پہ دکھ درد نہ آئیں

ہر دم تو سکھی ہو یہ دعا دیتی تھیں سکھیاں

ہر بول میں تجلیل جگا دیتی تھیں سکھیاں

بارات کی اس سمت لگی ہونے تیری  
 ہر ابر گہر بار پہ رکھی تھی عماری  
 پردوں پہ مؤدت نے کیا گوٹا کناری  
 باراتی بڑے شاد کہ تھی شان بھی نیاری

بیٹوں میں مہ چار دہم پنچتن پاک

تھے بارہ آئینوں کے مقابل شہ لولاک

ہسوار ہوئے مہر خراماں پہ براتی  
 بیٹھے تھے کئی تختِ سلیمان پہ براتی  
 تھے جلوہ فگن ابر بہاراں پہ براتی  
 کچھ شاد تھے ہمراہی یزداں پہ براتی

وہ ابر رنگا رنگ کے اونچے تو فلک بوس

تھا بچتا مسلسل وہ مسرت کا مہا کوس

کرتا تھا شترباں کے فرائض تو ادا رعد  
 پیہم فرسِ برق کی لہرانے لگی جعد  
 بجلی کا وہ جلتا ہوا کوڑا کہ شگن سعد  
 چل جاتا جو کوڑا تو گرجتے تھے وہ کچھ بعد

وہ بادلوں کے رتھ وہ قطاروں کا تسلسل

ہر ابر کا بارات کے اونٹوں سے تقابل

ہر سمت بجاتے ہوئے دف سیکڑوں غماں  
 ڈھولوں کے وہ ٹھکے کہیں شہنائی کا الحان  
 اس تال کی ترتیب پہ سب ابر تھے جنباں  
 بجلی کے ٹرپٹ کہیں بینڈوں کی عجب شان

جاتے تھے سوئے رومہ خزانوں کو لٹاتے

پگھلا کے گہر جاتے تھے دھرتی کو پلاتے

اک سمت فرس پر یوں روانہ ہوئے نوشاہ  
 اللہ کا چہرہ تھا سجا سہروں سے واللہ  
 مہندی سے سجے ہاتھ سراسر تھے یداللہ  
 اور کہکشاں ناز سے بچھتی تھی سرِ راہ

دلِ دل کا وہ نخریلا چلن چال کی چھلبل

جعدوں سے شرمسار تھے حوروں کے بھی کاکل

بارت میں شامل تھے نبیانِ سلف بھی  
خالق تھا نصیری کا خدا شاہِ نجف بھی  
تھیں سیدہ پاک بھی دس ان کے خلف بھی  
ارواح بھی موجود تھے ملکوت کی صف بھی

اس شادی کا عنوان بھی تھا صبحِ بداماں  
شمعون کے گھر میں بھی تھا شمعوں سے چراغاں

عیسیٰؑ نے جو بارات کی دیکھی یہ تب و تاب  
مریمؑ سے یہ کی عرض بہ خندان و بہ آداب  
بارات ہے کیا گرتا ہے مہتاب پہ مہتاب  
بارات نہیں آئے ہے اک نور کا سیلاب

ہم جاتے ہیں اور ان کی پذیرائی کریں گے  
تعظیم بھی اور ناصیہ فرمائی کریں گے

ہر چیز بھی ہے مست جہاں مست جنماں مست  
یوں آگے بڑھے عیسیٰؑ کہ جیسے کوئی سرمست  
کی عرض کہاں تیری بلندی اور کہاں پست  
ایں آمد نت باعثِ آبادی ماہست

یہ شانِ کرم دیکھ کے دل شاد ہوا ہے  
آمد سے تیری گھر میرا آباد ہوا ہے

آراستہ اس شان سے قیصر کا محل تھا  
 بام و در و دیوار پہ رونق کا عمل تھا  
 جگہ وہ عروسی تو زمانے سے اجل تھا  
 وہ نور کی اک جھیل تھا مسعودِ ازل تھا

جھونکا جو کوئی آکے تھا گھونگھٹ کو ہلاتا  
 بجلی سی چمک جاتی جو چہرہ نظر آتا

کی عرض مسیحا نے یہ سلطانِ زمن سے  
 فرمائیے سرتاجِ رسل اپنے حسن سے  
 فرمائیں قدم رنجہ کہیں غنچہ دہن سے  
 اب پہلی ملاقات ہو دلہا کی دلہن سے

تشریف یہ لے جائیں تو یہ رسم ادا ہو  
 مسرور سرِ عرش دو عالم کا خدا ہو

تشریف جو لائے شہ ذیشان محل میں  
 صد گونا مسرت کا تھا سامان محل میں  
 کیا شان تھی نازل ہوا قرآن محل میں  
 دلہن وہ کہ اک جلوۂ یزدان محل میں

اس بیتِ عروسی میں تھا دلہن کا چھپر کھٹ  
 اس حسنِ مجسم پہ تھا تقدیس کا گھونگھٹ

آرأشِ دلہن پہ نظر ٹھہری ہے جا کر  
والفجر کی بندیا ہے تو والعصر کا جھومر  
وہ حلقہء بینی ہے تو والقمر سراسر  
اللہ لہ نور کی افشاں وہ جبیں پر  
والذہب کے گنگن کا تھا ہر طور نرالا

وہ زینۃُ الکوکبی انداز کی مالا

اس کنزاً مخفیاً کے زیور وہ ضیا بار  
تھا اقربُ من حبل وریدی کا وہ طومار  
غازے میں کانک قراہ کے وہ آثار  
اور چوڑیوں میں کَانَ محمدؐ کی وہ جھنکار

واللہُ سمیعٌ کے تو کانوں میں تھے جھمکے

اور ان میں گنبنے تھے تو لا آسأَلُکُمْ کے

ہاتھوں میں حنا بار رمیت کے شمائل  
انگشتری میں سارے ید اللہ کے فضائل  
اور قاب و قوسین کی پاؤں میں تھی پائل  
نعلین کے نعلینِ محمدؐ سے خصائل

سہروں کی حسین لڑیوں سے انوار کی بارش

کرنوں سے تو ماذاغ کی آنکھوں کو شفا رش

گھونگھٹ سے رخ پاک جھکتا نظر آیا  
 اک ابر میں خورشید چمکتا نظر آیا  
 اک جلوہ سوئے طور لپکتا نظر آیا  
 نوشاہ کو ہر گل وہاں تکتا نظر آیا

پلکیں وہ خمیدہ سی مگر شرم سے بوجھل  
 جس شان سے جھک آتے ہیں برسات کے بادل

خالق نے کیا دولہا دلہن کا جو نظارا  
 ہو دور نظر بد وہ سر عرش پکارا  
 فرمایا کہ دلہن کا ہر انداز ہے پیارا  
 ماتھا ہے حسین چاند تو ٹھوڑی ہے ستارا

اب کون دکھائے گا یہاں آرسی مصحف  
 ان جلووں سے حیراں ہے میرا عرش مسقف

دلہن کو اور نوشاہ کو مسند پہ بٹھایا  
 پھر ملکہ کونین نے قرآن کو اٹھایا  
 نوشاہ کو دلہن کو وہ قرآن پڑھایا  
 قرآن جو کھلا آرسی کے کام بھی آیا

قرآن کی تلاوت میں نظر آئی یہ جدت  
 قرآن نے بھی کی روئے عروسہ کی تلاوت

اس آرسی مصحف کا حسین وقت جب آیا  
 دونوں کو مقابل گیا مسند پہ بٹھایا  
 نوشاہ پہ دلہن کا گیا گھونگھٹا گرایا  
 اور بیچ میں قرآن کو آئینہ بنایا

آئینے میں تھا دیکھنا دولہا نے دلہن کو  
 دلہن نے بھی تھا دیکھنا نوشاہ حسن کو

تھا نور کا تالاب جو آئینے کا جل تھا  
 دلہن کا رخ پاک بھی کھلتا سا کنول تھا  
 چہرے پہ شفق پھولی حیا وقف عمل تھا  
 اس شرم کی سرخی میں بھی اندازِ غزل تھا

دلہن کو نظر آئی جو نوشاہ کی تصویر  
 آنکھوں میں پھری سوچوں کے ہر خواب کی تعبیر

اک جامِ لبنِ عرش سے خالق وہاں لایا  
 وہ جامِ حسن پاک نے ہاتھوں میں اٹھایا  
 دلہن کی طرف دیکھ کے ہونٹوں سے لگایا  
 خود پیتے کبھی پیار سے دلہن کو پلایا

جب جام کو چھوتے تھے تو ہوتا تھا یہ احساس  
 گھل جاتا ہے اس دودھ میں کچھ اور ہی مٹھاس

فارغ ہوئے جب آرسی مصحف سے تمامی  
اس قصر کے تھی صحن میں بارات قیامی  
ترتیب میں بیٹھے تھے وہ مہمانِ گرامی  
نوشاہ کو ہونا تھا بزرگوں کا سلامی

اس رسم کے آغاز میں سرور نے دعا دی  
قدموں پہ رکھا ہاتھ تو دستار عطا کی

حیدر نے سلامی پہ عطا کی انہیں صولت  
کونین کی ملکہ نے دی کونین کی شہت  
شہر سے ملا حلم تو شیریں شجاعت  
اور صبر کیا عابد مضطر نے عنایت

آثار محمدؐ تو عطا کرتے تھے باقرؑ  
اور جعفرؑ صادق نے کیے پیش معاصر

کاظمؑ نے دیئے علم حج بخشے رضاً نے  
اور جود کے لائے تھے تقیؑ پاک خزانے  
باباؑ تو نقاوت لگے سہروں میں سجانے  
پھر گونج اٹھے ہیبتِ عسکرؑ کے ترانے

خالق نے سلامی پہ تو اک بات ہی کہہ دی  
لو غیبتِ توحید کا بخشا تمہیں مہدیؑ

پھر رخصتی کے وقت کا ہونے لگا اعلان  
 حوروں کی تھی چہکار غزل خواں تھا پرستان  
 دوشیزگی بادِ بہاری تھی گل افشاں  
 اس بات کے مشتاق تھے سب آمدہ مہماں

کیا دیتے ہیں دیکھیں گے جہیز آج دلہن کو  
 سسرال سے کیا ملنا ہے نوشاہِ حسن کو

ہر چشم سے تھیں شوق کی باریدہ پھواریں  
 ناگاہ برآمد ہوئیں حوروں کی قطاریں  
 برسانے لگیں پھول دو عالم کی بہاریں  
 پروین و ثریا بھی بجاتی تھیں ستاریں

ظاہر ہوئے پھر عیسیٰؑ و شمعونؑ بصد شان  
 مہمانوں کے آگے کیا آتے ہی یہ اعلان

صد شکر ہیں اس ذات کے احسان ہیں ان کے  
 جو کچھ ہے میسر مجھے سب دان ہیں ان کے  
 عالم کو عطا کرنا تو شایان ہیں ان کے  
 ہم روزِ ازل ہی سے تو دربان ہیں ان کے

کیا پیش کروں ان کو سبھی مال ہے ان کا  
 تشریف جو لائے ہیں تو اقبال ہے ان کا

بیٹی کا جہیز آج وہ کیا پیش کروں میں  
 جی چاہتا تھا عرشِ علا پیش کروں میں  
 دستور سہی کیسے بھلا پیش کروں میں  
 سوچا ہے کہ تھوڑی سی دعا پیش کروں میں

حق مہر سے پہلے بھی ہے کونین کی ملکہ  
 سرال میں بن جائیگی دارین کی ملکہ

عیسیٰؑ نے جہیز آ کے دیا اپنی نبوت  
 اور بخشے مسیحاؑ کے اعجاز و کرامت  
 شمعونؑ نے بیٹی کو دیا تاج ولایت  
 مریمؑ نے تو دی اوجِ تقدس کی حقیقت

عصمت کے کھٹولے میں دلہنیا کو بٹھایا  
 وہ ڈولا بہاروں کے کہاروں سے اٹھایا

تھا رخصتی کا وقت انوکھا ہی تھا منظر  
 خود پاکی کے ساتھ روانہ ہوئے سرور  
 حوریں بھی تھیں معمور کنیزی پہ برابر  
 اور بخشے غلام ان کو سوا لاکھ پیغمبرؑ

یوں عیسیٰؑ و مریمؑ نے کیا بیٹی کو رخصت  
 آنکھوں میں ادھر اشک مگر رخ پہ مسرت

عیسیٰ کے ہر انداز میں والد کی ادائیں  
 سر چو میں کبھی بیٹی کو چھاتی سے لگائیں  
 کہتے تھے تیرے ساتھ ہیں باہل کی دعائیں  
 سنسار کے دکھ درد تیرے پاس نہ آئیں

سسرال میں میسے کی نہ پھر یاد ستائے  
 خوشیوں میں سدا کھیلیں تیرے پیار کے سائے

سنسار سکھی پاؤ میری راج دلاری  
 صندل سے بھری مانگ ہمیشہ ہو تمہاری  
 کھیلے تیری زلفوں سے سدا باد بہاری  
 پھولوں سے بھرے گود تیری راج کماری

نت جوت جگاتا رہے یہ تیرا بناؤ  
 ہر آن سہاگن ہوں عروسانہ جڑاؤ

ڈولی میں جو بیٹھی شہ کونین کی ملکہ  
 عظمت سے روانہ ہوئی دارین کی ملکہ  
 سرمن کی طرف آتی تھی حرین کی ملکہ  
 دنیا میں بنی قاب و قوسین کی ملکہ

بارات وہ شہنائی وہ سہرے وہ ترانے  
 برسائے تھے گل کتنے ستاروں نے نجانے

جنت میں ہوئی سب کے ویسے کی ضافت  
 وہ ساغرِ کوثر جو مودت کی وضاحت  
 حوروں کے وہ مجرے ادھر آراستہ جنت  
 اک گہرے تکلف سے مزین تھی یہ دعوت  
 گھائل ہوئے دل لعبہ کی اک ترچھی نظر سے  
 اور ابر مسرت کے وہاں ٹوٹ کے برسے

سبزہ تھا لب جو وہ بہاروں کے نظارے  
 کاجل سی گھٹاؤں میں پلانے کے اشارے  
 لبریز مئے ناب سے کوثر کے کنارے  
 پہلو میں وہ غلمان ہر اک جام سنوارے  
 مخمور تھا ماحول بھی جاموں کی کھنک سے  
 ہر کاسہ گل پر تھا اک ایمائے پلک سے

خاموش اے جعفرؑ کا بہکتا ہے تخیل  
 جنت کا مزا پا کے مہکتا ہے تخیل  
 مستی میں تو عرشوں پہ لپکتا ہے تخیل  
 تعجیل کے فقروں پہ ہمکتا ہے تخیل  
 کر عرض کہ گھر پاک کی آبادی مبارک  
 اے ملکہ کونین تیری شادی مبارک

هو الحى القيوم  
يا مولا كريم عجل الله فرجه الشريف و صلوات الله عليك

## ظہورِ نورِ حق

سب سے پہلے جو تھا کل شب کو میں بیدار ہوا  
ایک سناٹا سماعت پہ گراں بار ہوا  
مجھ پہ ہر چیز کے سو جانے کا اظہار ہوا  
دوڑنے کے لئے خامہ میرا تیار ہوا

جا کے ہر چیز کی اک پل میں خبر لاتا تھا  
سب کے سونے کے پھر انداز بھی شعر اتا تھا

زلفِ شبِ تکیہ پہ شانوں سے ابھی عاری تھی  
نیند سی عالمِ موجود پہ بھی طاری تھی  
بانگِ مرغانِ چمنِ دولتِ ناداری تھی  
صبح کے ہونٹوں پہ اک جھوٹ کی تیاری تھی

میں تھا بیدار مگر لالہ و گل سوتے تھے  
صبح کے جتنے بھی آثار تھے کل سوتے تھے

دُپّ اکبر کی مسہری بھی لگی تھی اب تک  
 اور نہ پروین کی بھی آنکھ کھلی تھی اب تک  
 کہکشاں خواب کے عالم میں پڑی تھی اب تک  
 زہرہ کیواں کے نہ پہلو سے اٹھی تھی اب تک

اور اسد ستمی کچھاروں میں پڑا سوتا تھا  
 سارے ماہ لگد بستہ کھڑا سوتا تھا

عین قابوسی اداؤں میں ہوا ڈھلتی تھی  
 نیند میں آنکھوں کو زنگس بھی پڑی ملتی تھی  
 اک جمائی لب سوسن میں ابھی پلتی تھی  
 اونگھتے تھے سبھی گل مست ہوا چلتی تھی

لیلیٰ شب کی ابھی زلف نہ سحرائی تھی  
 رات کی رانی کے خوابوں پہ بہار آئی تھی

آسماں سجدے کے انداز میں خوابیدہ تھا  
 منشی چرخ ابھی راز میں خوابیدہ تھا  
 نورِ حق دفترِ اعجاز میں خوابیدہ تھا  
 طائرِ وقت تو پرواز میں خوابیدہ تھا

لوئی چرخ کی آنکھوں کا اثر خفتہ تھا  
 اور قطبِ مو تہجد تھا مگر خفتہ تھا

رات کی ساڑھی کے آویزاں تھے چاروں پلو  
 مثل خمیازہ کئی ٹہنی بدلتی پہلو  
 اور فضاؤں میں پریشاں تھے گھٹا کے گیسو  
 چل گیا شب کا ہر اک چیز پہ کالا جادو  
 خواب خرگوش اسد سر کو نہوڑے سویا  
 مشتری جیسے کہ تھا بیچ کے گھوڑے سویا  
 وہ حسین شب تھی کہ ہر بات میں اسرائی تھی  
 جس کی عظمت کی میرے رب نے قسم کھائی تھی  
 جس کے دامن میں شبِ وصل سمٹ آئی تھی  
 جس کے آنچل میں شبِ قدر کی رعنائی تھی  
 اپنی زلفوں میں جو تاروں کو پرو لائی تھی  
 اپنی ساڑھی کو جو زمزم میں بھگو لائی تھی  
 سوتے انوار الہی کے پڑے پھوٹے تھے  
 سانولی رات سے مخمور سے گل بوٹے تھے  
 نیمہ ماہ سے زنجیر ظلم ٹوٹے تھے  
 رات بھر چاند نے اس شب کے مزے لوٹے تھے  
 رعب پولیس سے پودوں نے جما رکھے تھے  
 اپنے کاندھوں پہ کئی پھول لگا رکھے تھے

فکر خفتہ نے کسل بیز نگاہیں کھولیں  
 طفلِ تخیل نے مخمور سی باہیں کھولیں  
 باب لب بستہ نے محصور سی آہیں کھولیں  
 پھر نقیب شہِ الہام نے راہیں کھولیں

دل کی دھڑکن نے الارم دیا بیداری کا  
 اے قلم چل کہ یہی وقت ہے تیاری کا

فکر کے دشت میں پھر بارشِ الہام ہوئی  
 لمسِ ادراک و خیالات مئےِ آشام ہوئی  
 بیج ہوئی فصل بہاراں تو میرے نام ہوئی  
 پھر مداراتِ سحابِ کرم از جام ہوئی

جدتیں اگنے لگیں بادِ خیالی پا کر  
 خامہ منقار کشا در لالی پا کر

طبعِ خودار یہی وقتِ زلیخائی ہے  
 ضعفِ پیری کو یہاں حسرتِ برنائی ہے  
 اب مضامینِ جدیدہ پہ تو مہنگائی ہے  
 طبعِ نازک یہ تیری آخری انگڑائی ہے

کسمساتے ہوئے ذہنوں کو بھی چونکانا ہے  
 اور خیالات کے ریلوں کو بھی سمٹانا ہے

ہاتفِ غیبِ حدیثِ شبِ شعبان کہتا  
شب کی تابندگی رنگِ رخِ جاناں کہتا  
جو زباں سے تھا قلم کہتا بہ ایماں کہتا  
دل میں خواہش تھی کہ تو اک نیا قرآن کہتا

دعویٰ کعبے کو ہے مسجود میرا آیا ہے  
خامہ بھی باندھ کے احرام نکل آیا ہے

ساقی روزِ الست آیا ہے خمِ خانہ بدوش  
درِ بغلِ ساغر و صدِ مستیِ زندانہ بدوش  
دولتِ حسن بہ رخِ کاکلِ کوبانہ بدوش  
ابرِ باریدہ بدست آمد و میخانہ بدوش

تلبیہ کہتے ہوئے جائیں گے مے خوارِ کہن  
اور صراحی کے مخارج میں ہو قرأت کی پھبن

پاک سرمن کی فضاؤں پہ تھرکتے بادل  
وہ عروسِ شبِ رعنا کے سنہری آنچل  
چھٹکا چھٹکا ہوا موسم وہ دلوں میں ہلچل  
دور پیشیں کو رواں عصر کے بھاری محمل

قمقمے منجدِ افلاک پہ تاروں کی طرح  
رحمتیں بھیجے کرمِ باج گزاروں کی طرح

اے زمیں گلشنِ فردوس کی صورت لے لے  
 سرد جذباتِ محبت کی حرارت لے لے  
 بوڑھے افلاک سے تھوڑی سی وجاہت لے لے  
 عرش سے کرسی تو خلاق سے عظمت لے لے

لہجہ کن کی حلاوت کا نچوڑ آتا ہے  
 کفر کے آج ہر اک داؤ کا توڑ آتا ہے

اے فلک موجہٴ اقطار نچھاور کر دے  
 سیلِ انجم سرِ افکار نچھاور کر دے  
 ابرِ نیسانِ گہر بار نچھاور کر دے  
 کہکشاںِ مجمعہٴ انوار نچھاور کر دے

عارضی رنگ بھرا خاکہ لافانی میں  
 نورِ حق آنے کو ہے پیکرِ انسانی میں

اے عزا دار سیاہ پوش اے مسجودِ ملل  
 اے ابراہیم کی کاوش کا حسین تاجِ محل  
 مولدِ قبلہٴ کل کعبہٴ ایمانِ ازل  
 آج تو سوگ منانے کا نہیں کوئی محل

دے مسرت کا پیام آج جبینوں کے لئے  
 شرحِ صدر آج بھی کچھ چاہیے سینوں کے لئے

وادیٰ سینائے سرمن پہ بہار آئی ہے  
 جلوہ طور مچلنے کا تمنائی ہے  
 پھر کلیسی کی یہاں انجمن آرائی ہے  
 نطق توحید کو پھر حسرت گویائی ہے

شمع کی اپنے زجاجہ میں ضیا پاشی ہے  
 نورِ قدرت کی شبِ قدر میں شبِ باشی ہے

عرش کے ڈاٹوں میں ہوتا ہے چراغاں امشب  
 انبساطِ عرش سے نافرش پر افشاں امشب  
 خلوتِ قدس میں خالق بھی ہے خنداں امشب  
 نورِ خالق کی سرِ فرش ہے باراں امشب

معرضِ جلوہ وہ رزاقی و خلاتی ہے  
 ہر نبیٰ چشمِ براہ دید کا مشتاقی ہے

کفر کے اترے ہوئے چہرے پہ سکراتیں ہیں  
 اور لبِ جہل پہ اب موت ہی کی باتیں ہیں  
 قسمتِ ظلم میں شبِ خون زدہ راتیں ہیں  
 عدل و انصاف کی پھر خفیہ ملاقاتیں ہیں

خلعتِ رشد و ہدایت میں جلی جاتا ہے  
 منظرِ عام پہ اک رازِ خفی آتا ہے

رات کی گود میں جب صبح کے آثار ہوئے  
 زندہ دارانِ فلک سونے پہ تیار ہوئے  
 صبح صادق کے درخشاں لب و رخسار ہوئے  
 قدسی افلاک سے اس طرح نمودار ہوئے

جیسے دنیا میں کوئی دور نیا آتا ہے  
 یا پھر اس دھرتی پہ دھرتی کا خدا آتا ہے

ہاں یہی نیمہ شعبان کی ہے صبحِ حسین  
 اس لئے قدسی سونے ارض جھکاتے ہیں جبیں  
 آج دنیا میں اتر آیا ہے خود رب زمیں  
 یہ تو آفاقی مسرت ہے کوئی کم تو نہیں

اس مسرت سے نہال عالم انوار ہوا  
 منتقم پا کے سخی غازی ہے سرشار ہوا

آج ہر شے کی امنگوں پہ جوانی دیکھو  
 آج ہونٹوں پہ دعاؤں کی روانی دیکھو  
 انتقام آج ہے کہتا میرا بانی دیکھو  
 اب شروع ہوتی ہے خوشیوں کی کہانی دیکھو

جعفرؑ اس شب کو خداوندِ کرم آئے ہیں  
 انبیاء اس لئے سر کرنے کو خم آئے

الحمد لله و نذكرنا لصاحب الزمان عجل الله فرجه الفخريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## شبِ سحر خیز

سرمں کی فضاؤں میں مسرت کے ہیں عنوان  
اک جشن مسرت کا نظر آتا ہے سامان  
ہے گرم خبر یہ ہے شبِ نیمہ شعبان  
فطرت کو یہ آرڈر ہے کرے جم کے چراغان  
ہر ذرہ مسرت کی تیاری میں جٹا ہے  
اور جام بدست عالم موجود کھڑا ہے

برکات کی بوچھاڑ ہے خوشیوں کی پھنواریں  
ہر ابر کی زلفوں میں سیاہ رات کی تاریں  
مخمور گھٹاؤں کی دل آویز قطاریں  
ہیں ٹوٹ پڑی گلشن ہستی پہ بہاریں  
عجالت میں ہر اک چیز سنورنے میں لگی ہے  
ہر کوچے میں فطرت کی حسیں سچ سچی ہے

ٹھہرے ہوئے پیڑوں کی لہکتی ہوئی شاخیں  
 بارش کے تعطر سے مہکتی ہوئی شاخیں  
 انگڑائیاں لے لے کے ہمکتی ہوئی شاخیں  
 زُلفوں کو سرِ عام جھٹکتی ہوئی شاخیں  
 ابریلے دوپٹے میں لجاتی ہوئی شاخیں  
 برسات کے جھرنوں میں نہاتی ہوئی شاخیں  
 یاقوت کی جھیلوں میں نہائی ہوئی کلیاں  
 اور عطرِ حنائی میں حنائی ہوئی کلیاں  
 حوروں کے لبوں سے وہ چرائی ہوئی کلیاں  
 فردوس کے آنگن سے بھگائی ہوئی کلیاں  
 دوشیزہ اُمنگوں کو چراتی ہوئی کلیاں  
 صدماتِ تبسم کو چھپاتی ہوئی کلیاں  
 ہونٹوں میں کئی لفظ پھنسائے ہوئے غنچے  
 رُخساروں کو شبنم سے سجائے ہوئے غنچے  
 موتی دُرِ شبنم کے چبائے ہوئے غنچے  
 ہلکے سے تبسم کو دبائے ہوئے غنچے  
 فنکارِ ازل نے ہیں یہ فن پارے بکھیرے  
 ماحول میں محنت سے ہیں جذبات اُکیرے

اے آنکھ ٹھہر جا کہ یہ اندازِ عجب ہے  
 ہر چیز میں یہ حسنِ دل آویزِ غضب ہے  
 ہر چیز سجانے میں مگنِ عصر کا رب ہے  
 ہو کیوں نہ مگنِ نیمہءِ شعبان کی یہ شب ہے  
 آتے ہیں جو آئینہءِ توحید نما ہیں  
 خالق کے وہ ہیں نور ہمارے تو خدا ہیں

توفیقِ ثنا فکر نے پھر مانگی جلی سے  
 مدحت کی پری اُتری تو امدادِ وحی سے  
 الفاظِ نکل آئے تخیل کی گلی سے  
 اک نعت لگی گونجنے آوازِ علیٰ سے  
 اسرارِ کشائی میں سلونی کی کھنک ہے  
 تشعیر میں گم کن فیکونی کی کھنک ہے

کہتے ہیں یہ جبریلِ مسرت کی یہ شب ہے  
 کونین پہ اللہ کی رحمت کی یہ شب ہے  
 اللہ کے اظہارِ مودت کی یہ شب ہے  
 خالق کیلئے اجر رسالت کی یہ شب ہے

انساں کیلئے اجر رسالت تھی مودت  
 خالق کیلئے اجر رسالت ہے تو حجت

وَمَا أَسْأَلُكُمْ عَلَيْهِ مِنْ أَجْرٍ إِنْ أَجْرِيَ إِلَّا عَلَى رَبِّ الْعَالَمِينَ وَإِنَّا لَأَتَيْنَاهُمْ مِنْ لَدُنَّا أَجْرًا عَظِيمًا

سرورؐ نے جو خالق کیلئے کام کیا ہے  
 توحید پہ گھر پاک فدا ان کا ہوا ہے  
 اجر اس کا ادا کرنا سر ذات خدا ہے  
 سرورؐ کو سبھی اجر اسی شب کو ملا ہے  
 اس گھر پہ کبھی دیکھا تھا قرآن کو اُترتے  
 اب آنکھوں سے تم دیکھ لو یزداں کو اُترتے  
 یہ خانہء توحید کو وارث جو ملا ہے  
 کل گھر کا یہی محنت شاقہ کا صلا ہے  
 قربانیوں کی کھیپ کی انمول جزا ہے  
 یہ اجر مجسم ہے تو اُجرت کی ادا ہے  
 یہ بیٹا عطا کرنا کوئی دان نہیں ہے  
 ہے اجر رسالت ، کوئی احسان نہیں ہے  
 یہ آلِ محمدؐ کے مصائب کا ثمر ہے  
 اس گھر کی سیاہ شب کی درخشندہ سحر ہے  
 ایجادِ مسرت کا جواں کیمیا گر ہے  
 مظلوموں کی فریاد کا ایک زندہ اثر ہے  
 یہ لعل ہر اک در لآلی کی جزا ہے  
 عباسؑ کی خاموش جلالی کی جزا ہے

بہتے ہوئے اشکوں کی روانی کی جزا ہے  
 ہر ٹوٹی ہوئی شاخِ جوانی کی جزا ہے  
 معصوم کی یہ تشنہ دہانی کی جزا ہے  
 ہر بی بی کی یہ مرثیہ خوانی کی جزا ہے  
 اک منفرد عالم سے جزا ان کو ملی ہے  
 یہ لعل نہیں آل کی بھر پور خوشی ہے  
 کونین کو معلوم ہے خالق کا یہ فرمان  
 جو شخص بھی ہو جاتا ہے توحید پہ قربان  
 اس کا ہے اَنَادِیْتَهُ کا کھلا اعلان  
 اس جان کا بدلہ ہے تو اللہ کی ہے جان  
 شبیر کو آج اُجرت احسان ملی ہے  
 بیٹا نہیں اللہ کی خود جان ملی ہے  
 قائم یہ نہیں حق کا صلہ بن کے ہیں آئے  
 ہر صبرِ مسلسل کی جزا بن کے ہیں آئے  
 توحید کے وعدوں کی وفا بن کے ہیں آئے  
 صورت میں ولی ، اصل خدا بن کے ہیں آئے  
 خالق ہی ہے جب جانِ ید اللہ کا عیوض  
 اللہ کے سوا کون ہے اللہ کا عیوض

میں نے کہا جبریل تو حامل ہے وحی کا  
 سچ یہ ہے کہ احساں یہ نہیں ذاتِ جلی کا  
 احساں پر احساں تو شیوہ ہے انہی کا  
 خالق پہ یہ احساں ہے اولادِ علیٰ کا  
 اس لعل کے آجانے سے ممنون خدا ہے  
 اس گھر نے اسے پھر نیا عباس دیا ہے  
 خالق کا ہر اک کام چلانا ہے انہی نے  
 توحید کا ہر وعدہ نبھانا ہے انہی نے  
 ثابت اُسے پھر کر کے دکھانا ہے انہی نے  
 اللہ کو اللہ بنانا ہے انہی نے  
 مخلوق میں رب اس کو یہ منوا کے رہیں گے  
 انساں کو یہ توحید سے ملوا کے رہیں گے  
 اُس ذات کی پھر پردہ کشائی یہ کریں گے  
 اصنام سے عالم کی صفائی یہ کریں گے  
 خالق کی طرح جلوہ نمائی یہ کریں گے  
 دنیا پہ سرِ عام خدائی یہ کریں گے  
 ہر سوچ بنائے گی تصور جو خدا کا  
 روپ اس سے فزوں پائے گا توحید نما کا

یہ سن کے دعا دینے لگی روحِ دو عالم  
 خالق تو دکھا اپنی وہ توحیدِ مجسم  
 کونین پہ لہرا دے تو اس ذات کا پرچم  
 اس ذات کو ہو جائے دو عالم کی جبینِ خم  
 کونین پہ اظہار ہو جعفرؑ کے سحیٰ کا  
 ہو راجِ زمانے پہ حسینؑ ابنِ علیؑ کا



آمین یا رب العالمین



الحمد لله و نذكر لصاحب الزمان عجل الله فرجه التتريف و صلوات الله عليه

## مفرد

سکھ شکتی کی سر پہ چھاوت کاری کاری بادریا ہے  
 پریم کنہیا چھیڑت ہے اک موئی موئی بانسریا ہے  
 اب بھگوان نمط آوت ہیں بھاگی بھاگی سانوریا ہے  
 روپ سروپ انوپ سلونا نیناں نیناں باجریا ہے  
 جعفرؑ پیراگی من بھانوں پیراگی کی روپا دھارے  
 انگ بھھوت رمائے پیٹھت اپنے ہی پر بھو کے ڈوارے

الحمد لله و نذكر لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## ادھوری خوشی

دیکھیں تو میرے آقا تیرا جشن پاپا ہے  
جنت کے کم و بیش یہ ماحول سجا ہے  
ہر شخص مسرت سے یہاں جھوم رہا ہے  
خوش ہونے پہ ہر شخص تہہ دل سے جٹا ہے

ہر سمت چراغاں ہے ہر اک چیز بھی ہے  
جذبات کے نعروں سے فضا گونج رہی ہے

یہ قمقمے یہ بلب حسین ٹیوبز چراغاں  
یہ بینر و فانوس یہ ماحول درختاں  
یہ شمعوں کی لو نور کی دہکی ہوئی کلیاں  
لگتا ہے یہ انوار کا ہے موسمِ باراں

خوشیاں کہ ہر اک چیز لٹانے پہ تلی ہیں  
جی بھر کے خوشی تیری منانے پہ تلی ہیں

ہے تیری خوشی بزم کو گرماتے ہیں آقا  
 یہ سوچ کے جذبات کو سمجھاتے ہیں آقا  
 دل جھوٹے دلاسوں ہی سے بہلاتے ہیں آقا  
 ہنستے ہیں تو کچھ اشک بھی آجاتے ہیں آقا

ہم خوش ہیں یہ احساسِ مسرت نہیں آقا  
 خوشیوں میں کسی طرح کی لذت نہیں آقا

لگتا ہے ہمہ پہلو ادھوری یہ خوشی ہے  
 سب خوش ہیں پہ مایوسی کہیں دل میں چھپی ہے  
 محسوس یہ ہوتا ہے کسی شے کی کمی ہے  
 لگتا ہے فضا کاغذی پھولوں سے سچی ہے

ہم خوش ہیں مگر روح ابھی لگتی ہے پیاسی  
 ہنستی ہوئی ہر چیز میں مخفی ہے اداسی

دل پوچھتا ہے روح سے کس شے کی کمی ہے  
 آتی ہے یہ آواز یہ اک جھوٹی خوشی ہے  
 دنیا تو شہنشاہ تیری خوشیوں کو بنی ہے  
 پر سچی خوشی کو ابھی یہ ترس رہی ہے

بے نور ہے ان جملہ چراغوں کی تجلی  
 یہ جشن نظر آتا ہے اک جھوٹی تسلی

ہر شے میں ملمع ہے تصنع ہے بناوٹ  
 نائیلون کے اشجار ہیں جھوٹی ہے سجاوٹ  
 مصنوعی مسرت میں نہ لو ہے نہ لگاوٹ  
 ان خوشیوں میں لگتی ہے دکھوں کی بھی ملاوٹ

وہ کیسی خوشی جس میں تیری دید نہیں ہے

لاکھ عید ہو پر روح کی یہ عید نہیں ہے

وہ کیسی خوشی جس میں کہ محبوب جدا ہو

خوش کیا ہو کہ دل جس کا سدا جوج رہا ہو

جو ہجر کی آتش میں ہو، راحت اسے کیا ہو

دیدار کی ترسی ہوئی آنکھوں میں گھٹا ہو

پردہ رُخِ انور سے اُٹھا دیں تو خوشی ہو

افسردہ کو دیدار کرا دیں تو خوشی ہو

یہ جشن بھی کہتا ہے اسے آپ منا دیں

ان خوشیوں کو اک سچی خوشی آپ بنا دیں

ان پھولوں کو اک سچی مسرت سے سجا دیں

مایوس ہنسی کو بھی تہہ دل سے ہنسا دیں

عشاق کو دینا ہے تو بھر پور خوشی دے

دینا ہے تو پھر اپنی ہمیں ابدی خوشی دے

ناداں ہے یہ دل ہم اسے سمجھائیں تو کب تک  
 ان جھوٹے کھلونوں سے بھی بہلائیں تو کب تک  
 ان جھوٹے دلاسون سے جو پھسلائیں تو کب تک  
 سکھ آتے ہیں ، باور اسے کروائیں تو کب تک

دل بچہ سہی اب تو سمجھدار ہے آقا

ہے ضد پہ اڑا ، طالب دیدار ہے آقا

آپ اپنا جو دیدار دکھائیں تو جشن ہو  
 وحدت کے حسیں تخت پہ آئیں تو جشن ہو  
 سرتاج ازل تاج سجائیں تو جشن ہو  
 دشمن کے سبھی قرض چکائیں تو جشن ہو

دکھ درد کی ہر خشت کو توڑیں تو جشن ہو

اعدا کی جو گردن بھی مروڑیں تو جشن ہو

خود آپ بھی یہ جشن منائیں تو خوشی ہو  
 دکھ ملکہء عالم کے بھلائیں تو خوشی ہو  
 کل گھر کو مسرت سے بسائیں تو خوشی ہو  
 سلطانِ وفا کو بھی ہنسائیں تو خوشی ہو

آنکھیں تو ترستی ہیں اسی ایک خوشی کو

خوش دیکھیں کبھی ہم بھی حسینِ ابنِ علیٰ کو

کونین سے ہر غم جو مٹا دے وہ خوشی دے  
 گھر پاک کا ہر فرد ہنسا دے وہ خوشی دے  
 جو ابدی حدیں خود سے ملا دے وہ خوشی دے  
 گھر ملکہء روما کا بسا دے وہ خوشی دے  
 جعفرؑ کا سخی تاج سجائے تو خوشی ہو  
 وارثؑ کو گلے آ کے لگائے تو خوشی ہو



آمین یا رب العالمین



الحمد لله و نذكر الصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## موعودِ ميثاق

سن دو صد و پچپن کی شبِ نیمہءِ شعبان  
اس شب کو کیا قادرِ مطلق نے یہ اعلان  
اس رات کو ہونا ہے میرا نور نمایاں  
جبریل نبیوں کو سنا دو میرا فرماں  
اک آن میں آ جائیں وہ دربارِ جلی میں  
ہے ان کو شریک ہونا میرے رازِ خفی میں

آواز خدا نے دی کہ میں آپ کا ہوں رب  
اک بات بتانا ہے تمہیں ہم نے اسی شب  
اب یاد کرو تم سے تھا ميثاق ہوا جب  
سمجھایا گیا تھا تمہیں ميثاق کا مطلب  
تم سب نے غلامی کا بھی اقرار کیا تھا  
پھر وعدہ نصرت بھی کئی بار کیا تھا

کیا یاد ہے تم سب کو وہ پیمانہ بہ توحید  
 میثاق جو تھا میری نبوت کی بھی تمہید  
 فرمائی تھی جس نصرتِ توحید کی تاکید  
 پھر وعدہ نصرت کی تمہیں کرنا ہے تجدید  
 یہ سب میرے ہر عہد کی تجدید کی شب ہے  
 انصارِ الہی کیلئے عید کی شب ہے  
 کی عرض نبیوں نے کہ یا خالقِ اکبر  
 اقرار کے پکے ہیں گو ہیں عاجز و احقر  
 ہم اور ہیں کیا چاہتے اس بات سے بڑھ کر  
 ہو آپ کی نصرت میں اگر موت میسر  
 لیکن تیری یہ بات سمجھتے نہیں یارب  
 کیا وعدہ نصرت کی ہے تجدید کا مطلب  
 آوازِ خدا آئی سنو رازِ حقیقت  
 لازم ہے بہ ہر طور میری ذات کی نصرت  
 بخشی تھی اسی شاہ کیلئے تم کو نبوت  
 کرنا ہے مدد جن کے تمہیں زیرِ قیادت  
 اس رات کو وہ قاریء کونین ہے آیا  
 تم سمجھو کہ بس خالق دارین ہے آیا

اس رات کو ہے کس میرے ذیشان کی آمد  
 ہے قائدِ حق ، ناصرِ یزدان کی آمد  
 ہے ہادیٰ کل ، مرکزِ قرآن کی آمد  
 اور آپ کے اس محسن و منان کی آمد

جس ذات کی افواج کے تم سب ہو سپاہی

چھٹ جائے گی جس نور سے باطل کی سپاہی

کی عرض نبیوں نے کہ اے خالقِ امکان  
 اس ذات کی نعلین پہ قربان ہو صد جاں  
 ہیں جان گئے ہے وہی کونین کا یزدان  
 اب ہم ہیں اُسی ذات کے دیدار کے خواہاں

ہم جن کے سپاہی ہیں وہ سردارِ دکھا دو

وہ طور کا جلوہ ہمیں اک بار دکھا دو

آوازِ خدا آئی کہ جبریل ابھی جا  
 اور گوہرِ توحید کو تو جا یہیں لے آ  
 اور جلوۂ معبودِ نبیوں کو تو دکھلا  
 اور مقصدِ بالغیبِ نبیوں کو تو بتلا

ملکوتِ جنان لے کے یوں سامرہ میں جانا

پیغامِ مبارک میری جانب سے سنانا

جبریل کے ہمراہ ہوئے ملکوتِ تمامی  
 سرکار کے در پر ہوئے سب آ کے سلامی  
 پڑھ آئیے تطہیرِ ہوا در پہ کلامی  
 آئے ہیں غلام آپ کے اب کرنے غلامی  
 در پاک پہ تشریف لے آئے شہِ عالی  
 پوچھا کہ ہے جبریل تو کس شے کا سوالی  
 جبریل نے کی عرض کہ یا شاہِ زمانہ  
 صد بار مبارک وہ تیرا مخفی خزانہ  
 مطلوب ہے خالق کو وہی نورِ یگانہ  
 پھر آج محمدؐ نے ہے معراج کو جانا  
 لے آئے حسنِ حجرے سے پھر اپنے نگین کو  
 پھر لختِ جگر سوئپ دیا روحِ امیں کو  
 جبریل اسے پردہٴ اسرار میں لایا  
 خالق نے نبیوں کو یہ اعلان سنایا  
 ہے ہم نے یہاں قائدِ اعظم کو بلایا  
 جس ذات کو تم سب کا ہے سردار بنایا  
 لازم ہے کہ اب وردِ دعا پیش کرو تم  
 اور گارڈ آف آنر بھی انہیں پیش کرو تم

تب سارے نبیوں کی صفیں ہو گئیں تیار  
 تھے آگے نبیوں کے محمدؐ شہ ابرار  
 گرد آپ کے ملکوت جمع ہو گئے یک بار  
 جبریل کمر بستہ تھے ملکوت کے سردار  
 پھر پردہ توحید سے فوراً ملا کاشن  
 ملکوت و نبی ہو گئے اک پل میں اٹینشن  
 پھر پردہ توحید سرکنے لگا یکدم  
 اور نورِ خدا اس میں چمکنے لگا یکدم  
 اور وجہِ خدا اس سے جھلکنے لگا یکدم  
 پھر عالم امکان دکنے لگا یکدم  
 خورشید مثل ہو گیا ہر گوشہء تیرہ  
 خورشید کی آنکھیں ہوئیں اس نور سے خیرہ  
 تب سارے نبیوں نے دی یوں آ کے سلامی  
 کی عرض کہ ہیں آپ کے ہم عبد مدامی  
 سر چرنوں میں رکھا پئے اقرار غلامی  
 سرکار کے قدموں پہ جھکے آ کے تمامی  
 جب عرش پہ لہرایا گیا حق کے علم کو  
 پھیلا دیا کونین پہ اللہ کے کرم کو

کی عرض نبیوں نے ہیں تیار سپاہی  
 کر دیں گے ابھی دولتِ باطل کی تباہی  
 چھٹ جائے ابھی کفر کی دنیا سے سیاہی  
 ہو جائے ابھی دنیا پہ اسلام کی شاہی  
 دیں اذن وِ غا ہم کو ابھی مالک عالم  
 ہیں جمع نبی اور ہیں ملکوت بھی باہم

سرکارؐ نے فرمایا کہ ہے صبرِ ضروری  
 ہو جائے گی منشا یہ تمہاری کبھی پوری  
 دل کھول کے خوش ہو گا ہر اک خاکی و نوری  
 دنیا پہ عیاں ہو گا یہی جلوۂ طوری  
 تعجیل فرج مانگو یہی وقت دعا ہے  
 جعفرؑ وہ سخی آئے جو عصمت کا خدا ہے



آمین یا رب العالمین



الحمد لله و نذكر ا لصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## معصومِ كائنات

طالب امداد ہے اور فكر خم سجدے ميں ہے  
عظمتوں كا ذكر ہے نوکِ قلم سجدے ميں ہے  
كل تخمیل كى بهاروں كا ارم سجدے ميں ہے  
ملهمِ الهام ہے پر دل بهم سجدے ميں ہے  
جب افق پر كھینچتی ہے دائرے جا كر نظر  
تلیوں كا پھڑ پھڑانا ديكھتی ہے پھول پر

چھیڑتی ہے فكر خسته دورِ ماضی كى رباب  
بچنے كى یاد آتی ہے برا فگنده نقاب  
كھیلے ہیں جاگتی آنكھوں ميں پھر بچپن كے خواب  
خرقہ نسیاں ميں سو جاتا ہے یہ دورِ شباب

بچنے كے زانوائے عصمت پہ سو جاتی ہے فكر  
دورِ طفلی كى حسیں گلیوں ميں كھو جاتی ہے فكر

بچپنا گویا نمازِ صبح کی پہلی اذان  
 بچپنا چاندی کے سانچے میں ڈھلی کلکاریاں  
 بچپنا پھولوں کی گرتی اوس کا پہلا سماں  
 ادھ کھلی کلیوں سے کرنوں کی شریر اٹھکیلیاں

بچپنا آدم کے حرف اولیں کی یادگار  
 بچپنا حوا کی پہلی آرزو کا انحصار

بچپنا ختم جوانی کے پنے کی ادا  
 بچپنا عصمت کے ساتھ ہلکے سے تبسم کا مزا  
 بچپنا سر سبز کھیتوں کے جھکولوں کی صدا  
 دور افکار پریشاں سے حسیں ملکِ سبا

بچپنا دھیمے سروں میں گنگنانے کا سرور  
 مصحفِ شانِ کرم اور دیدہٴ مادر کا نور

جس کے آگے ساکن و مفلوج ہیں لوح و قلم  
 جس کی جلوہ گاہ میں دھیمے فرشتوں کے قدم  
 مہر دیدہ نطقِ شرع اور عقائد سر بہ خم  
 جس کی پیشانی میں عین اسلام کا مقصد رقم

پھول سے ہاتھوں میں جس کے جنبشِ فطرت شکار  
 جس کی ہلکی غنغناہٹ راحتوں کی آبخار

جس کے سانسوں کی رمت میں جنبشِ نبضِ حیات  
 جس کے گرم اشکوں میں شبِ نیم بیزاک موجِ فرات  
 ماں کے بے الفاظ جذبوں کی سنہری کائنات  
 بھولی آنکھیں چاندنی راتوں میں زاہد کی صلوات

خندہٗ دندانِ نما اک غنچہٗ شبِ نیم فشار  
 نطقِ جبرائیل جس کی بے زبانی پر نثار

جھولنا شاخوں پہ پھولوں کا ہمکنے میں نہاں  
 پھول کی لپٹی ہوئی پتی گلابی انگلیاں  
 گدگدا دے چھنچھناتے ہی طلائی چوڑیاں  
 ابرؤں کی ہلکی دھاری حسن کی چڑھتی کماں

بچپنا اک قطرہٗ نیساں در آغوشِ صدف  
 حسرتِ درِ نمین گویا قبا پوشِ صدف

بچپنا بھی وہ کہ جس میں حسنِ خلاقِ ازل  
 جو حدیثِ نورِ صحفِ حقِ تخیل سے اجل  
 جس کی جانب انبیاء کے ہوں سجودِ بر محل  
 اور لبِ فرقان کی کل گفتگو کا حاصل

بچپنا جس میں امامت کا سنہرا امتزاج  
 عہدِ طفلی کی ادا اس میں وہ یزدانی مزاج

سات پردوں میں نہاں وہ شمعِ بزمِ ممکنات  
 صبحِ کاذب کی طرح دورِ عباسی کی وہ رات  
 جھانکتی ہے فکرِ غرفوں سے جس کی بات بات  
 سامنے چشمِ تخیل کے ہے ساری کائنات

ذہن کے پردوں پہ چلتی ہیں تصاویر خیال  
 دو صد و پچاس ہجری وہ سنہری ماہ و سال

ملکہِ روما ہوئیں جب ملکہِ کون و مکان  
 صحنِ شاہِ عسکریٰ میں پایا لطفِ جاویداں  
 اک عروسانہ فضا ماحول خودِ عنبرِ فشاں  
 اور کنواری سی امیدیں قلب میں یکسر جواں

شرم سے بوجھل سی پلکیں داہنوں جیسی ادا  
 اور شفقِ آمیز رخ پر غازہ شرم و حیا

پھر کبھی خلوت میں سائے سے لجا جانا کبھی  
 آئینے کو دیکھنا اور خود ہی شرمانا کبھی  
 اپنے ہاتھوں کی حنا پر پیار سا آنا کبھی  
 پھر خیالِ شاہِ میں وہ دل دھڑک جانا کبھی

ہر قدم کی چاپ پر اٹھتی نگاہیں بار بار  
 اور سندھی پلکوں کے پیچھے جھانکتا اک انتظار

آئیں بر ساری امیدیں ہر طرف چھائی خوشی  
 مختصر گھر مختصر کنبہ وہ ہر سو تازگی  
 سر پرستی کے لئے موجود تھیں بنتِ تقیؑ  
 مل گئی سسرال میں دلہن کو مہر مادری

رونقوں کے ٹھٹھے لگے اور تھی نہ تل دھرنے کی جا  
 رات دن رم جہم برستی تھی مسرت کی گھٹا

گو وہ تھیں بنتِ تقیؑ شہزادی ملکِ عدن  
 عسکریٰ ذیشان کے والد کی تھیں پیاری بہن  
 احترام ان کا سدا ملحوظ رکھتے تھے حسن  
 ان سے ممتا کا سکوں پاتے تھے سلطانِ زمنؑ

ان کو بھی معلوم تھا ان کا بھتیجا ہے امام  
 اس لئے کرتی تھیں وہ اپنی بہو کا احترام

دیکھ کر آمد بہو کی حمد کرتی تھی نثار  
 اٹھ کے خود تعظیم کو صلوات پڑھتیں بار بار  
 بوسہ پیشانی کے دیتی تھیں سدا صد انکسار  
 ہاتھ آنکھوں پہ لگانے کو سمجھتیں افتخار

پھر غلامی پہ بہو کی چین یوں پاتی تھیں وہ  
 پھر کبھی نعلین بھی دلہن کو پہناتی تھیں وہ

دستِ بستہ عرض کرتیں ملکہِ شاہِ انا  
 آپ پر لازم نہیں واجب ہے مجھ پہ احترام  
 آپ تو ہیں دخترِ بنتِ نبیٰ خیرالانام  
 آپ کی باندی ہوں میں میرا کنیری ہے مقام

راست کرتی ہیں جو میری جوتیوں کو بار بار  
 اے نبیٰ زادی مجھے کرتی ہیں کیونکر شرمسار

ہنس کے فرماتی تھیں تب وہ دخترِ شاہِ امم  
 یہ بجا ہے میں سیادت میں ہوں تجھ سے محترم  
 ظاہری رشتہ بجا ، ربِ دو عالم کی قسم  
 تو نے پایا ہے امامِ وقت کا ہونا حرم

میری عظمت اک طرف لیکن یہ تیری شان ہے  
 جوتیاں مجھ کو اٹھانے دو تو یہ احسان ہے

اس قدر شانِ شاہانہ سے کٹے لیل و نہار  
 ڈولیاں خوشیوں کی لاتے تھے وہ لمحوں کے کہار  
 جن کا ہر اک دن تھا اک گلدستہ فصلِ بہار  
 زندگی تو س قزح تھی کہکشاں جس پر نثار

دو صد پچپن نے دی پھر اک مسرت کی نوید  
 نیمہ شعبان کی شب لائی حقیقی روزِ عید

گود میں اک گل کھلا آنگن بنا رشکِ ارم  
 ذہنِ عالم میں لیا حق کی حکایت نے جنم  
 روئے ہستی پر رکھا آ کے ہدایت نے قدم  
 پایا ممتا کی انگوٹھی نے نگینِ محترم

عالمِ انسانیت کو ملجی و ماویٰ ملا  
 اور ادھر ممتا کے دل کو پیار بہلاوا ملا

لوریاں بیٹے کی الفت میں وہ گانا بار بار  
 پیار میں ہونٹوں کو ہونٹوں سے لگانا بار بار  
 ناز سے دلہند کا پلنا ہلانا بار بار  
 ملکِ روما کی کہانی بھی سنانا بار بار

دل میں انجانی خوشی ہونٹوں پہ میٹھی لوریاں  
 پیار سے زانو ہلانا ہلکی ہلکی تھکیاں

دھیمے لہجے میں وہ اک بھر پور جذبے کا مٹھاس  
 رحمتوں کے زیب تن گویا تھا ممتا کا لباس  
 تلبیہ کہتی نگاہیں کعبہِ الفت کے پاس  
 چشمِ کاری میں ہوا قرآں کا جیسے انعکاس

رسمساتا گود میں ننھا سا جسم نازنین  
 جس طرح ذہنِ ربا میں اک قصیدہ جاگزیں

معرضِ طفلی میں تھا گویا رسول انبساط  
 گویا تمہید ہدایت تھی درونِ احتیاط  
 تھا ابھی تک اپنے ہی وجدان میں ربِ نشاط  
 اور تھے غیبت سے ابھی کچھ دور اعراب و نقاط

بچپن کے صحن میں رکھا لڑکپن نے قدم  
 اور ہی بل کھا گئے ان کالوں کے پیچ و خم

اک سنہری گیند وہ بازیچہ مقصد مزاج  
 کھیل کا وہ انہماک اور کمسنی کا اس پہ راج  
 کھیل میں بابا سے وہ احسنت کا لینا خراج  
 عظمت اور شہزادگی کا روئے حق پر امتزاج

دوڑ کر امی کی باہوں میں وہ آ جانا کبھی  
 باپ کی آغوش میں الفت سے پھر آنا کبھی

اک طرف طفلی ادھر منصب کے پیچیدہ امور  
 اور ہدایت کے لئے پیہم خوارق کا صدور  
 حلقہٴ بینش میں یکساں عالمِ نزدیک و دور  
 قدسیانِ چرخ کی جملہ جبینوں کے حضور

بھیس میں طفلی کے تھی یہ آیۂ شئیءِ عَلِیم  
 تھا قبائے نور میں اترا یہ قرآنِ کریم

کیسہ ہائے خمس کی تحصیل از روئے کرم  
 سربہ مہر الفاظ اور وہ بے قلم کرنا رقم  
 اور وہ توفیعات کھائے جن کی قرآن بھی قسم  
 وہ نفاذِ دینِ حق تبلیغِ راہِ محترم

ابلقِ ایام پھر پہلو بدلتا رہ گیا  
 یونہی مستقبل کڑے ماضی میں ڈھلتا رہ گیا

وقت کے کھرے میں دھندلانے لگے سال و شہور  
 روز و شب زندانی ماضی ہوئے تو بے قصور  
 جھٹپٹے بھیکے ڈھلیں راتیں اُگے ویراں سحر  
 خود کشی کرتے رہے لمحات کے وحشی طبور

دو صد و سبعین ہجری کو ملی پہلی ربیع  
 اور خزاں کی چیرہ دستی کا ہوا حلقہ وسیع

ہو گیا یعنی درِ دُرِجِ حسنِ درِ یتیم  
 ہو گئی دوشیزہٴ اسلام کی حالتِ سقیم  
 نذرِ آتش ہو گئی تقدیسِ انساں کی کلیم  
 کوہِ غم ٹوٹا ہوا خود طور سینا بے کلیم

جل گئی کشتِ امامتِ آخری زہر آب سے  
 اور سفاہتِ سچ گئی تقدیس کے القاب سے

چھٹ گئے غیبت کے پردے چھا گئی ظلمت کی رات  
 ڈھل گئے شامِ غریباں میں جہاں کے واقعات  
 زانوائے تشکیک پر سونے لگی کل کائنات  
 عرق آلودہ ہوئی پیشانی کیفِ حیات

ظلم نے الٹی نقاب رخ پھٹے آتش فشاں  
 قصرِ وحدت کو گرانے پر تلیں گستاخیاں

دیدہ فرعون میں چمکی تمنائے کلیم

آ گیا اسلام کی وادی میں پھر سیلابِ سیم  
 بطنِ ذلت سے ہوئے پیدا وہ کم ظرف ولیم  
 روزِ اول سے جو تھے غارت گرِ عقلِ سلیم

اشتبہا آلود نظریں جم گئیں سوئے حرم  
 شمعِ حق کی سمت اٹھے کفر کے تیرہ قدم

خانہ عصمت پہ دی دستکِ ید تکفیر نے  
 دفعتاً سنجیدگی پائی رخِ تقدیر نے  
 سوئے قدرتِ رخ کیا نمرودیت کے تیر نے  
 بیتِ حق پہ فیل بھیجے ابرہہ تصویر نے

خانہ اطہر کو گھیرا خواہشِ سفیان نے  
 پھر بنی ہاشم کو گھیرا ورطہ مروان نے

پھر تدابیر امیہ کے بڑھے دستِ محن  
عصر کے شبیر کو ہونا پڑا پھر بے وطن  
ہو گیا پامال پل میں ماں کی ممتا کا چمن  
لگ گیا خورشید پیکر آرزوں کو گہن

عسکریٰ کے صحن میں رکھا قیامت نے قدم  
تل گئیں گستاخیوں پہ دیدہ ظلم و ستم

کیا کہوں تاریخ اپنے آپ کو دہرا گئی  
ظلم کی جرأت بڑھی شامِ غریباں آ گئی  
ملکہ رومانے حالات سے گھبرا گئی  
جس مصیبت کا تھا دھڑکا وہ اچانک آ گئی

پردہ وحدت میں مخفی تھی اگرچہ ذات پاک  
پھر بھی بیٹے کی جدائی میں جگر تھا چاک چاک

فرطِ غم سے رو کے کہتی تھی محمدؐ کی بہو  
اے جفا زادو نہ تھی مجھ سے مناسب گفتگو  
صحن میں قدسی بھی آ سکتے نہ تھے غیر از وضو  
کیا نہیں قرآن میں فرمانِ حق لاتدخلوا

خانہ ختم الرسل ہے خانہ سلطانِ دیں  
صحن شاہِ عسکریٰ بھی عرش سے کم تو نہیں

دیکھ کر سرتاج کی تربت یہ کی رو کر کلام  
 اے امیر وقت ہے یہ آخری میرا سلام  
 السلام و الوداع اے شاہِ حق خیرالانام  
 ہو حفاظت میں تیری آقا میرا کمسن امام

میں تو ہوں کرنے چلی سنتِ تیری جد کی ادا  
 صبر کی توفیق دیں باندی کو اے ظلِ خدا

بنتِ شاہِ روم ہوں پروردہِ ناز و نعم  
 بے خبر آلام سے تھی آپ کے سر کی قسم  
 آپ کا یہ خانہِ اطہر نہ تھا جنت سے کم  
 ہے بہت تکلیف دہ آقا یہ اندازِ ستم

لے کے بیٹے کو یہ گھراب چھوڑ کے جاتی ہوں میں  
 خود کو تنہا دیکھ کر کچھ اور گھبراتی ہوں میں

ماں کی ممتا بن گئی اک درد کی آماجگاہ  
 ذہن میں گھومے کڑے حالات کے پر پتچِ راہ  
 فکری دختر کا ادھر آنکھوں میں کل دنیا سیاہ  
 طائرانہ الوداعی قبر پہ ڈالی نگاہ

رو کے تربت سے کہا شاہِ امم اب الوداع  
 اپنی باندی پر رہے چشمِ کرم اب الوداع

غارِ سرمن کی طرف دیکھا کہا اب الوداع  
 درد و غم کی ہو چکی ہے انتہا اب الوداع  
 کہہ رہی ہے دل میں ماں کی مانتا اب الوداع  
 اے میرے کمن تیرا حافظ خدا اب الوداع

کتنی حسرت خیز ہے بیٹا یہ تیری کمسنی  
 لوریاں تجھ کو سنائے گی یہ میری بیوگی

پھر مقدر کیا ہے آج آوارہ وطن  
 پھر پریشاں ہیں جہیں پہ کاکل رنج و محن  
 کفر کی تاراج دستی میں ہے پھر میرا چمن  
 مجھ سے پھر روٹھی ہوئی ہے چین کی مائی دہن

اس طرح دکھ کا جاری ہوا پہلا سفر  
 درد و غم کے رات دن کھلتے گئے پھر در پہ در

جعفرؑ اب خاموش اس غم کی نہیں ہے انتہا  
 اشک باری میں مناسب ہے بیانِ مدعا  
 پردہ دارِ محملِ ایمانِ قلبِ انبیا  
 لیلیٰ تجھیل سے الفاظ کا گھونگھٹ اٹھا

یعنی اس ممتا کے دردوں کا سہارا چاہیے  
 یعنی تخت و تاج کو وارث ہمارا چاہیے

الحمد لله و نذكره لصاحب الزمان عدل الله فرجه التعريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## رحلت

ماں کا رشتہ بھی عجب رشتہ ہے زیرِ آسماں  
دورِ خود غرضی میں قائم اس سے ہیں کون و مکاں  
انبیاءِ مبعوث گر کرتا نہ خلاقِ جہاں  
اس کی رحمت کی نمائندہ فقط تھی ایک ماں  
دیکھنا ہو گر کہ کتنا مہربان ہے ذوالجلال  
ماں کی صورت میں نکھر آتے ہیں اس کے خدو خال

ماں کی ممتا ہی میں ڈھل جاتا ہے کوثر کا خرام  
جس کی میٹھی لوریوں میں شفقتوں کا اہتمام  
ماں کے اس رشتے میں اک پیوستگی اک احترام  
زندگی آغوشِ مادر ہی میں پل جانے کا نام  
ماں کے پیکر میں سہاروں کا حسین احساس ہے  
ماں کے میٹھے لفظ میں بھی دودھ کا میٹھاس ہے

ماں کے پیکر میں ڈھلی ہے رحمتِ پروردگار  
 زیست کے صحرا میں یہ اک سایہِ مطویٰ شعار  
 زندگی کی لُو کے جھونکوں میں یہ اک ابر بہار  
 راحتیں آغوشِ مادر کی فضاؤں پر نثار

ماں کی آنکھوں میں ہمیشہ نورِ الفت کی چمک  
 ماں وہ جس کی لمس میں بھی گرم بوسوں کی مہک

نور کی اک جھیل ہے یہ عصر کے کوہسار میں  
 یہ پلے بے لوث جذبوں کی مقدس ڈار میں  
 اس کے ہونٹوں کی ہر اک جنبش مگن ایثار میں  
 اس کی ہر اک بات گم ممتا کے گہرے پیار میں

ماں وہ رشتہ ہے کہ جس میں منفعت ہی منفعت  
 پیار کے جملہ تقاضوں کی ہے ماں ہی شش جہت

جس کے سائے میں تھکے ذہنوں کو ملتا ہے قرار  
 جس کے سائے میں سکونِ قلب کی میٹھی پھوار  
 جس کے سائے میں خنک جھونکوں میں راحت کا خمار  
 جس میں اک اپنائیت کے گرم لمحوں کا حصار

موت سے جا کر لپٹ جاتی ہے ماں کی ایک آہ  
 عرش کے کنگروں سے ٹکراتی ہے ماں کی ایک آہ

جس کی گرم آغوش پر راحت بھری نیندیں فدا  
 جس کی گودی میں سدا پلتی ہے جنت کی فضا  
 جس کی ہلکی تھکیوں میں راحتوں کا رت جگا  
 جس کی جھولی میں بہل جاتی ہے بچپن کی انا

جس کی اک موجودگی لاکھوں سہاروں سے فزوں  
 ماں کی شفقت کا فقط احساس فردوس سکوں

ماں کی امیدوں میں بچوں کا سدا بخت جواں  
 جس کے شبِ نیم بیز فقرے زندگی کا کارواں  
 اور وہ ممتا کی دعائیں مصحفِ امن و اماں  
 ڈال دیتی ہے دعاؤں میں یہ اک الفت سے جاں

ماں کی اس آغوش میں لیتی ہے فطرت بھی پناہ  
 آدمیت کی ہے یہ آغوش پہلی درسگاہ

جس کے سانسوں کی مہک میں بھی ہزاروں لوریاں  
 جس کی ہلکی گنگناہٹ میٹھی نیندوں کا سماں  
 ذہن میں راحت بھریں بالوں میں چلتی انگلیاں  
 مہرِ مادر مہرِ انساں پر مہرباں آسماں

ماں شعورِ آدمیت فکر کی پروردگار  
 آدمیت کی بلندی کا ہے اس پر انحصار

اپنے بچوں پر فدا ہونا یہ ممتا کی ادا  
گر دکھی اولاد ہو تو یہ سراپا کربلا  
گر کبھی تکلیف میں بچوں کو دیکھے مبتلا  
اپنے سینے میں جلا لیتی ہے آہوں کی چتا

جان دے اولاد پر یہ زندگی کو ٹال کر  
بات کر لے موت کی آنکھوں میں آنکھیں ڈال کر

ماں بھی ایسی ماں جو آئی بردِ ممتا اوڑھ کر  
نورِ حق آیا تھا بشریلا سراپا اوڑھ کر  
عصمتِ مریم تھی آئی روحِ عیسیٰ اوڑھ کر  
رحمتیں نکلی تھیں اک مادر کا سایہ اوڑھ کر

جس کی رگ رگ میں مچلتا تھا لہو ایثار کا  
شکلِ انساں میں جو اترا تھا فرشتہ پیار کا

ماں بھی وہ جس پر تمامی الفتوں کا انحصار  
زندگانی جس کی مخلوق کی فضا سے ہمکنار  
ناز و نعمت کی فراوانی مسلسل اقتدار  
رحمتِ کونین جس کے طبعِ نازک پر نثار

ملکہِ روماً ادھر شہزادی کون و مکاں  
عظمتوں کے کان میں جس کی بلندی کی اذان

جس کے دل میں نورِ الفت کا سمندر موجزن  
 ایک ہی گل سے وہ مہکا جس کی ممتا کا چمن  
 جس کی قسمت کا ستارہ دے سکا صرف اک کرن  
 جس کی مالا میں سجا صرف ایک یاقوتِ عدن

مامتا کی جھیل میں تو کھل سکا بس اک کنول  
 گوہِ مادر کو ملا اک زندگی کا ماہصل

جب ہوئی بنتِ یثوعاً بنتِ سرور کی بہو  
 شاہِ عسکر کے حرم میں پایا اوجِ آبرو  
 قیصری نرگس نے پائے اہلِ بیٹی رنگ و بو  
 کر گئی معراج ہر دل میں مچلتی آرزو

شاہتوں کو چھوڑ کر پایا امامت کا حرم  
 ہو گئیں جگ سے نبیوں کی نگاہ میں محترم

مختصر گھر میں بھی تھا عالم کی شاہت کا مزا  
 خانہِ حق میں سکونِ قلب وہ حاصل ہوا  
 راحتیں آٹھوں پہر قدموں پہ جھکتی تھیں سدا  
 زندگی تھی راحتوں کی ایک باریدہ گھٹا

تین سو پچپن میں تھا آغوش میں گل کھل گیا  
 پھر بتولِ عصر کو اک فخرِ عیسیٰ مل گیا

رونقیں پھر یوں بڑھیں یہ گھر ہوا خلدِ بریں  
 لوریوں کی گنگناہٹ میٹھی میٹھی انگلیں  
 آتے تھے پلنا جھلانے رات دن روح الامیں  
 صحن کی اجلی فضا رونق کی نت جھکتی جبیں

گھر کی خاموشی میں تھیں راحت کی مینا کاریاں  
 گدگدی کرتی تھیں پھر معصوم سی کلکاریاں

پانچ برسوں تک رہی اس گھر میں اٹھلاتی بہار  
 امتِ ملعون کو گزری یہ رونق ناگوار  
 تحفہ اجداد دینے پر ہوئی رعیت تیار  
 کر لیا آلامِ وحشی نے پھر اس گھر کا حصار

بیوگی کا کوہ ٹوٹا ملکہ کونینؑ پر  
 ہو گئیں مرکوز نظریں صرف نورالعینؑ پر

کسنی معصومیت سر پر تیبی کے الم  
 دشمنی کے اٹھتے طوفانوں میں دنیا کے ستم  
 ملکہ کونینؑ پر وارث کا غم بیٹے کا غم  
 منہ کو آتا تھا کلیجہ دیکھ کر آنکھوں میں نم

پونچھتی تھیں اشک رخ کو پھیر کر وہ پر ملال  
 کھل کے رونے میں تھا حاملِ طفلِ کسن کا خیال

گود میں لیتی پسر کو غم بھلانے کے لئے  
 تھپتھپاتی تھی وہ بیٹے کو سلانے کے لئے  
 تلخ تھیں آنکھیں ادھر آنسو بہانے کے لئے  
 صرف ٹھنڈی سانس کافی تھی رلانے کے لئے

ضبط کرنے پر نکل جاتی تھیں ہلکی سسکیاں  
 چھپتی تھیں آنکھوں میں اشکوں کی مسلسل کرچیاں

ماتا بے بس تھی درد و غم کے ان کے صدمات میں  
 نام لینا لعل کا مشکل تھا ان حالات میں  
 ہو گئے ممتا کے دن تبدیل غم کی رات میں  
 آنکھیں اشکوں سے اٹی رہتی تھیں کل اوقات میں

آخر اک خاموش دن نے دی رہائی کی نوید  
 دل میں بیٹے کی جدائی کے اٹھے طوفاں شدید

بین کرتیں تھیں وہ ہمیشہ زخمی دل کو تھام کر  
 آج ماں مایوس ہے تیری ذرا لینا خبر  
 مجھ کو سینے سے لگا جا اے میرے نورِ نظر  
 مجھ کو اپنے ساتھ لے جا اے میرے لختِ جگر

اے میرے بیٹے ہے مجھ سے اجنبی سارا جہاں  
 سوچتی ہوں اسی بھری دنیا میں میں جاؤں کہاں

نہ تیرا بابا نہ تو ویراں ہے میری کائنات  
 ہر طرف ہے چھا چکی آلام کی تاریک رات  
 اک برابر ہے میری نظروں میں اب موت و حیات  
 یاد آتی ہے تیری بچپن کی مجھ کو بات بات

کون ہے میرا یہاں حاصل کہاں ہوگا قرار  
 ہے سہارا زندگی کا تیرے بابا کی مزار

زندگی میں ملکہ عالم کا یہ دستور تھا  
 دن کو رہتے غارِ سرمن پر ہمہ تن التجا  
 لب پہ آہوں کی مدیں آنکھوں میں ساون کی گھٹا  
 دل میں بیٹے کی جدائی میں تڑپتی مامتا

جب بھی سورج رات کی آغوش میں لیتا سکوں  
 سب امیدوں کی تڑپتی لاش ہوتی غرقِ خون

جب پرندے شب کو لیتے آشیانوں میں پناہ  
 رات کر دیتی پریشاں اپنی ہر زلفِ سیاہ  
 سونے آنگن کی طرف کرتی تھی پھر بی بی نگاہ  
 منجمد ہونٹوں سے ٹکراتی کوئی اک سرد آہ

حد سے بڑھ جاتے دکھی بیوہ کے جب درد و الم  
 تربتِ سرتاج کی جانب ہی اٹھ جاتے قدم

ہاتھ میں ہوتا تھا اک چھوٹا سا مٹی کا دیا  
 خشک لب آنکھوں میں نم اور دل میں اک محشر پیا  
 خاک سے معمور سر اطہر بنا ماتم سرا  
 زرد چہرے سے عیاں مایوسیوں کی انتہا

دیکھنا تربت کو وہ آنکھوں میں فرطِ بیکسی  
 دل میں ممتا کی تڑپ اس پر خیال بیوگی

بیٹھ کر تربت کے سرہانے جلاتیں جب چراغ  
 دھندلی دھندلی روشنی میں تملتا جاتا دماغ  
 ساتھ شمع کے سلگتا تھا جگر کا داغ داغ  
 جب قفس میں پھڑ پھڑاتی روح جل اٹھتے ایام

ایک لاوے کی طرح دل سے اہل پڑتا تھا خون  
 قبر پر سر رکھ کے سونے سے تھا کچھ ملتا سکون

ایک شب آنچل سنبھالے لائی پیغام الم  
 ہر طرف تاریک شب ہلکی ہوا کچھ چشم نم  
 ایک خاموشی کا عالم سسکیوں کے زیر و بم  
 چاند کچھ مایوس اور کچھ زرد سا از فرطِ غم

رات بھی تھی بیوگی کے غم میں پیہم سوگوار  
 تھی سیہ پوشاکِ شب اس سوگ میں افسردہ وار

ایک سناٹا کہ صحرا یا ہوا دریائے درد  
 رات کی ٹھٹھری ہوئی نبضوں کی جنبش سرد سرد  
 ہلکی ہلکی چاندنی ماحول سارا گرد گرد  
 ہر شجر ویران ہر پتے کا چہرہ زرد زرد  
 ایک خستہ قبر پر اک ٹمٹماتا سا دیا  
 قبر سے کچھ دور بیوہ ماں ہمہ تن التجا  
 قبر پر نظریں لرزتے ہونٹ آنکھیں خون فشاں  
 زرد چہرے پر عیاں اک غم کئی مایوسیاں  
 ضبط کا عالم گلے میں رکتی لاکھوں ہچکیاں  
 جذب سیلی سی ردا میں آنسوؤں کا کارواں  
 اور وہ خالی جھولی کتنی حسرتوں سے پاش پاش  
 جس میں ممتا کی امیدوں کی وہ اک ٹھنڈی سی لاش  
 اور تصور میں تو ہے تصویر بیٹے کی عیاں  
 بھولی بھالی وہ حسین آنکھیں حسین کلکاریاں  
 یاد آتی ہیں جو کمسن لعل کی محرومیاں  
 درد کے عالم میں ہونٹوں پر اٹک جاتی ہے جاں  
 فرط غم سے جب بھی ہونٹوں سے پھسل جاتی ہے آہ  
 عرش بن جاتا ہے اک بھونچال کی آماجگاہ

رو کے کہتی ہے اے میرے چاندائے لختِ جگر  
 کھو گیا ہے تو کہاں ماں کو تڑپتا چھوڑ کر  
 ہو رہی ہوگی نجانے زندگی کیسے بسر  
 کمسنی معصومیت دشمن جہاں مڑگاں بھی تر

تیری فرقت کا ہر اک لمحہ قیامت خیز ہے  
 میری آنکھوں کا ہر اک آنسو شرر آمیز ہے

دیکھتی ہوں ہر طرف سارا جہاں ویران ہے  
 سونے سونے گھر پہ چھایا آسماں ویران ہے  
 میری امیدوں کی رنگیں کہکشاں ویران ہے  
 بامِ و در ویران ہیں یہ آستیاں ویران ہے

ہجر کی تاریک شب بیوہ کے سر پر چھا گئی  
 میری قسمت کو ہے بیٹے موت کی نیند آ گئی

آج اس طوفانِ غم کا بھی نیا انداز ہے  
 میرے کانوں میں تیری مانوس سی آواز ہے  
 اک تیرا غم ہے طبیعت بھی میری ناساز ہے  
 زندگی بارِ گراں لگتی ہے یہ کیا راز ہے

میری تنہائی میں اٹھتی ہے جو موجِ اضطراب  
 تیری غیبت میں مجھے یہ زندگی ہے ناگوار

آ میرے سینے سے لگ جااے میرے کمسن پسر  
چند لمحوں کی ہوں میں مہماں میرے نورِ نظر  
حسرتیں دل میں سلگتی ہیں تڑپتا ہے جگر  
دل دھڑک جاتا ہے اپنی گود خالی دیکھ کر

مانگ بھی اجڑی ہے میری گود بھی خالی میری

ہوگئی ویران دنیا حسرتوں والی میری

یاد آتی ہیں تیری وہ میٹھی میٹھی بولیاں

کان میں رس گھولتی باتیں وہ بھولی بھولیاں

رونقیں اس سونے آنگن کی تیری ہجولیاں

صحن میں پھرتی فرشتوں کی وہ ننھی ٹولیاں

اب تو اس گھر پر ہے آسبی خموشی چھا گئی

اب خزاں ہے میرے ارمانوں کے گل مرجھا گئی

ہر طرف اٹھتی ہوئی نظروں کو تیری جستجو

ماں کو تنہا چھوڑ کر جانے کہاں کھویا ہے تو

اب میری ویران نظریں ڈھونڈتی ہیں چار سو

آتشِ فرقت سے جلتا ہے ایانوں میں لہو

نزع ہے مخمور آنکھوں کو ہے تیرا انتظار

میں نے کچھ سانسیں قضا سے مانگ لی ہیں مستعار

تو میرے بالیں پہ آ زانو پہ رکھ مادر کا سر  
 کچھ سکوں آمیز ہو میرا یہ وقتِ مختصر  
 کر رہی ہوں آج میں اس دارِ فانی سے سفر  
 ہاتھ تو آنکھوں پہ دے ہے منتظر یہ چشمِ تر

تیرے کول ہاتھ خود آنکھوں پہ جب پاؤں گی میں  
 قلب کی ٹھنڈک سے دنیا سے گزر جاؤں گی میں

تیرے ملنے کی یہ حسرت قلب کو تڑپائے گی  
 لاش میری راہ تیری دیکھتی راہ جائے گی  
 مامتا کو جب لحد میں یاد تیری آئے گی  
 روح میری خلد میں راحت کبھی نہ پائے گی

غم میں دیواروں سے سر جنت میں ٹکرائے گی روح  
 ڈھونڈنے تجھ کو تو جنت سے نکل آئے گی روح

تجھ کو بیٹا مامتا کے اس سب سے سر کی قسم  
 چشم پر نم کی قسم اس قلبِ مضطر کی قسم  
 بیوگی کے درد میں اس شب کے منظر کی قسم  
 جلتے اشکوں کی قسم اس بھیگی چادر کی قسم

آنزاع کا وقت ہے آنکھوں کو اک دیدار دے  
 میرے ان سوکھے ہوئے ہونٹوں کو صرف اک پیار دے

بجھ رہا ہے آج میری زندگانی کا دیا  
 جل رہی ہے میری نبضوں میں حرارت کی چتا  
 آخری لمحات ہیں ہونٹوں پہ ہے اک مدعا  
 اے میرے بیٹے تیرا دنیا میں حافظ ہو خدا

کاش تو بالیں پہ ہوتا دیکھتا ہونٹوں پہ جاں  
 درد میں ڈوبی تو گنتا آخری یہ ہچکیاں

یہ صدا ہونٹوں پہ تھی چہرے پہ زردی چھا گئی  
 دل کی دھڑکن رک گئی ساری زمیں تھرا گئی  
 سانس تیز ہونے لگی آنکھوں میں حرکت آ گئی  
 ایک ہچکی لی تو وحدت عرش پر گھبرا گئی

تھم گئیں نبضیں تو دھارا زندگی کا مڑ گیا  
 روح کا پنچھی قفس میں پھڑ پھڑایا اڑ گیا

جب ہوئی بنتِ نئیؔ پاک کو اس کی خبر  
 آئیں بیٹے کی لحد پر پاک بی بیؔ دوڑ کر  
 اشک آنکھوں میں رواں کھولے ہوئے رنجور سر  
 عسکریؔ ذیشان کی تربت پہ کی آ کر نظر

دیکھ کر حالت بہو کی سر سے آنچل گر گیا  
 صحن شاہ عسکریؔ خود بن گیا ماتم سرا

دیکھا بی بی نے کہ ہے شہزادی کون و مکاں  
خستہ تربت پر رکھے ماتھا ہیں سوئی نیم جاں  
چھا چکی ہیں رخ پہ تو کچھ موت کی پرچھائیاں  
سر کھلا ہے جس میں ہیں سمٹی ہوئی محرومیاں

ادھ کھلی آنکھوں میں تو تھا خیمہ زن اک اضطراب

سو چکا تھا نور ، تھا نورِ نظر کا انتظار

اہل خانہ نے کیا غسل و کفن کا اہتمام  
شاہِ عسکر کے چنا ہمراہ تربت کا مقام  
بعد از غسل و کفن پہنچے جنازے پر تمام  
قبر میں رکھنے کا جب ہونے لگا پھر انتظام

تب کہا بی بی نے سب جائیں جنازہ چھوڑ کر

آخری دیدار کرنا ہے بہو کا اک نظر

رو نمائی کے لئے کھولے گئے بند کفن  
کر گئی غش دیکھ کر شہزادی ملکِ عدن  
رو کے کہتی تھی تو آ جا اے میرے شاہِ زمن  
ماں کا سایہ ڈھل چکا ہے اے میرے ابنِ حسن

ہے رونمائی ہو رہی ہے قبر بھی تیار ہے

آؤ مل لو ماں سے ان کا آخری دیدار ہے

جس کی گودی میں پلے ہو کر گئی ہیں وہ سفر  
 اے یتیمی کے مسافر اے میرے خستہ جگر  
 ماں تمہاری جا چکی ہیں دارِ فانی چھوڑ کر  
 دیکھنا ماں کا میسر ہوگا روزِ حشر پر

ماں کو تربت میں اتارو آخری دیدار لو  
 زرد چہرہ ماں کا دیکھو ہو سکے تو پیار لو

پھر ہوا معصوم سرداب مبارک سے عیاں  
 اک گریباں چاک اور آنکھوں سے آنسو بھی رواں  
 سر پہ چھوٹا سا عمامہ ادھ کھلا ، لب پر نغاں  
 سر میں کچھ خاکِ شفا رخ سے عیاں محرومیاں

نھے رخساروں پہ تو گردِ یتیمی کا اثر  
 اور ہر اک نوکِ پلک پر اشکِ خونی کے گہر

آ کے ماں کی لاش پر معصوم رو کر گر پڑا  
 اس قدر روئے لپٹ کر ضبطِ غم نہ ہو سکا  
 سر کو چھاتی میں چھپانا بچنے کی اک ادا  
 سر رکھا چھاتی پہ اور پھر سسکیوں کی انتہا

بندھ گئی ہچکی تھا دل میں موجزن دریائے غم  
 کر رہی تھی تر کفن کو آتشیں اشکوں کی نم

اک طرف رخ سے کیا رو رو کے دامانِ کفن  
دیکھ کر چہرے کی زردی خشک ہونٹوں کا چمن  
ماں کے چہرے پر جھکے روتے ہوئے شاہِ زمن  
دیکھ کر خاموش لب دل سے اٹھے فطرت کے گھن

ضبط کا دامن چھٹا ماتھے پہ دیتے پیار بھی  
ماں کے رخساروں سے مس کرتے کبھی رخسار بھی

رو کے کہتے تھے میرے بچپن کو بہلائے گا کون  
گود میں لے کر مجھے وہ لوریاں گائے گا کون  
گرد آلودہ میری زلفوں کو سلجھائے گا کون  
بے سہارا زندگی کو پیار دکھلائے گا کون

اک اکیلا رہ گیا ہوں دشتِ پر آلام میں  
اب نہیں کوئی کشش الفت کے بیٹھے نام میں

غم سے گھبرایا ہوں دو دامانِ شفقت میں اماں  
اس یتیمی میں ہمارا کون ہے اب مہرباں  
سب میرے دشمن ہیں جاؤں اک اکیلا میں کہاں  
آج کیوں چلتی نہیں بالوں میں میرے انگلیاں

پیار کیوں کرتے نہیں کیا آج ہیں مجھ سے خفا  
کس قدر مایوس کن ہے روٹھنے کی یہ ادا

ماں کی باہیں کھل گئیں یہ لاش سے آئی صدا  
 آ میرے کمسن میری چھاتی سے لگ جا مہ لقا  
 تیرے آنسو دیکھ کر روتی ہے میری مامتا  
 تیرے بچپن کی یتیمی پر ہزاروں جاں فدا

تو صدا مہکے اے میری آرزوؤں کے چمن  
 تو نہ دکھ دیکھے کبھی ہنستے رہو ابنِ حسنؑ

جعفرؑ عالم میں بڑا صدمہ ہے ماں کا انتقال  
 یہ وہ گہرا زخم ہے جس کا نہیں ہے اندمال  
 رات دن کر یہ دعا اے کردگارِ ذوالجلال  
 ختم ہو آلِ محمدؑ کا یہ دورِ پُرِ ملال

والیٰءِ خضراءؑ کی آمد سے مٹیں درد و الم  
 بھیج قائم کو الہی تجھ کو قائم کی قسم



آمین یا رب العالمین



الحمد لله و نذكره لصاحب الزمان عدل الله فرجه النعريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## طلبِ نصرت

اے تاجورِ بیثرب و بطحا ہو تیری خیر  
کونین کے اے مالکِ یکتا ہو تیری خیر  
توحید کا اے زندہ سراپا ہو تیری خیر  
اے نطقِ ازلِ رحمتِ گویا ہو تیری خیر

توحید کی شاہی کی ہے شاہت تجھے زیبا  
ہے بزمِ آئمہ کی صدارت تجھے زیبا

موزوں ہے تیرے اس سرِ اطہر پہ وہ اکیلیں  
ہیں جس کے گہرِ نورِ الہی کے قنادیل  
لیتے ہیں جنمِ پرتو ہر تار سے جبریل  
قرآن کی جہاں اُگتی ہے ترتیل اور تنزیل

اوصافِ الہی سے تیرا تاج بنا ہے  
یہ امر کی مخلوق فقط اس کی ضیا ہے

سینا کی تجلی کی کرن جس کی ہر اک تار  
 خورشید ہر اک تار سے آنکھیں نہ کرے چار  
 ہر عکسِ دُرِ تاج ہے انوار کا مینار  
 غش کھا کے گرے دیکھتے ہی مجمعِ انوار

اس تاج کے ہر ایک دُرِ نور فشاں سے

دے خطبہء خورشید تو ذروں کی زباں سے

محکوم تری خلق ہے اس کون و مکاں تک  
 ہے حکم تیرا ذرے سے خورشید جہاں تک  
 طاعت میں تیری خلقِ خدا کن سے فکاں تک  
 ہے امر رواں تیرا ہر اک رُوح رواں تک

انواعِ زمانہ تیرے احکام میں گم ہیں

توحید کے اخلاق تیرے نام میں گم ہیں

عالم سے ہے صد چند تیری رونق دربار  
 ایما پہ تیرے ، قدسی بھی سر دینے پہ تیار  
 ملکوت و رسل اس درِ دولت کے نمک خوار  
 ہر ظرف تیری وسعتِ بخشش سے شرمسار

تو شاہِ جہاں بادشاہِ روزِ ازل ہے

جیون بھی تیرے شجرہٴ رحمت ہی کا پھل ہے

ہوتی ہیں شہنشاہ کی کچھ اپنی روایات  
 ہر آن برستا ہے تو اک ابرِ عنایات  
 مداحوں پہ رہتی ہے عنایات کی برسات  
 شعرا کو بھی ملتے ہیں جداگانہ مراعات  
 کردار سے وہ قطع نظر کرتے ہیں آقاؑ  
 ہر شعر پہ منہ موتیوں سے بھرتے ہیں آقاؑ  
 وہ چاہتے ہیں مدح کے اشعار کو دیکھیں  
 بے جا ہو پہ توصیف کے انبار کو دیکھیں  
 کیا غرض ہے شاعر کے وہ کردار کو دیکھیں  
 مداح کی وہ سیرت و اطوار کو دیکھیں  
 دولت وہ لٹاتے ہیں فقط مدح و ثنا میں  
 کردار رکاوٹ نہیں شاہوں کی عطا میں  
 خاطر ہوں گنہ گار ہوں بدکار ہوں آقاؑ  
 شرمندہ ہوں نادم ہوں شرمسار ہوں آقاؑ  
 اخلاق کا پچھڑا ہوا کردار ہوں آقاؑ  
 جیسا بھی ہوں پر بندہ سرکار ہوں آقاؑ  
 محتاج ہوں بے کس ہوں پریشان ہوں آقاؑ  
 محروم کرم تیرا ثنا خوان ہوں آقاؑ

حسرت ہے کہ مجھ پر تیری رحمت کی نظر ہو  
 اک لمحہ بھی مجھ سے نہ کبھی صرف نظر ہو  
 وا میرے لئے قصر اجابت کا بھی در ہو  
 نت کن فیکونی کا دعاؤں میں اثر ہو

سینے میں لئے پھرتا ہوں انبارِ دعا کو

دینا ہیں دعائیں یہ سبھی آلِ عبا کو

مانگا یہ نہیں تم سے مجھے عرشِ علیٰ دیں

یا تختِ سلیمان پہ مجھے لا کے بٹھا دیں

چاہا ہے یہی ہونٹوں کو تاثیرِ دعا دیں

نصرت کی بھی توفیق دیں اور عبد بنا دیں

اور کر دیں مجھے مجمعِ انوار میں شامل

کر لیں مجھے خود اپنے ہی انصار میں شامل

میں یہ بھی سمجھتا ہوں کہ میری نہیں اوقات

چتا نہیں گر آپ کی نصرت کی کروں بات

کیونکہ ہے تیری نصرتِ انساں سے اجل ذات

لیکن یہ سمجھتے نہیں الفت بھرے جذبات

ہے سر پہ سوار ایک ہی دھن کیا میں بتاؤں

تن من دھن و جی جاں سے تیرے کام میں آؤں

بڑھتے ہوئے دشمن کے ستم دیکھ رہا ہوں  
 اسلام در کفر پہ خم دیکھ رہا ہوں  
 پھر سینوں میں باطل کے صنم دیکھ رہا ہوں  
 اپنوں کے سبھی ہٹتے قدم دیکھ رہا ہوں

فرار ہے سب اپنے عقائد کے بھرم سے  
 ہیں کھیل رہے سب تیرے اجداد کے غم سے

یہ ظلم کے پھر لایا ہے باطل نئے اسلوب  
 دنیا ہے خدا ، دنیا نبی ، دنیا ہی محبوب  
 اب دیں سے نہیں ، نام سے ہر شخص ہے مرعوب  
 پیشہ ہے عزاداری تو پیسہ ہی ہے مطلوب

پامال ہے اقدارِ ادب خیز کا لاشہ  
 اک شغل مسلسل ہے عقائد کا تماشہ

ملا ہے تو اب حق کی قبا بچ رہا ہے  
 اک باطلِ اسلام نما بچ رہا ہے  
 اک دینِ خدا کیا ہے خدا بچ رہا ہے  
 ذاکر ہے تو وہ ذکرِ عزرا بچ رہا ہے

خود ساختہ افسانوں کی دنیا ہے خریدار  
 رونے کی لیا کرتے ہیں اب فیسِ عزادار

اعمال و عقائد میں بھی من مانی ہے آقا  
 دنیا تو فقط نام کی دیوانی ہے آقا  
 ہر دل میں لہو آنکھوں میں اب پانی ہے آقا  
 ہر سمت یزیدوں کی فراوانی ہے آقا

ہر شخص ہے بیگانہ تیرے گھر کے ادب سے  
 ڈرتا نہیں انسان تو اب تجھ سے نہ رب سے

سننے کو تیرا ذکر نہیں کوئی بھی تیار  
 ہے بزم عزا آج تو چڑھتا ہوا بازار  
 واقف نہیں تجھ سے بھی تیری جد کے عزادار  
 ہیں خشک نمازوں میں لگے آج کے دیں دار

باطل کے خریدے ہوئے اب راہنما ہیں  
 کعبے پہ مسلط گویا بوجہلی خدا ہیں

اک سمت ہے دشمن جو زباں کھول رہا ہے  
 نمرود کے انداز میں پھر بول رہا ہے  
 فرعون خدا بننے کو پر تول رہا ہے  
 اور زہر عقائد میں ہر اک گھول رہا ہے

اپنے ہیں تو غافل ہیں وہ آدابِ وفا سے  
 بہلاتے ہیں دل اپنے ، تقاریب عزا سے

اپنوں کے رویے میں سقیفے کی ادا ہے  
 ہر شخص امام آپ ہے ، خود اپنا خدا ہے  
 پیسے کیلئے دین جلی بیچ رہا ہے  
 منبر یا فدک ہے ، یہ سبھی چھین چکا ہے

ہر چیز کا مالک جو ہے پردے میں مکیں ہے  
 افسوس! کسی کو بھی یہ احساس نہیں ہے

میں چاہتا ہوں آپ کی نصرت کی سعادت  
 بے پر ہوں پہ پرواز کی پر زور ہے حسرت  
 ہوں چاہتا بھرپور کروں آپ کی نصرت  
 قدموں میں ملے آپ کے پھر اوج شہادت

یہ نجس لہو آپ کے نصرت میں بہا دوں  
 اس خاک کو ہم مرتبہ نور بنا دوں

یہ میرا قلم اٹھے تو تلوار کی صورت  
 ہر فقرہ پڑے ضرب ذوالفقار کی صورت  
 ہر لفظ ہو شمشیر کے اک وار کی صورت  
 افکار اڑیں دنیا پہ بمبار کی صورت

زد میں ہوں میری دشمن وحدت کے ٹھکانے  
 چوکیں نہ کسی گھات سے سوچوں کے نشانے

باطل کے عقائد کی میں ہر ذہنی اڑا دوں  
 ہر مرحب دوراں کو لہو میں مہیں بہا دوں  
 ہر کفرِ قبا پوش کو سولی پہ چڑھا دوں  
 اِس در کا ادب غیرتِ انساں کو سکھا دوں

دم لوں تیرے در پاک پہ عالم کو جھکا کر  
 دم لوں تیری دہلیز کی تعظیم سکھا کر  
 دشمن کی زباں کاٹ دوں میں ضربِ قلم سے  
 اُٹھے نہ کوئی آنکھ تیرے نقشِ قدم سے  
 ہر سوچ رکھوں دُور تیرے اہل حرم سے  
 سرسب کے جھکا دوں میں تیرے فضل و کرم سے

جو سر کرے سرتابی تیری ذات کے در سے  
 فکر اس پہ میری مثلِ قضا ٹوٹ کے برسے  
 جعفرؑ کو تو ہے اِک تیری نصرت کی تمنا  
 سینے میں مچلتی ہے تو خدمت کی تمنا  
 آنکھوں میں ہے اِک جلوۂ وحدت کی تمنا  
 اور دل میں ہے اِک شوقِ شہادت کی تمنا

معراجِ تمنا ہے یہی فقرہ دعا کا  
 ناصر میں رہوں منتقمِ آلِ عبا کا

الحمد لله و نكسرًا لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## عريضہ

اے ابن روح میرا عريضہ وصول کر  
جملہ سجدِ شوق ہمارے قبول کر  
اور پیش تو ہماری عقیدت کے پھول کر  
تو پیش یہ تمنائے قلبِ ملول کر

آدابِ بارگاہ سے ہم آشنا نہیں  
اپنا کوئی وسیلہ بھی تیرے سوا نہیں

کر اس طرح سے پیش ہماری گزارشات  
شامل ہوں جس میں آپ کی محکم سفارشات  
بن جائے جس سے قلب و نظر پر کرم کی بات  
زخمی دلوں پہ ٹوٹ کے برسیں نوازشات

اقبالِ جرم شامل اقرارِ جرم ہے  
اقسامِ جرم پر بھی تو تکرارِ جرم ہے

با ایں ہمہ جنونِ محبت نہ پوچھئے  
 دل میں فراق و ہجر کی حدت نہ پوچھئے  
 اور عشقِ نا تمام کی صورت نہ پوچھئے  
 خورشیدِ آرزو کی تمازت نہ پوچھئے

ہردم دل و دماغ میں تیرا خیال ہے  
 میں ہوں گناہ گار پہ شوقِ وصال ہے

میں کچھ نہیں تو اے میرے محبوب کیا نہیں  
 کوئی بھی کائنات میں تجھ سے بڑا نہیں  
 کچھ اور ماننے کو یہ دل مانتا نہیں  
 وہ مانتا ہے دعویٰ بھی جس کا کیا نہیں

کیا جانتا ہوں تجھ کو تو بھی جانتا تو ہے  
 مانے نہ مانے دنیا یہ دل مانتا تو ہے

اے ابنِ روحِ حالِ دلِ راز کیا کہوں  
 کتنی ہے دل میں حسرتِ دیدار کیا کہوں  
 چلتی ہے دل پہ ہجر کی تلوار کیا کہوں  
 ہوں زندگی سے پیار میں بیزار کیا کہوں

کر دو یہ عرض تیرے فراقی ہیں نیم جاں  
 آ اے مسیحِ عصر بہ بالینِ نستگان

دل میں ہوں آرزو کا سمندر لئے ہوئے  
آنکھوں میں انتظار کا ساگر لئے ہوئے  
پلکوں میں حسرتوں کے کھلے در لئے ہوئے  
اشکوں میں شوقِ جلوۂ انور لئے ہوئے

صدیوں کی راہ گذر پہ کھڑے انتظار میں  
پتھر سے بن گئے ہیں محبت میں پیار میں

اک بوجھ بن کے سر پہ کھڑی ہے یہ زندگی  
اک تازہ دُکھ سمیٹ کے آتی ہے ہر خوشی  
ہر اک سرور تیرے کرم تک ہے ملتوی  
یہ زندگی ہے درد کی تصویر بن چکی

وہ صبح کیا ہے جس میں نصیب اپنے غم نہیں  
ہر شام اب تو شامِ غریباں سے کم نہیں

اس گلشنِ حیات پہ قابض ہے اب خزاں  
جو بن پہ ہے بہار پہ جلتا ہے گلستاں  
بکھری ہوئی ہیں عصر کے پھولوں کی پتیاں  
غنچے دہن کشادہ ہیں آمادۂ فغاں

طاری سکوتِ موت ہے نت انتظار کا  
سہا ہوا گزرتا ہے جھونکا بہار کا

اک بے جہت سفر میں رواں ہے یہ زندگی  
 آتش فشاں سے اُٹھتا دُھواں ہے یہ زندگی  
 بلکہ بشر پہ شعلہ فشاں ہے یہ زندگی  
 پی پی کے موت اب تو جواں ہے یہ زندگی

اب تو کتابِ زیست میں حرفِ سکوں نہیں

اک زہر دوڑتا ہے رگوں میں یہ خون نہیں

راہِ حیات اب تو ہے منجدھار کی طرح  
 انساں ہے اس میں اک خس بے کار کی طرح  
 یا ہے صراطِ زیست تو تلوار کی طرح  
 انساں ہے اس پہ عزتِ نادار کی طرح

چلنا ہے ناگزیر پہ چلنا محال ہے

ابلیس ہنس رہا ہے ، بشر پر زوال ہے

ہم اک طرف تو عصر کے ہر ابتلا میں ہیں  
 دُکھ درد فقر و فاقہ کے کرب و بلا میں ہیں  
 دستِ جبارہ کے بھی مشقِ جفا میں ہیں  
 ناکام پھر ہم اپنی روایتی وفا میں ہیں

ہم عملی زندگانی میں رُو بہ زوال ہیں

ہم اپنے روبرو بھی سراپا سوال ہیں

ابلیس مستعد ہے ہمارے شکار میں  
 غفلت سے ہم پڑے ہیں معاصی کی غار میں  
 کردار مضحل ہے لذائذ کے پیار میں  
 شدت دعا میں اور نہ تڑپ انتظار میں

دونوں طرف سے ہم پہ ہے یلغار کیا کہیں

دو پاٹ میں ہیں زیست سے بیزار کیا کہیں

اقدار مر رہے ہیں ضلالت کے گھاٹ پر  
 انسان لگ چکا ہے توہم کی چاٹ پر  
 دم توڑتی ہے فکر امنگوں کی کھاٹ پر  
 شمشیر کفر و شرک ہے خوش اپنی کاٹ پر

رن میں پڑے ہیں لاکھوں حقائق کٹے ہوئے

احکام کے ہیں کشتوں کے پستے لگے ہوئے

اک سمت سے ہے خارجی الحاد حملہ ور  
 اور بند ہے بشر پہ ہدایت کا پاک در  
 پستی میں گر رہے ہیں ہم اخلاقی طور پر  
 قندِ ہوس کی لذتِ وافر امین شر

ہر سمت دام کش ہیں عدو کائنات کے

سب سے بڑے عدو ہیں ہمیں اپنی ذات کے

تو کہفِ مومنین ہے ، بقا بخش کائنات  
 تو ہے اماں دہندہ ، تو ہے ضامن نجات  
 تو حافظِ بشر ہے ، پناہ گاہِ ممکنات  
 تو طجائے انام ہے ، تو مرکزِ حیات  
 ہستی تیرے کرم ہی کی امیدوار ہے  
 انسانیت کو تیرا سدا انتظار ہے

تو کل دکھی دلوں کی ہے دیرینہ آرزو  
 ہر چشم تر کو رہتی ہے تیری ہی جستجو  
 کچلے ہوئے بشر کی تو ہے اصل آبرو  
 بس آخری سہارا ہے زخمی دلوں کا تو  
 فرعونوں سے موسیٰءِ دوراں نجات دے  
 انسانیت کو عدل پہ مبنی حیات دے

انسانیت کے سر کی ردا بھی ہے لٹ چکی  
 چشمِ عروس دیں کی حیا بھی ہے لٹ چکی  
 عصمتِ مزاج حق کی ادا بھی ہے لٹ چکی  
 کونین کی متاعِ وفا بھی ہے لٹ چکی  
 سچائیوں کی لاش کھنچی ہے صلیب پر  
 حق گوئی رو رہی ہے خود اپنے نصیب پر

ہم پر کرم اے رحمت کل کبریا کریں  
 قندیل حق کو حامل نورِ خدا کریں  
 یوں ناخدا ہمیں یہ ہمارا عطا کریں  
 حالات جو بھی ہوں نہ یہ ہم سے جدا کریں

اس کارواں کی جان ہے یہ میرے کارواں

اس کے کرم کے سائے میں ہو کارواں رواں

اس میرے کارواں کو تو منزل دکھا ابھی

اس قافلے کو پیار کا ساحل دکھا ابھی

ہر اک دعا کو جادۂ حاصل دکھا ابھی

تو اپنی حکمرانی میں شامل دکھا ابھی

اس قافلے سے چھوٹے نہ اس راہنما کا ساتھ

منزل ہے دور بڑھ کے تو ہی تھام لے یہ ہاتھ

جعفرؑ کی زندگی میں رفق ہے تو لعجل

قرآن کی طرح سے جو حق ہے تو لعجل

درسِ وفا کا زندہ سبق ہے تو لعجل

کرتی دلِ عدو کو جو شق ہے تو لعجل

تاثیر کن سمو دے میری لعجل میں تو

(آمین یارب العالمین) یوں تختِ عدل پر ابھی بیٹھے گا پل میں تو

الحمد لله و ننتكرا لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## مرتبزپاک

وہ مرتبز جو زینت اسپانِ دھر تھا  
طاؤسِ خلدِ رونقِ میدانِ دھر تھا  
ہر نعل میں ہلالِ شبستانِ دھر تھا  
روحِ خلوصِ معدنِ ایمانِ دھر تھا

فرسان میں وہ آیۂ حق کا نزول تھا  
وہ عالم فرس کا مکمل رسول تھا

گلدستہٴ صفاتِ شہِ دیں کا رازداں  
قسمت کا وہ دھنی تو مقدر کا آسماں  
کل خوبیوں کی ارضِ مقدس کا گلستاں  
جملہ صفاتِ حسنہ کا اک زندہ کارواں

مظلوم کربلا کا وہ ساتھی رفیق کار  
دکھ سکھ کا وہ شریک مصائب کا رازدار

فرسانِ کائنات میں سلطانِ صابریں  
دشتِ وفا میں قہرِ الہی کا وہ امیں  
ٹاپوں کی وہ دھمک کہ بلیں قصرِ ظالمین  
شانِ وفا میں زینتِ فرسانِ عالمیں

سلطانِ کربلا کی محبت سے بہرہ ور  
بچپن کا نغمگسار ، مصائب میں ہم سفر

جب بے سوار پھرتا تھا در دشتِ کربلا  
بچپن کا ساتھ چھوٹا تو محشر کیا پپا  
دشتِ بلا میں پھرتا تھا بے یار و آسرا  
زخموں سے جسم چور مصائب کی انتہا

کرتا تھا ہنہنا کے وہ درد و الم کے بین  
کہتا تھا ہو کہاں میرے ساتھی میرے حسینؑ

زخموں سے چور جسم تو سارے بدن پہ تیر  
آقا کا ہجر درد و مصائب کا وہ اسیر  
دوڑے تو خونِ جاری سے کھینچتی چلے لکیر  
دل میں یہ آرزو ہے صدا دیں مجھے شبیرؑ

اپنی وفا کا آج میں پھر امتحان دوں  
سر رکھ کے اپنے آقا کے قدموں میں جان دوں

ٹوٹی ہوئی رکابیں ، ڈھلی زین خوں میں تر  
 ہے دوڑتا تلاش میں ہر دم ادھر ادھر  
 دوڑائی چاروں سمت جو رہوار نے نظر  
 بچپن کا ساتھی دیکھا تڑپتا زمین پر

صدے کی برق چمکی چھری دل پہ چل گئی  
 آوازِ وَاحْسِينَا کی لب سے نکل گئی

اک سوگوار ماں کا سا نقشہ بنا لیا  
 ماتھے پہ آ کے بہتے لہو کو سجا لیا  
 نعلین کو پھر آنکھوں سے آ کر لگا لیا  
 مجبور ہو کے علقمہ کا راستہ لیا

آ کر کنارِ نہر یہ کی پر الم صدا  
 سن اے خدائے عصر! مسافر کی التجا

دیکھ اے میرے کریم کہ میں بے سوار ہوں  
 مظلوم ہوں میں ظلم کے ہاتھوں شکار ہوں  
 پھٹتا ہے یہ جگر میں بہت سوگوار ہوں  
 آقا کی بے کسی پہ سدا اشکبار ہوں

جینے کی میرے دل میں تمنا نہیں رہی  
 درکار ہے مگر مجھے اب پھر سے زندگی

خالق میں چاہتا ہوں مجھے زندگی ملے  
 بے چشمہء حیات مجھے خضرویٰ ملے  
 گر زندگی ملے تو مجھے خضر کی ملے  
 خواہش ہے زندگی میں مجھے اک خوشی ملے

دیکھوں میں انتقامِ شہِ مشرقین کا  
 لوں خود میں ظالمین سے بدلہ حسین کا

ہونا ہے ایک روز شہِ دیں کا انتقام  
 آئیں گے اس جہاں پہ میرے بارہویں امّ  
 جب ہو گی ظالمین پہ شمشیر بے نیام  
 میری ہر اک تمنا رہے گی نہ تشنہ کام

اس درجہ اس غریب کو تو بیکسی نہ دے  
 بے انتقام دیکھے مجھے موت بھی نہ دے

پورے یہ خواب میرے اے پروردگار ہوں  
 جب انتقام لینے کو آقا تیار ہوں  
 اس وقت چاہتا ہوں وہ مجھ پر سوار ہوں  
 شمشیر زن جو مثل شہِ ذوالفقار ہوں

میں بھی مثالِ برق بڑھوں کوندتا چلوں  
 کل دشمنوں کو ٹاپوں تلے روندتا چلوں

بدلہ لیا تو جائے گا ہر دل فگار کا  
سارا یہ قرض اترے گا قوم شرار کا  
ہونا ہے جب مظاہرہ پھر ذوالفقار کا  
لینا ہے بدلہ مجھ کو بھی اپنے سوار کا

آخر ہے پورا ہونا جو وعدہ ہے عدل کا  
موقعہ مجھے بھی دینا ، تقاضا ہے عدل کا

کی یہ دعا اور کود گیا وہ فرات میں  
اُترا وہ جا کے چشمہ آبِ حیات میں  
خالق نے اس کو رکھا ہے باغِ ثبات میں  
ہے مثل خضر زندہ وہ اس کائنات میں

اب تک ہے منتظر کہ ہو تلوار بے نیام  
لوں میں بھی کربلا کے شہنشاہ کا انتقام

جعفرؑ ہو مرتجز کی دعا اب تو مستجاب  
دیکھے یہ انتقامِ شہِ آسمان جناب  
نازل ہو ظالمین پہ ذلت فرا عذاب  
ہو منتقم کا راج ملے عدل کو شباب

ٹاپوں تلے یوں کچلے یہ دشمن کی لاش کو  
ابدی ملے سکون دلِ پاش پاش کو

(آمین یا رب العالمین)

الحمد لله و نذكره لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## برقِ عدلِ الٰہی

گھوڑے پہ ہیں ہسوار شہنشاہِ زمانہ  
موزوں سر اطہر پہ ہے اکیل شہانہ  
اور تاج کا ہر موتی ہے اک دُرِ یگانہ  
ہر دُر کی چمک ہے سوائے افلاک روانہ  
چہرے پہ ضیا پاش جلالِ صدی ہے  
انداز سے لگتا ہے حسینؑ ابنِ علیؑ ہے

گھوڑا یہ نہیں برقِ جہندہ کا ہے پیکر  
بجلی ہے پناہ کیش ہر اک سم سے لپٹ کر  
لرزے میں ہیں ملکوت وہ ہے غیض کا منظر  
ٹاپوں سے اُبلتے ہیں شراروں کے سمندر  
چلنے سے ہلاتا ہے کلس عرش بریں کے  
ہیں کانپتے ہر چوٹ سے طبقاتِ زمیں کے

ظاہر ہے شہنشاہ کے ہاتھوں میں ذوالفقار  
غصے سے ہیں تلوار کے اجزا بھی شرر بار  
بدلے کیلئے آج ہر چیز ہے تیار  
فرمایا شہنشاہ نے اے فرقہء اشرار

یہ تیغ میری منتقم آلِ عبا ہے  
دشمن کیلئے آج کا دن یومِ فنا ہے

جی بھر کے مٹانا ہے مجھے بدلے کی حسرت  
کر دوں گا پیا عالم امکاں میں قیامت  
اک لمحہ بھی دوں دشمن اجداد کو فرصت  
غیرت مجھے دیتی نہیں اس شئے کی اجازت

جب تک ہے کسک باقی دل زار میں غم سے  
اعدا کا لہو برسے گا تلوار کے خم سے

میں منتقم و منصر کل غرباء ہوں  
سجاد کی غیرت ہوں میں غازی کی وفا ہوں  
اس دن کیلئے صدیوں کے دکھ جھیل چکا ہوں  
بدلے کی تمنا میں لہو روتا رہا ہوں

جو فرشِ زمیں سرخ ہے شہدا کے لہو سے  
دھونا ہے مجھے آج وہ اعدا کے لہو سے

جب تک ہے میرے خانہء اجداد میں ماتم  
 شمشیر سرِ ظلم چلاؤں گا میں پیہم  
 جب تک میں نہ لوں بدلہء سلطانِ معظم  
 ہرگز نہ اٹھاؤں گا میں عباسؑ کا پرچم

جس وقت مٹا لوں گا میں عباسؑ کے غم کو  
 خود چوم کے لاؤں گا میں غازیؑ کے علم کو

مت پوچھو میرے جذبہٴ غیرت کی تمازت  
 اب صبر کے بند توڑ چکی ہے میری غیرت  
 تم سب کی مجھے یاد ہے ایک ایک جسارت  
 ہے بدلے کی حسرت میں بھی اب لاکھ قیامت

بدلے کی جو حسرت دلِ عباسؑ میں ہوگی  
 گرمی وہ تڑپ اب میرے احساس میں ہوگی

جب عدل کے سمجھاؤں گا اعدا کو معافی  
 بڑھ جائے گی شمشیر کی ہر آن روانی  
 لوٹ آئے نہ جب تک علیؑ اکبرؑ کی جوانی  
 برسائے گا آگ اس میری شمشیر کا پانی

یہ جوش کی سرخی کا جو چہرے پہ وضو ہے  
 گویا رُخِ شبیرؑ پہ اصغرؑ کا لہو ہے

تلوار چلاؤں گا میں جب فوج لعین پر  
 بدلے کے بکھر جائیں گے گل فرش زمیں پر  
 جب لاشوں کو پامال کروں گا میں یہیں پر  
 لوٹ آئیں گے سہرے میرے قاسم کی جبین پر

اعدا کا جگر جب میرے نیزے سے چھدے گا

تب زخم میرے سینہء اکبر کا بھرے گا

جب تک میرے گھر میں صفِ ماتم کا سماں ہے

خود ملکہ کونین بھی مصروفِ فغاں ہے

رُخسار پہ جب تک کسی ماتم کا نشاں ہے

بدلے کا یہ جذبہ میرے پیکر میں جواں ہے

جب تک نہ ہو بازار کے زخموں کا مداوا

قائم ہے میرا گردنِ کفار پہ دعویٰ

جب تک لبِ شبیر پہ مسکان نہ آئے

لازم ہے میرا ہاتھ یہ شمشیر چلائے

جب تک میرے غازی کو یہ منظر نہ ہنسائے

یہ چیتھڑے دشمن کے میری تیغ اڑائے

جب تک میں رُخِ عون و محمد نہ سجا لوں

ممکن نہیں تلوار کو اعدا سے اٹھا لوں

یہ کیا ہیں جنہوں نے بھی یہ حالات سنے تھے  
اس ظلم پہ راضی تھے یا خاموش رہے تھے  
یا ظلم کے صدمات نہ محسوس ہوئے تھے  
یا بدلے کی خواہش میں کبھی لب نہ ہلے تھے

غیرت کا تقاضہ ہے میں ان سب کو مٹا دوں  
میں شمر کے ہم وزن انہی سب کو سزا دوں

اعداء کا لہو جب بھی روانی سے بہے گا  
گھرپاک میرا خوشیوں کے پھولوں سے سجے گا  
جب لاشیں کچل کر میرا راہوار چلے گا  
تب دل کا سکوں پردہ وحدت کو ملے گا

ہے راج یہاں منتقم آلِ عبا کا  
یہ دورِ حکومت ہے نبیوں کے خدا کا

جعفرؑ کی دعا ہے اے شہِ ملکِ ولایت  
قائم ہو زمانے پہ خداوندی عدالت  
اب ٹوٹے عدوؤں پہ کچھ اس طرح قیامت  
عباسؑ کے دل کو ملے ہر بدلے سے راحت

اک سمت عدوؤں پہ عذابوں کا کفن ہو  
اور خانہ توحید میں خوشیوں کا جشن ہو

(آمین یا رب العالمین)

الحمد لله و نذكره لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## خطبہءِ تعارف

اے گروہ بشر معشر انس و جاں  
اے ہجوم جری مجمع قدسیاں  
اے کہ ارباب دانش خرد پرواں  
اے نبیان عالم اے حق پیکراں

جو مجھے جانتا ہے وہ پھر جان لے  
جو نہیں جانتا مجھ کو پہچان لے

فخر آدم ہوں میں نوحِ دوراں ہوں میں  
شبیثِ حاضر ہوں میں شانِ عدناں ہوں میں  
اسماعیل و براہیم کنعاں ہوں میں  
رنگِ اسحاق میں جلوہ ساماں ہوں میں

خاتم الانبیا کا میں فرزند ہوں  
نعمت انبیا کا خداوند ہوں

ایک رُخ ہوں میں وحدت کی تصویر کا  
 اور ستایا ہوا ہوں میں تقدیر کا  
 میں ہدف ہوں زمانے کے ہر تیر کا  
 میں بھی مظلوم بیٹا ہوں شبیر کا

خوں رگوں میں مچلتا ہے احساس کا  
 میرے پہلو میں ہے قلب عباس کا

کن جرائم کی ہے یہ سزا دی گئی  
 تم اسی گھر کی دیکھو ذرا بیکیسی  
 محسن انس و جاں تھی جو بنت نبی  
 جس نے انساں کو انسانیت بخش دی

جرم احساں میں ان کو سزا دی گئی  
 سر پہ ظلم و ستم کی ردا دی گئی

ہاں اسی گھر پہ ہر ظلم ڈھایا گیا  
 در اسی پاک گھر کا جلایا گیا  
 احترام اس کا مل کر مٹایا گیا  
 اس پہ سارے جہاں کو ہنسایا گیا

جن کے ہر صبر پر اور جرأت بڑھی  
 خامشی پر جہاں کی جسارت بڑھی

میرے اجداد وہ محسن عالمیں  
جن کے احسانِ پیہم سے قائم زمیں  
عمر بھر ان کو راحت ملی ہی نہیں  
دن گزارا کہیں رات کاٹی کہیں

جن کو اپنے گھروں سے نکالا گیا  
رنج و آلام میں ان کو ڈالا گیا

اس طرح سے لٹی ہے میری انجمن  
جس طرح سے خزاں سے ہو اجڑا چمن  
دھوپ میں وہ جھلنتے سے نازک بدن  
جن پہ تھا گردِ صحرا کا طرفہ کفن

بغض جن پر دلوں کا نکالا گیا  
اور کفن خاک کا جن پہ ڈالا گیا

جن کے ناموس شہروں میں لائے گئے  
طنز کے تیر جن پر چلائے گئے  
تہمتیں جن کے دکھ میں لگائے گئے  
جن کے زخمی جگر آزمائے گئے

پردہ اشک بن کر نکلتی رہی  
حسرتِ انتقام ان میں پلتی رہی

تم پہ لازم ہے تم میری نصرت کرو  
 ہاتھ پر میرے تم آ کے بیعت کرو  
 زندگی اپنی وقفِ شہادت کرو  
 آج تجدیدِ عہدِ مودت کرو

ہر ستم کا ہے بدلہ چکانا مجھے  
 راہ پر ہے زمانے کو لانا مجھے

جو ہیں کمزور میں دوں گا قوت انہیں  
 سوئپ دوں گا جہاں کی قیادت انہیں  
 بخش دوں گا خدا کی خلافت انہیں  
 دوں گا سارے جہاں کی امامت انہیں

ان کو ہر ایک دکھ کی جزا دوں گا میں  
 روئے عالم کا وارث بنا دوں گا میں

عہدِ خالق کے ہیں سب نبھانا مجھے  
 سارے اصنام بھی ہیں مٹانا مجھے  
 جلوے قدرت کے ہیں سب دکھانا مجھے  
 سب ہیں قانونِ عرشوں سے لانا مجھے

آدمیت کو رب سے ملا دوں گا میں  
 اندھی خلقت کو خالق دکھا دوں گا میں

معجزے جو دکھاتے رہے انبیا  
وہ کروں گا میں اک اک جواں کو عطا  
موسوی ہو عصا ، یہ تمہارا عصا  
میرا ہر اک غلام ہوگا معجز نما

بخش دوں گا رعایا کو شانِ نبی  
جو بھی چاہے کرے اب تو پیغمبری

میں ہی شانِ الہی کی تمہید ہوں  
میں ہی ذاتِ مسلم کی تائید ہوں  
عصر حاضر میں میں زندہ توحید ہوں  
چشمِ عرفان کی بیکراں عید ہوں

جو بھی چاہے کہ اب کبریا دیکھ لے  
وہ مجھے آج جلوہ نما دیکھ لے

جعفرؑ عالم پہ ہے رونمائی میری  
عالمیں پہ ہے جلوہ کشائی میری  
دیکھو ہستی پہ ہے اب خدائی میری  
دیکھ لو دیکھ لو کبریائی میری

اب نہ میں صبرِ پیہم کا پابند ہوں  
قدرتوں کا میں زندہ خداوند ہوں

الحمد لله و تشکرا لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## انتظار

آبشاروں میں ہے فطرت کی جوانی انتظار  
رود کوہی میں یہ بجلی کی روانی انتظار  
شوخ چشموں سے ابلتا سرد پانی انتظار  
جھیل میں کھلتے کنول کی راج دھانی انتظار

ندیوں میں ناچتے پیڑوں کے سائے انتظار  
سرد جھرنے صاف چاندی میں نہائے انتظار

پیار کی سرگوشیوں میں شکوہ سماں انتظار  
بے محل مجبوریوں میں پا بہ جولاں انتظار  
لا تعد خدشات میں سر در گریباں انتظار  
آس کے کول گلوں سے اک گلستاں انتظار

خواہشوں کی بھیڑ میں حیران و ششدر انتظار  
وصل کے رنگین لمحوں کا سمندر انتظار

آرزوئے وصل میں انگڑائیاں لیتا ہوا  
 عشق میں ڈوبا ہوا رعنائیاں لیتا ہوا  
 شوق کی آغوش میں گہرائیاں لیتا ہوا  
 اضطرابِ قلب میں تنہائیاں لیتا ہوا

یاسیت سے مضحل اور آس میں امید زار

وسوسوں پر مضطرب کپے یقیں پر بے قرار

دھڑکنوں کی بیٹ پر اک بسملانہ رقص گر

اشک آسا نوکِ مژگاں پر لٹکتی سی نظر

خون کی گردش میں ہے یہ چیونٹیوں کا ہم سفر

حلق میں اٹکا ہوا دل ، گویا عیسیٰ دار پر

سینے پر ٹھہری ہوئی آہوں کے طوفانوں کے ساتھ

گود میں لیٹی ہوئی باہوں کے طوفانوں کے ساتھ

آہٹوں میں وقفِ اک ذوقِ سماعت انتظار

اور نویدِ جلوۂ جاناں کی راحت انتظار

لحہءِ تاخیر میں جنموں کی لذت انتظار

اشتیاقِ دید میں برپا قیامت انتظار

یاد کے نم بیز جھونکوں کا تسلسل انتظار

اور شرابِ وصل کی مینا کی قلقل انتظار

لہجہء خاموش ہستی میں چھلکتا انتظار  
 علم و دانش کے جواں سانچے میں ڈھلتا انتظار  
 جھونپڑوں کی کوکھ میں رو رو کے پلتا انتظار  
 قیصری قانون شکنی سے ابلتا انتظار  
 عدل کے فرضی کٹھروں میں بلکتا انتظار  
 حافظِ قانون کی ہٹی پہ بکتا انتظار  
 کیمیائی بھٹیوں میں تابکاری انتظار  
 حاسہء اخلاق سے محروم و عاری انتظار  
 آدمیت کی تباہی کا یہ جاری انتظار  
 اور سبھی منفی تقاضوں کی سواری انتظار  
 آسمان کی سمت کھلتی لاکھوں راہیں انتظار  
 زیرِ گیتی دفن ہوتی سرد آہیں انتظار  
 ہاں دُریستانِ سما میں جھلملاہٹ انتظار  
 ہیریائے موتیوں کی مسکراہٹ انتظار  
 لیلیٰءِ شب کے جواں قدموں کی آہٹ انتظار  
 شب کے جگنو زار کی یہ چلچلاہٹ انتظار  
 چاندنی کی صاف ٹیلیوں پر صباحت انتظار  
 صبح صادق کی سحر گستر صداقت انتظار

ہر طرف دہشت گری خونی دھماکے انتظار  
چار سو یہ چپتھڑے رنگ حنا کے انتظار  
رہزنی ، اغوا پئے تاوان ، ڈاکے انتظار  
قتل و غارت آبرو ریزی کے خاکے انتظار

قحط بھوک اور پیاس اور بیمار پیکر انتظار

تن برہنہ گوشت سے عاری سٹرکچر انتظار

کہہ رہا ہے اے شہ کون مکاں اب آئیے

ہے زمانے کی پھنسی ہونٹوں پہ جاں اب آئیے

راہ گم کردہ ہے سارا کارواں اب آئیے

دین حق پر ہے جہالت کا دھواں اب آئیے

آدمیت ہو چکی ہے شیطننت کی پھر شکار

لاج رکھ انسانیت کی اے شہ یزداں وقار

ہر طرف جور و جفا کی انتہا ہے آئیے

ظلم اب کونین کا فرمانروا ہے آئیے

مقتدر ہستی پہ شیطانی خدا ہے آئیے

چار سو باطل کی طاغوتی فضا ہے آئیے

کھو چکا ہے حق کا ہر زندہ پیام اب آئیے

ذاتِ واحد کا مٹا جاتا ہے نام اب آئیے

ہو رہی ہے دین کی پردہ دری اب آئیے  
 بن چکی ہے کفر کل ہر زندگی اب آئیے  
 سوئے کعبہ بڑھ رہی ہے ابرہی اب آئیے  
 بجھ چکی ہے شمع نورِ علم کی اب آئیے

دین کی مسند پہ بیٹھے دشمنانِ دین ہیں  
 حق فروشانِ جہاں اب حکمرانِ دین ہیں

منبر ارشاد آج اک مسند بیہودہ ہے  
 صوتِ قرآن عصر میں اک نغمہء فرسودہ ہے  
 مصلحانِ وقت کا نطق آج زہر آلودہ ہے  
 ظلم خوفِ عدل مٹ جانے سے آج آسودہ ہے

صبر کے ہونٹوں پہ دم اور حلق پر تلوار ہے  
 اور نظر مایوس ہے خود موت پر تیار ہے

جاں بہ لب اسلام ہے آ کر مسیجائی کریں  
 عدل کی مسند پہ ابدی جلوہ آرائی کریں  
 زیست کی ابدی مسرت سے شناسائی کریں  
 بوڑھے جذبوں پر عطائے شوقِ برنائی کریں

دین کی کشتی کنارے پر لگانے آئیے  
 سرور کونین کا مقصد بچانے آئیے

ظلم میں ڈوبے ہوئے کل بحر و بر کی ہے دعا  
 درد سے بہتی ہوئی ہر چشم تر کی ہے دعا  
 تیری راہوں پر جی ہر اک نظر کی ہے دعا  
 مضطرب ہر دل کی ، ہر زخمی جگر کی ہے دعا

کہہ رہے ہیں سب کہ جعفرؑ کے سخی اب آئیے  
 ظلم پرور عصر پر قہر جلی اب آئیے



آمین یا رب العالمین



الحمد لله و نذكره لصاحب الزمان عجل الله فرجه الشريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## حسرتِ انتقام

خالق نہیں ہے تاجِ طلائی کی آرزو  
دل میں نہیں ہے عقدہ کشائی کی آرزو  
کرتا نہیں میں تیری خدائی کی آرزو  
ہرگز نہیں خود اپنی بھلائی کی آرزو  
چشمِ طلب کے سامنے صرف اک مقام ہے  
زخمی جگر کو آرزوئے انتقام ہے

شہدائے کربلا کا تو کیا ہو گا انتقام  
دنیا کے خوں بہا سے اجل ان کا ہے مقام  
نعلینِ پا کے بدلے مٹیں گے تمام  
تا حشرِ انتقام رہے گا یہ تشنہ کام  
گر تا ابد یہ آگ جلے انتقام کی  
قیمت ادا نہ ہو گی کسی اک غلام کی

بدلے اور انتقام کی ہوگی جہاں بھی بات  
پیش نظر رہیں گے غریبوں کے منسوبات  
عیوض کسی بھی شے کے ملے گر یہ کائنات  
قیمت میں کم رہے گی بجز خود تمہاری ذات

یہ فیصلہ ہے میرے دل بے قرار کا  
اک تو ہی خوں بہا ہے ہر اک شہسوا رکا

شہدا کا انتقام تو ممکن نہیں رہا  
اشیاء کے انتقام کی حسرت ہے اے خدا  
ترسی ہوئی ہے تیغ شہنشاہ کربلا  
چلنے کا اذن جس کو گھڑی بھر نہیں ملا

اصغر کی قبر کھود کے جو شرمسار تھی  
بدلے کی آرزو میں بہت بے قرار تھی

اذن جہاد پا نہ سکی فوجِ شام میں  
جوہر دکھا نہ پائی جو امر امام میں  
ارماں ہزاروں اس کے دل تشنہ کام میں  
زندہ جو دفن ہو گئی اپنے نیام میں

صدیوں سے رو رہی ہے جو آقا کی یاد میں  
زندہ ہے اب بھی حسرتِ اذنِ جہاد میں

دیکھا تھا جس نے آقاؐ کو ڈھلتے زمین پر  
 بہتا لہو بھی دیکھا درخشاں جبین پر  
 جب حملہ آخری ہوا سلطانِ دین پر  
 آقاؐ نے اس کو باندھا تھا گھوڑے کی زین پر  
 اب بھی دعائیں دیتی ہے اپنے نیام میں  
 یارب تو مجھ کو اب تو چلا انتقام میں

بدلے کی حسرتیں میں نکالوں تو چین لوں  
 دشمن کا خون جم کے بہا لوں تو چین لوں  
 اعدا کے چیٹھڑے جو اڑا لوں تو چین لوں  
 نکلڑے عدو کے کھل کے جلا لوں تو چین لوں

لاوا جو پک چکا ہے دلِ تشنہ کام میں  
 اس کو نکالنا ہے مجھے انتقام میں

جعفرؑ اب اس دکھی کی دعا مستجاب ہو  
 عالم پہ چہرہ عدل کا یوں بے نقاب ہو  
 جذباتِ انتقام میں اٹھتا شباب ہو  
 نازل یہ تیغ بن کے الہی عذاب ہو

دشمن کے سر پہ بن کے یہ بادِ فنا چلے  
 خوشیوں کی صحنِ پاک میں بادِ صبا چلے

(آمین یارب العالمین)

الحمد لله و نذكره لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## خطبہءِ اولیٰ

یہ دن ہے کہ جو سید لولاک کا دن ہے  
دھرتی کیلئے حاصل افلاک کا دن ہے  
خلاق کے عرفان اور ادراک کا دن ہے  
اور سلطنتِ پنج تن پاک کا دن ہے  
اعلانِ گنوں ساریء کفار کا دن ہے  
خالق کیلئے لمحہء اظہار کا دن ہے

معجزہ و خوارق = معجزہ و کرامت ..... بوارق = تلواریں

تحویل کناں کو کب طارق کا یہ دن ہے  
اور رب مغارب و مشارق کا یہ دن ہے  
بارانِ معجز و خوارق کا یہ دن ہے  
اور کفر میں تولید بوارق کا یہ دن ہے  
ہر چیز سے آتی ہے صدا زاهق الباطل  
حاصل ہوئی ہے راہِ رو عصر کو منزل

سورج کی ہے سکرین تو منظر ہے نرالا  
 ہے آج عیاں اس سے رُخ سید والا  
 وہ رُخ ہے گویا چاند تو خورشید ہے ہالا  
 دنیا پہ مگر آج ہے کچھ اور اجالا

اظہار پذیر آج یہاں شیر خدا ہیں  
 بیٹے کے تعارف کو یہاں جلوہ کشا ہیں

فرماتے ہیں او عالم امکان ادھر دیکھ  
 زنگ خوردہ غفلت ارے انسان ادھر دیکھ  
 او عالم جن نسخہٴ نسیان ادھر دیکھ  
 کونین او چند لمحوں کی مہمان ادھر دیکھ

آمادۂ اظہار میں حیدرؑ، یہ خلف ہے  
 ایسے نہیں آیا ہے ارے تیغ بکف ہے

وہ آیا ہے کونین کا محور جسے کہیے  
 ادراک میں جبریل کا شہپر جسے کہیے  
 اور نزرۂ کفر پہ خنجر جسے کہیے  
 مصروفِ عمل داوڑِ محشر جسے کہیے

خالق کے تقدس کی نشانی جسے کہیے  
 سرکارِ مدینہ کی جوانی جسے کہیے

وہ آیا ہے اجلال کا پیکر جسے کہیے  
 اور تیغِ ید اللہ کا جوہر جسے کہیے  
 آئینہٴ توحید کا منظر جسے کہیے  
 اور عدل کے دریا کا شناور جسے کہیے

عباسؑ کی انگریزیاں پیکر میں سمو کر  
 تلوار کو تقدیر میں لایا ہے ڈبو کر

جو عصر میں ہم پایائے قدرت ہے وہ قائم  
 بھری ہوئی غازیؑ کی شجاعت ہے وہ قائم  
 چھائی ہوئی کرارؑ کی ہیبت ہے وہ قائم  
 سمٹی ہوئی تطہیر کی عصمت ہے وہ قائم

مہرکا ہوا تقدیس کا گلزار وہ قائم  
 احمدؑ کا جواں طرہٴ دستار وہ قائم

گفتار میں اکِ دجلہٴ ایجاد وہ قائم  
 کہسارِ دساتیر کا فرہاد وہ قائم  
 عالم کیلئے عدلِ خدا داد وہ قائم  
 اللہ کا اکِ پیکرِ ارشاد وہ قائم

پستے ہوئے انسان کی امید وہ قائم  
 ترسی ہوئی ہستی کیلئے عید وہ قائم

عالم میں مساوات کے دستور کا قائم  
 تڑپائے ہوئے بے کس و مجبور کا قائم  
 ترسائے ہوئے بندۂ مزدور کا قائم  
 مظلوم کا کمزور کا رنجور کا قائم

اب ایسا خم ضعف مہ نو میں نہ ہو گا  
 ہاں ظلم کا نام ان کی قلمرو میں نہ ہو گا  
 اک پل میں مٹا دے گا جو محرومیء قسمت  
 برسائے گا افلاک سے انساں پہ مسرت  
 ہر عبد کو معبود کی بخشے گا وجاہت  
 انسان کو دے دے گا جو اللہ کی قدرت

لو دیں گے سبھی ہونٹ سلونی کی صدا سے  
 گونجے گی زمیں کن فیکونی کی صدا سے

جو نظم شبِ تار میں لائے گا نیا دن  
 ہر عصر کے جالوت پہ پھینکے گا فلاں  
 تدبیر سے مارے گا جو تقدیر کی سوکن  
 انساں کو بنا دے گا جو قدرت کا معاون

جو درسِ جہاں بانیء مفلس کا ہے بانی  
 جو فقر کو دیتا ہے جلالت کی جوانی

جو خانقاہی رنگ سیاست کی نفی ہے  
 دریوزہ صفت طرزِ ارادت کی نفی ہے  
 اور پیشہ وری درسِ عبادت کی نفی ہے  
 اور بھیک میں بخشی ہوئی شاہت کی نفی ہے

اب سر بہ زمیں ہونا ہے جمہور کا پرچم  
 اور سر بہ فلک دیکھیں گے سب نور کا پرچم

شبیرؑ کا اجلال ہے وحدت کی نمو ہے  
 اور صولتِ حیدرؑ کا بصدِ شان وضو ہے  
 شریانوں میں غازی کی شجاعت کا لہو ہے  
 اور جسم میں قرآن کی آیات کی بو ہے

جو درس ہے عالم پہ مسیحا نفسی کا  
 جھونکا ہے سبک رو جو نسیمِ سحری کا

کردار میں بے لوث ہمالہ کی جوانی  
 گفتار میں کہسار کے جھرنوں کی روانی  
 اقدار میں اکِ قدرِ فلک بوس کا بانی  
 جو خستہ تمدن پہ ہے تلوار کا پانی

ٹھٹھری ہوئی سوچوں میں حرارت کا ذخیرہ  
 افسردہ امتگوں میں تمازت کا جزیرہ

سورج سے تعارف کی ہوئی ختم جو تقریر  
آنکھوں میں پھری بیتِ خداوند کی تصویر  
وہ نور کا ترکا وہ شفقِ مجمعِ تنویر  
کعبے کو نیا ایک جنم دیتی ہے تقدیر

کعبہ تھا سیاہ پوش وہ جس ذات کے غم سے  
اب نورِ فشاں ان کے ہے اعزازِ قدم سے

آیا ہے کچھ اس شان سے لختِ دلِ حیدر  
بیدار ہوا کعبے کا غشِ خوردہ مقدر  
خود قبلہ و کعبہ ہوئے خوش اتنے کہ بڑھ کر  
نعلینِ شہِ حق کی رکھی چوم کے سر پر

اعلانِ ولایت ہے تو ہے بر سرِ کعبہ  
پالانوں کا منبر نہیں ہے منبرِ کعبہ

وہ قبلہء کونین کے سینے پہ کھڑا ہے  
خود بیتِ احد دوش بہ خمِ محوِ دعا ہے  
انداز میں بے ساختہ پن کھیل رہا ہے  
یہ عرش سے اُترا ہوا عالم کا خدا ہے

انسان کو وحدت سے ہے یہ جوڑنے والا  
فرسودہ معاشرتی حدیں توڑنے والا

مصروفِ تعارف ہے بہ اندازِ جلالت  
فقروں کے تلاطم میں ہے اک نہجِ بلاغت  
لے مصحفِ حق بھیک میں خود جس سے فصاحت  
الفاظ میں گیرائی ، تسلسل میں سلاست

قرآن کے کانٹے میں گوہر تول رہا ہے  
پھر طور پہ موسیٰ سے خدا بول رہا ہے

کہتا ہے کہ آدم کے رہا ساتھ میں ہر دم  
اور نوح پہ لایا تھا میں طوفانِ تلاطم  
تھا آتشِ نمرود میں گلزارِ میرا دم  
تھا شیث کی ہیبت میں میری ذات کا دم خم

عیسیٰ کے محد میں میری گفتار کی لو تھی  
موسیٰ کی ہدایت میری نعلین کی ضو تھی

میثاق کے دن میں نے ہی اقرار لیا تھا  
اور فرضِ نیابت بھی ادا میں نے کیا تھا  
تب جامِ ولا میرا نبیوں نے پیا تھا  
اعزازِ نبوت کا انہیں مجھ سے ملا تھا

میثاق میں جب میں نے بِرَبِّكَ کی صدائی  
عرشوں سے بھی آتی تھی صدا قالوا بلیٰ کی

مرہون ہے تخلیقِ سما میرے کرم کی  
 ہے زندگی ایجادِ میری ضربِ قدم کی  
 باعث ہے میری ذاتِ عوالم کے جنم کی  
 ملکوت نے گردن میرے سجدے میں تھی خم کی

میں نے قدِ ایجاد کو خلقت سے نوازا

میں نے لبِ تخلیق کو قدرت سے نوازا

ہستی عدم آباد سے لایا ہوں میں کب سے  
 جب سے اسے لایا تھا میں خود شوقِ طلب سے  
 پیدا کیا ملکوت کو تم پوچھ لو سب سے  
 لاشے کو میں شے کرتا ہوں یک جنبش لب سے

اللہ سماوات کے مصداق بھی ہم ہیں

باز بچہء کونین کے خلاق بھی ہم ہیں

فرعون کو میں ورطہءِ غرقاب میں لایا  
 جسم اس کا پئے عبرتِ عالم بھی بچایا  
 موسیٰ کو سرِ قصر میں ہی لے کے تھا آیا  
 آغوش میں فرعون کی پردان چڑھایا

تھی حسن میں یوسف کے ضیا میرے کرم کی

ضو دیتے تھے رُخسار میرے نقشِ قدم کی

خود میں نے ہی یعقوب کی فرقت میں دوا کی  
 رویا میں بھی رویا کہ محبت تھی بلا کی  
 بینائی تھی خود از سر نو میں نے عطا کی  
 صورت بھی دکھا دی انہیں خورشید لقا کی

یوسف کو سرِ تخت جو وہ دیکھ رہا تھا  
 یعقوب نے سجدہ میرے قدموں کو کیا تھا

عیسیٰ کی مسیحائی بھی مرہونِ عطا تھی  
 اور عصمتِ مریم میری رحمت کی ادا تھی  
 جو زندگی عیسیٰ کی سرِ اوج سما تھی  
 وہ بھی میری نعلین کے سجدے کی جزا تھی

در اصل پیا تھا میرے دیدار کا پانی  
 ہاں خضر کی قائم ہے اسی شے سے جوانی

حزہ کے تہور کی میں ہوں جاگتی تصویر  
 میں جعفر طیار کا اک نعرہ تکبیر  
 ہاشم کی سخاوت کی مجسم ہوں میں تفسیر  
 میں مومن برحق پہ ہوں اک آپہ تطہیر

اور شانِ ربوبیتِ عمراں مجھے سمجھو  
 قرآن نہیں خود بولتا یزداں مجھے سمجھو

میں وہ ہوں جو ہے طرہ دستارِ محمدؐ  
 تھی میری ضیا برسرِ رُخسارِ محمدؐ  
 میں جلوہ نما تھا سرِ انوارِ محمدؐ  
 در اصل ہوں میں لہجہءِ گفتارِ محمدؐ

تھی ذاتِ محمدؐ کی تو دارین کی رحمت  
 میں کیا ہوں ، خود اس سیدِ حریمین کی رحمت

وہ شجر تھے میں پھل ہوں وہ سورج میں ضیا ہوں  
 وہ پھول میں خوشبو وہ چمن تو میں صبا ہوں  
 وہ جسم تو میں جان وہ پیکر میں انا ہوں  
 وہ ذات میں غائب ہیں میں خود ان میں چھپا ہوں

وہ جامعہ بشری میں تو اسرارِ صمد ہیں  
 ہم وحدتِ کلی میں ہوا اللہ احد ہیں

میں عصمتِ کونین ہوں اعجازِ بکف ہوں  
 وہ کانِ نجف ہیں تو میں اکِ دُرِ نجف ہوں  
 وہ میرے صدف ہیں ، میں دُرِ ذاتِ صدف ہوں  
 وہ حکمِ دہندہ ہیں میں ملکوت بہ صف ہوں

وہ غیبِ حقیقی ہیں میں اظہارِ انا ہوں  
 وہ وحدتِ مطلق ہیں میں اوصافِ نما ہوں

حیدر ہیں جوانی ، میں جوانی کی اٹھن ہوں  
 وہ خاورِ جرات ہیں تو میں ان کی کرن ہوں  
 وہ گلشنِ اجلال ، میں اجلالِ چمن ہوں  
 ہر پہلو پہ اس ذات میں میں جلوہ نگن ہوں  
 وہ اشجع عالم میں شجاعت کی ادا ہوں  
 وہ رب کی مشیت ہیں تو میں ان کی رضا ہوں

ہے حسنِ حسنِ محسنِ اولیٰ کا خزینہ  
 وہ خاتمِ سرور ہیں تو میں ان کا نگینہ  
 وہ حلمِ مجسم ہیں تو میں ان کا قرینہ  
 وہ بحرِ تکرم ، میں سرِ موجِ سفینہ  
 وہ صبرِ خداوند تو میں صبر کا پھل ہوں  
 ہر ظلم پہ وہ چپ ، میں مکافاتِ عمل ہوں

شبیر تھے سجدے میں تو میں سجدہ جاں تھا  
 ہونٹوں پہ تھی الحمد تو میں طرزِ بیاں تھا  
 وہ منزلِ تسلیم تھے میں رمزِ نہاں تھا  
 وہ شکر میں مصروف میں آنکھوں سے رواں تھا

شبیر ہے کیا؟ مظہر صد صبر خدا ہے  
 اور میرے لئے ، صبر نہیں ، جبر خدا ہے

اس جذبہءِ صادق کی صداقت ہے میری ذات  
 وہ قاری بہ نیزہ تھے تو قرأت ہے میری ذات  
 وہ عاشقِ حق تھے تو محبت ہے میری ذات  
 وہ جس میں فنا تھے وہ حقیقت ہے میری ذات

وہ سجدہ جو محفوظ رہا ان کی جبین میں  
 اظہارِ کناں آج ہے آغوشِ زمیں میں

شبیرؑ کی معراجِ سعادت میری ہستی  
 اور منزلِ مقصودِ شہادت میری ہستی  
 قربانیِ عظمیٰ کی وضاحت میری ہستی  
 تھی پیکرِ گلریز کی رنگت میری ہستی

شبیرؑ کے اجزا میں ، میں ہی روحِ رواں تھا  
 اور نوکِ سناں پر میری عظمت کا بیاں تھا

اکبرؑ کی جوانی کی ہوں گھنگھور گھٹا میں  
 ہمیشکل پیغمبرؑ کے مخاطب کی ادا میں  
 اس رُخ کی ملاحظت میں تجل کا مزا میں  
 ان نرگسی آنکھوں کی ہوں بے عیب حیا میں

خورشیدِ شباب اس کا چٹانوں پہ کھڑا تھا  
 وہ میں تھا کہ کل حسن بھی سجدے میں پڑا تھا

عباسؑ کا دراصل ہوں میں قوتِ بازو  
 وہ حسن کشا زلفِ صمد میں خم گیسو  
 وہ غمیضِ خداوند تو میں گوشہءِ ابرو  
 وہ چشمِ خداوند تو میں احمیریں آنسو

وہ مصلحتِ وقت میں پابندِ رضا تھے  
 اور میرے لئے قلب میں مصروفِ دعا تھے

جو ان کے دلِ زار کی حسرت تھی وہ میں ہوں  
 پابندِ رضا ان کی جو جرأت تھی وہ میں ہوں  
 جو امر میں مجبور شجاعت تھی وہ میں ہوں  
 اظہارِ کو بے چین جو قدرت تھی وہ میں ہوں

اس دل کے چٹختنے کی میں پر درد صدا ہوں  
 اس حسرتِ ناکام کی میں تازہ دوا ہوں

عباسؑ کی زلفوں کی سیاہ رات بھی میں ہوں  
 چہرے سے عیاں سرخیءِ جذبات بھی میں ہوں  
 بدلے کیلئے ترسی ہوئی ذات بھی میں ہوں  
 عالم کیلئے موجب برکات بھی میں ہوں

اس حسن کے پردے میں میری ذات نہاں تھی  
 اس جوش میں ڈوبی میری تصویر عیاں تھی

کعبے کی میں عزت ہوں تو قرآن کی بقا ہوں  
 عالم کیلئے محتسب جور و جفا ہوں  
 دشمن کیلئے سایہ شمشیر قضا ہوں  
 یوں سمجھو میں کفار کی گردن پہ کھڑا ہوں  
 بولہسی و بوجہلی ہے تلوار کی زد میں  
 اب کفر کو پھر ڈالوں گا میں چاہِ اُحد میں  
 گر سرخیء آغازِ جلال آنکھ میں آئے  
 ہر ذرے میں اک آگ کا طوفان اُٹھائے  
 ابرو بہ خمِ غنیز اگر لوچ دکھائے  
 کونین کو اڑنے میں کوئی دیکھ نہ پائے  
 اور شتر ستم پیاس میں کھو بیٹھے روانی  
 اور ٹیک کے گھٹنے پئے خود تیغ کا پانی  
 ہو جاؤں غضب ناک اگر ارض و سما پر  
 یہ مثلِ نحسِ خستہ اڑیں دوشِ ہوا پر  
 آئے جو کفِ جوش لبِ حشر کشا پر  
 کروبی پڑے مانگیں اماں عرشِ علی پر  
 آنکھوں میں اگر ڈورے ہوں کچھ جذبِ فنا کے  
 پروانہ مثل پر جلیں ملکوتِ قضا کے

اور مست جلال آنکھوں کی صرف ایک نظر سے  
 ہر ظلم کی ظالم پہ سزا ٹوٹ کے برسے  
 گرجوں میں سر جوش اگر فرطِ قہر سے  
 خود موت پناہ مانگنا بھولے میرے ڈر سے

میں دوں گا سزا ایسی سبھی اہل جفا کو  
 سر دوشِ عدو سمجھیں جہنم کی سزا کو

ہوں پردگیانِ دلِ وحدت کی جھلک میں  
 ہوں غیبِ مسلسل کی دل آویز چمک میں  
 بوئے رُخِ تطہیر کی جاوید مہک میں  
 اک پل میں مٹا دوں گا دل کفر کے شک میں

ہر ظلم پہ چپ تھے وہ ہر اک غم میں وہ خاموش  
 ہونا ہے مجھے جملہ مسائل سے سبکدوش

ہر چیز بقا یافتہ میرے ہی کرم سے  
 سورج کو جلا دیتا ہوں میں نقشِ قدم سے  
 سبزے کا بقا بخش ہوں میں لاکھوں جنم سے  
 ہے نظم کو اکب میں تنظیم میرے دم سے

ہے رنگِ جمالِ عالم پر کیف میں میرا  
 ہر شئے میں میرے حسن کا رہتا ہے سویرا

بھرتا ہوں بہاروں کی رگِ جاں میں جوانی  
 شبنم کو سکھاتا ہوں میں پکھراجِ فشرانی  
 پھولوں کو سناتا ہوں میں خوشبو کی کہانی  
 اشجار کو ہوں بخشتا میں خلعتِ دھانی

جھرنوں کے ترنم میں میری حمد کی دھن ہے  
 بلبل کی کلا میں بھی میرے شکر کا گن ہے

گرداب کو سمجھاتا ہوں میں دائرے بھرنا  
 قطروں کو سکھاتا ہوں میں دریا سے ابھرنا  
 چشموں کو پہاڑوں سے سکھاتا ہوں اترنا  
 موجوں کو بتاتا ہوں میں اٹھکیلیاں کرنا

فطرت کو ہے رنگین مزاجی سے سنوارا  
 ہستی پہ تنوع کے ہے قرآں کو اتارا

رنگوں کی شب و روز ہے کونین پہ ہولی  
 ہے دولتِ الوان سے پر ہست کی جھولی  
 اور حسن کی ہے زلفِ گرہ گیر جو کھولی  
 تسبیح کے کانٹے میں دعا عصر نے تولی

ہر چیز میری شانِ کرم دیکھ کے خم ہے  
 سجادۂ لوح پر میرے سجدے میں قلم ہے

چاہوں تو میں کونین کی تکوین مٹا دوں  
 ہستی کی طنابوں کو جو کھینچوں تو ہلا دوں  
 جو محشر خفتہ ہے میں ٹھوکر سے جگا دوں  
 کل دائرہ خلق کو اسباقِ فنا دوں  
 گر آنکھ اٹھا دوں تو زمیں جذبِ سما ہو  
 پلکیں جو گرا دوں تو فلک زیرِ ثریٰ ہو

گر اپنے حجابِ رُخ بیضہ کو اٹھا دوں  
 ہستی کو سرِ راہِ عدم لا کے بٹھا دوں  
 گر عارضِ پر نور کو میں اذنِ ضیا دوں  
 انوار کی بوچھاڑ میں عالم کو جلا دوں  
 وحدت میرے اظہار کے انداز سے چونکے  
 خالق لمن الملک کی آواز سے چونکے

کیا حور و جناں، جن و ملک، ارض و سما ہیں  
 کیا لوح و قلم کاتبِ تقدیر و قضا ہیں  
 ارواحِ نبیین ہیں یا اہل صفا ہیں  
 گر ایک جھلک دیکھیں تو سمجھو کہ فنا ہیں  
 اس نور کا متحمل کلی کوئی کیا ہو  
 جس نور کے اظہار میں اظہارِ خدا ہو

دوخ میرے اندازِ جلالت سے ہو پانی  
 کوثر میری گفتار و وضاحت سے ہو پانی  
 قرآن میرے اطوارِ بلاغت سے ہو پانی  
 گر جلوۂ سینا ہو تو حیرت سے ہو پانی

میں برزخِ کبریٰ ہوں مگر پردہ کشا ہوں

آئینہٴ توحید ہمہ پہلو نما ہوں

اک دوسرا پہلو ہے میری طرزِ نمو کا  
 رنگ اور بھی ہے پیکرِ اظہار کی بو کا  
 دنیا میں اگر ہے کوئی عرفان کا بھوکا  
 لے اور مزا میرے معارف کے سبب کا

مظلومی بھی اک اس میری تصویر کا رخ ہے

ہر صبر میں گویا میری توقیر کا رخ ہے

میں ابنِ مظاہر کی ضعیفی کا نشاں ہوں  
 میں عون کے بچپن میں جو تھا عزمِ جواں ہوں  
 اکبر کی میں عاشور کی آوازِ اداں ہوں  
 اصغر کی خموشی کی میں بھرپور زباں ہوں

آمادۂ اظہار میں ان سب کی ادا ہوں

تم فکر سے پوچھو میں بشر ہوں یا خدا ہوں

آیا ہوں میں باطل کی فصیلوں کو گرانے  
 شبیر کی برداشت کے کل راز بتانے  
 اور ظلم کی ہر فرد عمل پڑھ کے سنانے  
 اور دبدبہء حق بھی زمانے کو دکھانے

اب نور ہدیٰ نکلے گا قندیل حرم سے  
 مٹ جائے گا باطل میری آواز قدم سے

اب مجھ کو سر عرش علیٰ دیکھ لے عالم  
 یزدان صفت جلوہ نما دیکھ لے عالم  
 عرفاں کے جھروکوں سے خدا دیکھ لے عالم  
 قرآن کی توحید ہے کیا؟ دیکھ لے عالم

اور یَکْشِفُ عَن سَلَقِ کا مطلب میرا دم ہے  
 یہ جسم میرا خالق اکبر کا حرم ہے

ہوں دھرتی پہ میں قبلہء اول عرفاء کا  
 حاصل مجھے اعزاز ہے توحید نما کا  
 دراصل میں ہی کعبہ تھا ملکوت سما کا  
 جو سجدہ مجھے ہو گا ، ہے وہ سجدہ خدا کا

اب ہو گی نہیں بر سر اوہام عبادت  
 اب ہو گی یہاں میری سر عام عبادت

دیکھو تو میرے ہاتھ میں شمشیر ، یہ کیا ہے؟  
یہ برق اجل موت کی اک زلفِ بلا ہے  
یہ پہنچنے میں کن کی تجلی کی ضیا ہے  
مصروفِ عمل گویا یہ فرمانِ خدا ہے

جیتی ہے یہ جوشِ عالمِ جبار سے پی کر  
چلتی ہے قضا ، پانی اسی دھار سے پی کر

بجلی کو سکھاتی ہے لپکنے کی ادا یہ  
اور رعد کو دیتی ہیں کڑکنے کی ادا یہ  
اور برق میں بھرتی ہے چپکنے کی ادا یہ  
اور موت کو سمجھاتی ہے تگننے کی ادا یہ

آجاتا ہے جو شخص بھی اس تیغ کے خم میں  
یہ جا کے سلاتی ہے اسے قصرِ عدم میں

اک قلمِ امواجِ بلا ہے یہ میری تیغ  
انساں کیلئے قہرِ خدا ہے یہ میری تیغ  
ہستی کیلئے درسِ فنا ہے یہ میری تیغ  
اور موت کی داسی کی انا ہے یہ میری تیغ

ہاں عدل کا بے عیب ترازو ہے میری تیغ  
توحید کی خود قوتِ بازو ہے میری تیغ

یہ تیغ بہت رنج و محن دیکھ چکی ہے  
 ہاں ضربِ شہِ قلعہ شکن دیکھ چکی ہے  
 مسموم کا رنگین کفن دیکھ چکی ہے  
 شبیرؑ کا لٹتا یہ چمن دیکھ چکی ہے  
 اکبرؑ کی جوانی کی ادا دیکھ چکی ہے  
 دریا پہ یہ غازیؑ کو پڑا دیکھ چکی ہے  
 چھیدا ہوا اصغرؑ کا گلو دیکھ چکی ہے  
 شبیرؑ کے ہاتھوں پہ لہو دیکھ چکی ہے  
 اس خون کا چہرے پہ وضو دیکھ چکی ہے  
 روتے ہوئے حیدرؑ کی بہو دیکھ چکی ہے  
 آنکھوں میں بھرے پانی تھی ہر ظلم اٹھا کر  
 خاموش تھی یہ قبر بھی اصغرؑ کی بنا کر  
 یہ شامِ غریباں کا سماں دیکھ چکی ہے  
 بچوں کی ہر اک آہ و نغاں دیکھ چکی ہے  
 معصومہؑ کے آنسو بھی رواں دیکھ چکی ہے  
 اٹھتا ہوا خیموں سے دھواں دیکھ چکی ہے  
 کل شامِ غریباں کے ستم دیکھ چکی ہے  
 سجادؑ پہ شمشیرِ علم دیکھ چکی ہے

کل قافلہءِ راہِ رضا دیکھ چکی ہے  
گرتے ہوئے بچوں کی بقا دیکھ چکی ہے  
بازار میں آنے کی ادا دیکھ چکی ہے  
پردے کیلئے رب کی ردا دیکھ چکی ہے

یہ صبر کو تا حد نظر دیکھ چکی ہے  
منبر پہ یہ خود آقا کا سر دیکھ چکی ہے

ہر ظلم کے اب قرض چکائے گی یہی تیغ  
ہر بدلے کی اب پیاس بجھائے گی یہی تیغ  
ہر حسرتِ دل اپنی مٹائے گی یہی تیغ  
دشمن پہ قیامت صفت آئے گی یہی تیغ

یہ بن کے سرِ کفر زبردست پھرے گی  
دشمن کا لہو پی کے یہ سرمست پھرے گی

یہ تیغ ہر اک ظلم کی تفسیر لکھے گی  
دشمن کے مقدر کی یہ تحریر لکھے گی  
ہر ظالم و جابر کی یہ تقدیر لکھے گی  
اور بدلے کی ہر پہلو سے تدبیر لکھے گی

قائم نہیں ، اب برس منبر ہے میری تیغ  
اب میں نہیں ، خود داوڑِ محشر ہے میری تیغ

اور جبر ذوالاکرام کا پیکر ہے یہی تیغ  
 ہاں عدلِ خداوند کی مظہر ہے یہی تیغ  
 اب عرصہء اعمال کا داور ہے یہی تیغ  
 انصاف کا بیباک پیہر ہے یہی تیغ

ہر ظالم ازلی کی یہ میزانِ عمل ہے  
 پھل اس کا تو مجرم کے ہر اک جرم کا پھل ہے

رکھنا ہے مجھے عدل کی بنیاد اسی سے  
 مظلوم کی گر سننا ہے فریاد اسی سے  
 دنیا میں ہمیں ہونا ہے آباد اسی سے  
 اور کفر کو بھی کرنا ہے برباد اسی سے

یہ نسخہ ہے خودِ ملکہء وحدت کی خوشی کا  
 بدلہ اسے لینا ہے حسینؑ ابنِ علیؑ کا

جب ظلم کا خون بن میں بہا دے گی میری تیغ  
 اجڑے ہوئے ہاتھوں کو حنا دے گی میری تیغ  
 جب قصرِ مظالم کو مٹا دے گی میری تیغ  
 شبیرؑ کے پھر خیمے سجا دے گی میری تیغ

جب رسمِ خوشی میری ادا تیغ کرے گی  
 پھر جشنِ مسرت بھی پنا تیغ کرے گی

باطل کیلئے موت کی آواز یہ دن ہے  
 اور حق کی حکومت کا بھی آغاز یہ دن ہے  
 سر بستہء توحید جو تھا راز یہ دن ہے  
 خوشیوں کیلئے تازہ اک انداز یہ دن ہے  
 اب ملکہ کونین کے آنگن میں خوشی ہے  
 اور برسر منبر وہ حسین ابن علی ہے

جعفر کی دعائیں ہیں مبدل بہ اجابت  
 بر آئی ہے وارث کے دل خستہ کی حسرت  
 ہے منتظر آنکھوں کی یہ تسکین کی صورت  
 گھر پاک میں خوشیاں ہیں تو دشمن پہ قیامت  
 ہر سمت نسیم سحری ناچ رہی ہے  
 عالم پہ مسرت کی پری ناچ رہی ہے



آمین یارب العالمین



الحمد لله و نذكر ا لصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## دين انتظار

اب پوچھتے ہیں لوگ کہ مذہب تیرا ہے کیا  
اے راہرو بتا کہ تیرا راستہ ہے کیا  
اس تیری زندگی کا بتا مدعا ہے کیا  
ایمان اور علم اور تو خود بتا ہے کیا  
ہے منفرد تمہارا زمانے سے ہر عمل  
ہر بات پر تو چونک کے کہتا ہے لعجل

کہتا ہوں میں کہ ہے میری تعین انتظار  
اہل جہاں سنیں ہے میرا دین انتظار  
اس نظم کائنات کا آئین انتظار  
دیتا ہے ضعف قلب کو تسکین انتظار  
قلب جنوں میں رحمت یزداں ہے انتظار  
فکر قوی پہ واردہ قرآں ہے انتظار

ایماں کی سلطنت میں حکمراں ہے انتظار  
 اور جسم معرفت میں رگِ جاں ہے انتظار  
 اور صفحہ دل میں سورۂ رحماں ہے انتظار  
 اس کائناتِ عشق میں یزداں ہے انتظار  
 باغِ وفا میں لومعہٗ خوشبو ہے انتظار  
 رُخسارِ زندگانی پہ گیسو ہے انتظار  
 درماندہ حسرتوں کا پرستاں ہے انتظار  
 یادِ خدا کا زندہ شبستاں ہے انتظار  
 اور عرشِ دل میں عصر کا مہماں ہے انتظار  
 اور آرزو کا مہکا گلستاں ہے انتظار  
 ذکرِ خدا میں خم شدہ مستک ہے انتظار  
 بابِ کرم پہ چشم کی دستک ہے انتظار  
 خلد خیال وصل کا رضواں ہے انتظار  
 شہرِ فراق و ہجر کا درباں ہے انتظار  
 مضمونِ زندگانی کا عنوان ہے انتظار  
 دل میں نمودِ ذات کا ارماں انتظار  
 انسان کو خدا سے ملاتا ہے انتظار  
 صف میں بشر کی ، رب کو بٹھاتا ہے انتظار

آنکھوں کی دیدگاہ کا رہبر ہے انتظار  
 اشکوں کے سیلِ غم کا شناور ہے انتظار  
 درد و الم کا موجِ خود سر ہے انتظار  
 گویا حجازِ دل کا پیسیر ہے انتظار  
 شدت میں گرچہ روزِ قیامت ہے انتظار  
 دراصل ذاتِ باری کی رحمت ہے انتظار  
 مظلومیت کا بلجا و ماویٰ ہے انتظار  
 درد و الم کی پہلی تمنا ہے انتظار  
 حسرت زدوں کا آخری حربہ ہے انتظار  
 دکھ میں سکونِ قلب کا نسخہ ہے انتظار  
 اور یلیٰءِ توقع کا محل ہے انتظار  
 جذباتِ انتقام کی منزل ہے انتظار  
 اور اندمالِ زخمِ دل و جاں ہے انتظار  
 مایوسیوں میں وعدہٴ یزداں ہے انتظار  
 اجڑے ہوئے کے جینے کا ساماں ہے انتظار  
 اور اشتیاقِ جشنِ بہاراں ہے انتظار  
 اشکوں سے پر ، امید کا کاسہ ہے انتظار  
 ظلم و ستم میں عمدہ دلاسا ہے انتظار

اعمالِ زندگی کو سنوارے تو انتظار  
انساں میں عکسِ حق جو اتارے تو انتظار  
طرزِ عملِ بشر کا سدھارے تو انتظار  
اور منتقم کو بڑھ کے پکارے تو انتظار

مظلومیت کا آخری چارا ہے انتظار  
ہر دکھ میں آدمی کا سہارا ہے انتظار

پستی سے اوجِ عرش پہ لے جائے انتظار  
اعمالِ بد کو نیکی میں ڈھلوائے انتظار  
بھائی رسولِ حق سے بھی کہلائے انتظار  
خود انبیاء کی صف میں بھی لے آئے انتظار

اس ملکِ سنگ و خشت میں پارس ہے انتظار  
ظلم و ستم میں آخری ڈھارس ہے انتظار

اوجِ خلوصِ قلب کا مسکن ہے انتظار  
نوخیزِ آرزوؤں کا آنگن ہے انتظار  
بے سود خواہشات کا مدفن ہے انتظار  
روئے عروںِ زیست کا ابٹن ہے انتظار

سب سے بڑی دعا کی سفارش ہے انتظار  
نورِ امامِ عصر کی بارش ہے انتظار

صحفِ سما کا پہلا عطیہ ہے انتظار  
 احکامِ کل کا جامع سراپا ہے انتظار  
 صدق و وفا کا پہلا تقاضا ہے انتظار  
 اور جبلِ دل پہ طور کا جلوہ ہے انتظار

انساں کو لے کے عرش پہ جائے تو انتظار  
 خالق کے ساتھ جا کے بٹھائے تو انتظار

عالم میں انتقام کی امید انتظار  
 ظلمت کدوں میں خواہش خورشید انتظار  
 ناحق لہو کے جذبوں کی تجدید انتظار  
 درد و الم میں آرزوئے عید انتظار

شہدائے اولیں کی تمنا ہے انتظار  
 فتحِ خدا پسند کا شیوا ہے انتظار

نوشاہِ خلوص کا زیور ہے انتظار  
 فرسانِ کارِ خیر کا بکتر ہے انتظار  
 شبِ زندہ دارِ عشق کا بستر ہے انتظار  
 حبِ کریمِ عصر کا پیکر ہے انتظار

عطرِ خلوص و شانِ مودت ہے انتظار  
 روحِ وفا ہے جانِ مودت ہے انتظار

اس کارِ زارِ عصر کی شمشیر انتظار  
 فتحِ خدا کی آخری تدبیر انتظار  
 مومن پہ گویا آیہءِ تطہیر انتظار  
 قرآن کا نتیجہ و تفسیر انتظار

دل پر جمالِ حق کی تجلی ہے انتظار  
 مظلومیت کے من کی تسلی ہے انتظار

شمشیرِ آبدار کا پانی ہے منتظر

اصغر کی روتی تشنہ دہانی ہے منتظر

اکبر کی وقفِ ظلم جوانی ہے منتظر

عباس کے لہو کی روانی ہے منتظر

تپتی زمیں پہ لوٹتے بازو ہیں منتظر

امواجِ خوں میں تیرتے گیسو ہیں منتظر

کروبیان کا شوقِ اطاعت ہے منتظر

اور قدسیوں کا ذوقِ عبادت ہے منتظر

چشمِ خرد میں خیمہءِ فطرت ہے منتظر

عرشِ علیٰ کا گوشہءِ خلوت ہے منتظر

ہر اکِ طعامِ وصل کا بھوکا ہے منتظر

عیسیٰ کی چشمِ تر کا جھروکا ہے منتظر

قلبِ قمر کا داغِ جدائی ہے منتظر  
 خالق کی بے زبانِ خدائی ہے منتظر  
 خورشید کا جنونِ رجائی ہے منتظر  
 پستے ہوئے بشر کی دہائی ہے منتظر

انسانیت کا سویا مقدر ہے منتظر  
 اور گنبدِ مزاجِ سکندر ہے منتظر

ہستی کو آرزو ہے کسی انقلاب کی  
 اب کہنہ ہو چکی ہے ردا آفتاب کی  
 فرسودگی کی نذر ہے لو ماہتاب کی  
 مائل بہ ضعف ضو ہے جہانِ شباب کی

انساں کو اک نظامِ مساوات چاہیے  
 غربت کو تاجِ گیرِ کرامات چاہیے

کہتا ہے وقت بادۂ تعمیر نو چلے  
 قرآنِ کائنات کی تفسیر نو چلے  
 فکرِ جہاں میں لفظوں کی تعبیر نو چلے  
 ملائیت میں نعرۂ تکبیر نو چلے

درد و الم میں ڈوبا ہر اک دن ہے منتظر  
 اکڑی ہوئی نفاق کی گردن ہے منتظر

مظلومیت کا شیوہ فطرت ہے انتظار  
 اور امتحانِ جذبِ محبت ہے انتظار  
 خالق جو کر رہا وہ عبادت ہے انتظار  
 ختمِ رسل سے کلی اخوت ہے انتظار

صبر و رضا کا ازلی مقدر ہے انتظار  
 بندے کے ساتھ شرکتِ داور ہے انتظار

بیدار بخت کر کے سلا دے تو انتظار  
 تطہیر کا بہشت دکھا دے تو انتظار  
 چوتھے فلک پہ جا کے بٹھا دے تو انتظار  
 بھائی رسولِ حق کا بنا دے تو انتظار

معراجِ دینِ ثبوتِ محبت ہے انتظار  
 ظالم کے حق میں شیوہِ قدرت ہے انتظار

اصغر کے بچنے کی ادائیں ہیں منتظر  
 لوری کی صبح و شام صدائیں ہیں منتظر  
 ممتا کی بے زبان دعائیں ہیں منتظر  
 کمسن کی جاویدانی وفائیں ہیں منتظر

زخمِ گلو سے رستا لہو بھی ہے منتظر  
 دودھ اور لہو کی بہتی وہ جو بھی ہے منتظر

قاسم کے ناتمام رسومات منتظر  
 دہن کے ساتھ جملہ ہے بارات منتظر  
 دہن کی بیوگی کی سیاہ رات منتظر  
 سہرے کے پھول ، سہرے کے کلمات منتظر  
 کچلا ہوا زمیں پہ گل تر ہے منتظر  
 بکھرا ہوا لہو میں وہ پیکر ہے منتظر  
 شبیر کی نزاکت رُخسار منتظر  
 تن پر کھلا وہ زخموں کا گلزار منتظر  
 وقف سجد جسم لگاتار منتظر  
 ٹکڑوں میں بٹ چکی تھی جو دستار منتظر  
 ارضِ بلا میں جسم کی رنگت ہے منتظر  
 معراج پر صدائے تلاوت ہے منتظر  
 سجاد کی ہے چشم گہر بار منتظر  
 قدموں میں بے قرار ہر اک خار منتظر  
 غیرت گزیدہ قلب شرربار منتظر  
 پردے کے غم میں بھگے وہ رُخسار منتظر  
 مثلِ رضا وہ اشک رواں بھی ہیں منتظر  
 جسموں پہ کل ستم کے نشاں بھی ہیں منتظر

خمیے گراتی سرد ہوائیں ہیں منتظر  
 ڈوبی ہوئی دھوئیں میں فضا میں ہیں منتظر  
 وَأَعْرَبَتَا كِي أُتْحَتِي صَدَائِيں ہیں منتظر  
 راہِ رضا میں لٹی ردا میں ہیں منتظر  
 چہروں پہ شام زلف کی چادر ہے منتظر  
 اور ہر ردا کا روٹھا مقدر ہے منتظر  
 کل پردہ دارِ خلوت بطحا ہیں منتظر  
 ہمراہیانِ عصمتِ کبریٰ ہیں منتظر  
 سارے حریمِ خالق کیٹا ہیں منتظر  
 گلگوں ادا وہ نقش کف پا ہیں منتظر  
 ضربِ ستم سے خون کی ہر دھار منتظر  
 ڈوبا ہوا جفا میں ہے دربار منتظر  
 ہر زخمِ دل کا آخری درماں ہے انتظار  
 اور اہتمامِ عدل کا عنوان ہے انتظار  
 اجڑے ہوؤں کی خوشیوں کا ساماں ہے انتظار  
 شدت میں گویا شامِ غریباں ہے انتظار  
 جعفرؑ ہمارا دین و عقیدت ہے انتظار  
 سچ پوچھئے تو اجرِ رسالت ہے انتظار

الحمد لله و نذكره لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## مشیت

اے بے نفاذ حکمِ مشیتِ جواب دے  
 او بے زبانِ حلقہءِ قدرتِ جواب دے  
 او بے چراغِ عدل کی تربتِ جواب دے  
 او بے عملِ مزاجِ عدالتِ جواب دے  
 بے اشکِ چشمِ رحمتِ داورِ جواب دے  
 او مصلحتِ او معاویہ پرورِ جواب دے

چپ کیوں ہے تو جہاں کی جفا پر جواب دے  
 سہمی ہے کیوں ستم کی ادا پر جواب دے  
 پہرہ کیوں ہے یہ آہِ رسا پر جواب دے  
 کیوں داغ ہیں کرم کی ردا پر جواب دے  
 کیوں تیغ بے نیام ہے بے حسِ جواب دے  
 کیوں قلبِ انتقام ہے بے حسِ جواب دے

صدیوں سے کیوں ہے ظلم کا طوفاں جواب دے  
 چکی میں پس رہا ہے کیوں انساں جواب دے  
 رسوا ہے کیوں فرشتہء ایماں جواب دے  
 کونین کیوں ہے مقتلِ عرفاں جواب دے

قدرت پہ پڑ رہے ہیں پھر الزامِ بیکسی

سمجھے ہوئے ہیں صبر کو فرعونِ بزدلی

ہر ظلم پر تھی عفو کی باراں تو کس لئے  
 مصروفِ درگزر تھا جو یزداں تو کس لئے  
 ظالم پہ تھا کرم جو فراواں تو کس لئے  
 خنجر کے نیچے رکھ دی رگِ جاں تو کس لئے

ڈالی ہے کس نے ظلم کی عادت جواب دے

کیونکر بڑھی ہے کفر کی جرأت جواب دے

ہر ظلم ٹوٹتا ہے مگر تو خموش ہے  
 بھری ہوئی جفا ہے مگر تو خموش ہے  
 ہر ظلم ہو چکا ہے مگر تو خموش ہے  
 اک حشر سا پپا ہے مگر تو خموش ہے

اس چپ کا کیا جوازِ صحیح ہے؟ جواب دے

بدلے سے احترازِ صحیح ہے؟ جواب دے

جاری ہے ظلم و جور کا طوفان کس لئے  
 خالق کو بھونکتا ہے یہ انسان کس لئے  
 غیبت کی شب ہے صدیوں سے مہمان کس لئے  
 اسلام کی ہے ہونٹوں پہ اب جان کس لئے  
 غیبت میں عدل کا ہے خداوند کس لئے  
 عباسؑ ہیں جو آج بھی پابند کس لئے  
 غیبت میں خون روتے ہیں سلطانؑ دیں تو کیوں  
 اس ظلم پر خموش ہیں کل عالمیں تو کیوں  
 احساس ان دکھوں کا کسی کو نہیں تو کیوں  
 ظلم و ستم سے جوج رہی ہے زمیں تو کیوں  
 دنیا پہ اب بھی شام غریباں پپا ہے کیوں  
 خاموش ہر ستم پہ یہ آخر خدا ہے کیوں  
 لازم ہے اب تو ظلم کی دنیا اجاڑ دے  
 اس دندانے کفر کو دھرتی میں گاڑ دے  
 اشجار جور و ظلم کو جڑ سے اکھاڑ دے  
 حق پر ہے فرض کفر کے رستم پچھاڑ دے  
 دنیا پہ ملک آل نبیؑ کا ظہور ہو  
 مائل بہ قہر ذاتِ رحیم و غفور ہو

اہل جلال صبر سے آزاد ہوں ابھی  
 طاغوتیانِ کفر بھی برباد ہوں ابھی  
 ختم اس جہاں سے کل ستم ایجاد ہوں ابھی  
 صدیوں سے اجڑے گھر جو ہیں آباد ہوں ابھی  
 زخمی دلوں کو فصلِ مسرت بھی چاہیے  
 دل سے نکلنا اب کوئی حسرت بھی چاہیے

سورج ہو اس جہاں پہ طلوع انتقام کا  
 پھر ذوالفقار چولا اتارے نیام کا  
 بدلہ ہو اس طرح سے شہِ تشنہ کام کا  
 ٹھنڈا جگر ہمیشہ رہے ہر غلام کا  
 اعلانِ جعفرؑ آج ہو دورِ جدید کا  
 دشمن کے خاتمہ پہ نظارہ ہو عید کا



آمین یا رب العالمین



الحمد لله و نذكره لصاحب الزمان عجل الله فرجه الشريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## بزبانِ حال

اے بہارستانِ عالم اے مسیح جاویداں  
اے رگ کون و مکاں میں جاں فزا روحِ رواں  
اے دلِ آفاقِ زندہ میں خداوند گماں  
اے مزاجِ عصر کی بکھری ہوئی رنگینیاں

تشنہ لب ہے فکرِ انسان چشمہٴ فیضِ ازل  
جاں بہ لب ہے امنِ عالم اے مسیحِ عز و جل

پوری ہستی کے رگ و پے میں ہے احساسِ فشار  
گردشِ دوراں کی آنکھوں میں ہے پیہم انتظار  
روحِ موجودات میں لاکھوں امنگیں بے قرار  
تیری راہوں میں تمنائیں قطار اندر قطار

تشنگی سے غرق ہے روحِ بشرِ سیماب میں  
امنِ عالم کا سفینہ غرق ہے زہراب میں

سنگِ استبداد میں کچلی ہوئی انسانیت  
 منکرِ عدلِ خدا بھری ہوئی فرعونیت  
 فکرِ ملا کی چتاؤں میں سستی روحانیت  
 پیشہ ور درسِ ہدایت میں گھری قدوسیت

مذہبی قدروں میں ہے عصمتِ فروشی کی وبا

گویا اکِ روحِ طوائف پر قبائے رہنما

ارضِ غم پر چار سو بکھرا ہوا ہے انتظار  
 آدمیت کی ضرورت بن چکا ہے انتظار  
 ہر طرف ہر سمت ہر سو بھر گیا ہے انتظار  
 عصر کی ہر شے میں تیرا ہو رہا ہے انتظار

بنتِ شبِ زادوں کے جیون کا اثاثہ انتظار

لب پہ مظلومین کے اکِ استغاثہ انتظار

علم کی اجلی بصیرت میں دمکتا انتظار  
 فکر کے کوہِ احد پر سے چمکتا انتظار  
 رات دن جامِ مودت سے چھلکتا انتظار  
 پیار سے محروم ہستی کا سسکتا انتظار

امن کی قوسِ قزح میں رنگ بھرتا انتظار

فقر کے احیائے شب میں گریہ کرتا انتظار

لیکن ہر اک چیز کے من میں بھی امید ہے  
 کائناتِ مردہ تن کی زندگی امید ہے  
 درد میں ڈوبے دلوں کی تازگی امید ہے  
 اک تمہاری ذات دل کی آخری امید ہے

تیرے آنے کے سدا آثار آتے ہیں نظر  
 دل میرا بلیوں اچھلتا ہے اسی امید پر

کہہ رہا ہے کل جہاں تیرا ظہور ہونے کو ہے  
 عالمیں پر پرفشاں خالق کا نور ہونے کو ہے  
 یہ مصائب کی تڑپ ہر دل سے دور ہونے کو ہے  
 غم کو بھی حاصل مسرت کا شعور ہونے کو ہے

منتظر ہیں سب تمہاری تاج پوشی کیلئے  
 ہے مچلتی جانِ ہستی سرفروشی کیلئے

کہہ رہا ہے آسماں روح سما آنے کو ہے  
 کہہ رہی ہے کل زمیں میرا خدا آنے کو ہے  
 کہہ رہا ہے عرش میرا مصطفیٰ آنے کو ہے  
 کہتے ہیں جبریل میرا منتہیٰ آنے کو ہے

کہتی ہے یہ ذوالفقار ایسا کچھ اب ہونے کو ہے  
 نازل اس دنیا پہ خالق کا غضب ہونے کو ہے

کہتا ہے سرمن میرے من کا چمن آنے کو ہے  
 کہتی ہے جنت خداوند عدن آنے کو ہے  
 نورِ حق کونین پر پرتو فلکن آنے کو ہے  
 ذاتِ وحدت کا اچھوتا بانکپن آنے کو ہے

کھول آنکھیں اے خرد نظریں جھکا اے بندگی  
 با ادب روح بشر سجدے میں جا اے بندگی

کربلا سے ختم یہ کرب و بلا ہونے کو ہے  
 اور نجف کا دُرِّ حق پردہ کشا ہونے کو ہے  
 اور مسیحا کے غم دل کی دوا ہونے کو ہے  
 رسم تدفین مظالم اب ادا ہونے کو ہے

اک اسی امید پر قائم ہے سب کی زندگی  
 کائنات اس جاں فزا امید پر ہے جی رہی

صدیوں کے غم جھیلتے آئے اسی امید پر  
 سرد موسم رو کے گرمائے اسی امید پر  
 آنسوؤں کے دُر بنائے ہیں اسی امید پر  
 درد میں پل پل نہائے ہیں اسی امید پر

ذرے ذرے میں ہے صدیوں کا سلگتا انتظار  
 صرف امیدوں ہی سے اچھا ہے لگتا انتظار

جعفرؑ اب تو اپنی ہر امید کا مہکے چمن  
 اب تو چھٹ جائے رُخِ حالات کا گہرا گہن  
 اب تو مل جائے زمانے کو خدائے ذوالمنن  
 اب تو ہو پردہ کشا توحید کا کل بانگین  
 اب تو آلِ قدس کے محور کو آنا چاہیے  
 بے نقاب اب رحمت داور کو آنا چاہیے



آمین یا رب العالمین



الحمد لله و نذكره لصاحب الزمان عجل الله فرجه الشريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## عدلِ الہی

آراستہ ہے منبرِ عدلِ شہِ امکاں  
اک رعب کا سناٹا ہے عالم پہ پر افشاں  
ملکوت ہیں صف بستہ بہ اندازِ غلاماں  
ہیبت سے ہے سہمی ہوئی صف ہائے نبیاں  
ہر شخص نے پکڑا ہوا ہے نامہء اعمال  
دل خوف سے ہیں کانپتے ہے سب کا برا حال

مجمع ہے کہ ٹھہرا ہوا انسانی سمندر  
خاموشی کا تالا ہے پڑا سب کے لبوں پر  
انساں سے بہت دور ہے انساں کا مقدر  
پرش کا ہے دن آتے ہیں اب داورِ محشر  
اس پرش اعمال کا ہر شخص کو ڈر ہے  
ہر شخص کو اعمالِ قبیحہ کی خبر ہے

حاجب نے صدا دی کہ خبردار خبردار  
 غفلت زدہ انساں ذرا غفلت سے ہو بیدار  
 آتے ہیں شہنشاہِ زمن ربِ ذوالفقار  
 اب سجدہٴ تعظیم کو ہر فرد ہو تیار  
 بڑھتے ہیں سوئے عرشِ خداوندِ جلالت  
 لگتی ہے شہنشاہِ زمانہ کی عدالت  
 دیکھا یہ سماں عرصہٴ محشر کی نظر نے  
 اک ابرِ ضیا، نور کی بارش لگا کرنے  
 ماحول لگا حسنِ فزا ہو کے سنورنے  
 آفاق سے صلوات کے جاری ہوئے جھرنے  
 دھیرے سے بٹے پردہٴ انوارِ ذوالاکرام  
 آنکھوں میں ہوئی خیرگی نظریں ہوئیں ناکام  
 پھر دیکھا ہیں منبر پہ خداوندِ جلالت  
 طاری ہوئی ملکوت و نبیوں پہ بھی ہیبت  
 عالم کے رگ و پے میں لگی دوڑنے دہشت  
 کونین کے اعصاب میں عود آئی قیامت  
 مہبوت ہیں ملکوت یہ کیا رعب و حشم ہے  
 ہر شخص کا سر سجدہٴ تعظیم میں خم ہے

قرآن کی تلاوت سے ہوا خطبے کا آغاز  
 افلاک سے ٹکرائی شہنشاہ کی آواز  
 فقروں کے تسلسل میں سلاست کا وہ انداز  
 الفاظ کی برجستگی مقصد سے سر افراز  
 خود نہج بلاغت کو روانی یہ سکھا دے  
 ہر فقرے میں یہ اِنِّی اَنَا اللّٰہ کی ادا دے  
 فرمایا کہ میں منتقم آلِ عبا ہوں  
 اور ظلم کی ہر مرض کی اکسیر دوا ہوں  
 سر چشمہء تعدیل الہی میں کھڑا ہوں  
 میں داوڑِ محشر ہوں عدالت کا خدا ہوں  
 اس شان سے کرنا ہے مجھے اب تو عدالت  
 دعویٰ نہ اپیل اور گواہی نہ وکالت  
 یہ حکم میرا سن لے ہر اک بالغ و عاقل  
 جو بیس برس کا ہے جواں دین سے غافل  
 قتل اس کا ہے واجب کہ فرائض سے ہے جاہل  
 یہ جرم نہیں بخشش و الطاف کے قابل  
 شک جس کو ہو احکام پہ سر اس کا اڑا دو  
 ظالم کو مع ظلم بیک ضرب مٹا دو

معلوم ہے دنیا کو جو حق غصب ہوا تھا  
خود مانگنے آئے تھے کسی نے نہ دیا تھا  
کیا اہل سقیفہ پہ یہ حق فرض خدا تھا  
او لوگو تمہیں کس نے یہ حق معاف کیا تھا

تم چاہتے تھے پھر سے معظّمہ ہوں سوالی  
لوٹانا انہیں چاہتے تھے تم لوگ بھی خالی

حق مانگنے ان کا تو وہی آنا بہت ہے  
اک بار کا خالی انہیں لوٹانا بہت ہے  
دکھ سہہ کے مصائب سے گزر جانا بہت ہے  
حق تم نے جو کھایا ہے وہی کھانا بہت ہے

او اہل جفا اہل ستم غاصب و غدار  
حق مانگتی ہے تم سے تو اب میری ذوالفقار

جو حامل و صد جبہ و دستار و عبا ہیں  
جاہل ہیں مگر خود کو سمجھتے علماء ہیں  
ہیں ضال و مضل فاسق و اعدائے خدا ہیں  
گردن زدنی ہیں کہ یہ ابلیس نما ہیں

اب فیصلہ ان کا میری تلوار کرے گی  
ناری ہیں مقصر ہیں تو فی النار کرے گی

مُلا جو ہے یہ دشمن دیں موجب شر ہے  
 شیعوں کیلئے جیش یزیدی سے اضر ہے  
 اس کی سدا ناموسِ محمدؐ پہ نظر ہے  
 یہ قاتل ناموسِ محمدؐ ہے اشر ہے

یہ جتنے یزیدی ہیں انہیں پل میں مٹا دو  
 اس جبہ و دستار کو بھی آگ لگا دو

فرمایا جو پیش ہونے کو آئے ہیں عزادار  
 ہیں لائق تحسین جزا کے بھی ہیں حقدار  
 یہ گریہ و ماتم ہی کی مستی میں تھے سرشار  
 پرسش مجھے ان لوگوں سے کرنا نہیں زہار

ہاں سب کی سفارش تو ہے حسینؑ نے کرنا  
 پرسش ہے تو خود ملکہؑ کو نین نے کرنا

وہ ملکہؑ کو نین ہیں سرچشمہء دیں ہیں  
 اور اصل حجاباتِ صد کی وہ امیں ہیں  
 اور جملہ عزاداروں کے اسما بھی وہیں ہیں  
 دیکھیں گی وہی کون عزادار نہیں ہیں

وارثؑ ہیں وہی دنیا میں خونِ شہداء کی  
 پرسش انہیں اب کرنا ہے بیٹوں کی عزا کی

اک پہلو میں آویزاں ہوا پردہ وحدت  
ان کیلئے آراستہ وہ مسند قدرت  
آئیں پس پردہ جو وہ مخدومہ عصمت  
تعظیم کو خم ہو گئی دستارِ نبوت

مسند پہ ادھر معدنِ الطاف و کرم ہیں  
ملکوت و نبی سجدہ تعظیم میں خم ہیں

یک لخت ہوئی پردہ وحدت سے یہ گفتار  
تم سب میرے شبیر کے آئے ہو عزا دار  
اور اجرِ عزا کے سرِ میداں ہو طلبگار  
ہم دیکھنا چاہیں گے محبت کا بھی معیار

یہ ٹھیک ہے بخشش کیلئے کافی عزا ہے  
جنت ہی فقط اشک بہانے کی جزا ہے

فرمایا تمہیں ہم سے محبت ہے بجا ہے  
اور اس کی شہادت میں یہی رسم عزا ہے  
یہ ماتم و گریہ ہے کہ یہ آہ و بکا ہے  
کیا ان میں صداقت کی کوئی خاص ادا ہے

الفت کے تقاضوں میں عزا کافی نہیں ہے  
اور اجر رسالت میں بکا کافی نہیں ہے

قرآن میں اتنا بھی نہیں تم نے یہ دیکھا  
بیٹے ہیں یا ماں باپِ عشیرہ ہیں یا آباء  
بیوی یا مساکن یا تجارت کا ہے دھندا  
حق ان سے زیادہ ہے تو اک آلِ عبا کا

ہم سے ہے سوا پیار جنہیں ان اشیاء سے  
محفوظ نہیں دنیا میں وہ قہرِ خدا سے

کیا چاہتے تھے ہم کو تم اجداد سے بڑھ کر  
ہم سے تھی لگن خانہء آباد سے بڑھ کر  
الفت تھی تمہیں گھر کے بھی افراد سے بڑھ کر  
ہم سے تھی محبت تمہیں اولاد سے بڑھ کر

جب بیٹوں کے مرنے یہ تھے تم اشکِ بہاتے  
کیا اپنوں کو رونے میں بھی ذاکر تھے بلاتے

ذاکر نہ تمہیں پڑھ کے رلاتے تو نہ روتے  
لہجہ نہ دکھی اپنا بناتے تو نہ روتے  
سُر سے وہ اگر سُر نہ ملاتے تو نہ روتے  
اور شانِ خطابت نہ دکھاتے تو نہ روتے

ضد بازی ، وہ جلسے ، وہ اکھاڑا تھا ریا کا  
کیا نام دیا کرتے ہو تم اس کو عزا کا

تم روتے تھے رقت بھی ہوا کرتی تھی طاری  
لیکن تھی رلاتی تمہیں مضمون نگاری  
سرتال ہی پہ کرتے تھے تم گریہ و زاری  
موسیقی پہ رو لینا بھی الفت ہے ہماری

جاں سوزیء سنگیت پہ جو محو عزا ہے

کیا واقعی وہ شیعہء شاہ شہدا ہے

اپنی صف ماتم جو کبھی تم تھے بچھاتے  
تم مرثیہ خواں اپنوں کے کتنے تھے بلاتے  
ماں باپ کی جب موت پہ تھے اشک بہاتے  
وہ پیار رلاتا تھا یا ذاکر تھے رلاتے

گھر میرا لٹا ، لوٹی گئی چادرِ وحدت

کیا باقی ہے اس پر ابھی ذاکر کی ضرورت

بیٹا جو زمانے میں کہیں گم ہو تمہارا  
ہوتی نہیں فرقت تمہیں اک پل بھی گوارا  
شب جاگتے دن روتے ہوئے تم نے گزارا  
جب ظلم سے غائب ہوا فرزند ہمارا

کیا تم کو میرے بچے کا احساس ہوا تھا

تم شاد تھے ، بیٹا میرا بن باس ہوا تھا

ماں رو کے تھی کہتی میرے مضطر کو تو روکو  
 اس ممتا کے گلشن کے گل تر کو تو روکو  
 شیعو میرے کسن میرے مضطر کو تو روکو  
 دردوں کے خدا ، غم کے پیمبر کو تو روکو

تھا ایک ہی وارث میرے اجڑے ہوئے گھر کا

غیبت پہ تمہیں دکھ تھا میرے لخت جگر کا

اس بات سے اچھی طرح واقف تھے عزادار

الفت نہیں اس گھر کی تو اعمال ہیں بیکار

ہم چودہ محمد ہیں نہ تھا اس سے بھی انکار

کیا چودہ کی الفت میں برابر کا ہے معیار

فرمان تمہیں یاد تو تھا آلِ عبا کا

جو ایک کا منکر ہے وہ منکر ہے خدا کا

من مات ولم يعرف کتے تھے سدا تم

اور بنی بہ عرفان سمجھتے تھے جزا تم

عرفان و محبت کو سمجھتے تھے جدا تم

عرفان کی تعریف بھی بیٹھے تھے بھلا تم

عرفان محبت سے جدا ہو نہیں سکتا

عرفان محبت کے سوا ہو نہیں سکتا

تم اپنی محبت کی علامت ہے تو لاؤ  
 دامن میں اگر کوئی صداقت ہے تو لاؤ  
 میدان میں محبت کی شہادت ہے تو لاؤ  
 اور چودہ کا احساسِ محبت ہے تو لاؤ

اب کوئی ثبوتِ عشق و محبت کا دکھا دو  
 تم کوئی مودت کی کڑی ہم سے ملا دو

کردار تمہارا تو زمانے پہ عیاں تھا  
 چودہ کا جو اقرار تھا اقرارِ زباں تھا  
 جو لختِ جگر میرا مظالم سے نہاں تھا  
 گنتی میں شمار اس کا تھا الفت میں کہاں تھا

کیا جانتے ہو جذبِ محبت کی علامت  
 محبوب کی فرقت میں تڑپنا ہے محبت

کیا تم پہ میرے لعل کی غیبت کا اثر تھا  
 وہ لعلِ میری جاں تھا ، میرا نورِ نظر تھا  
 کل آلِ محمدؐ کی جو محنت کا ثمر تھا  
 سرمایہٴ کل آلِ محمدؐ جو گہر تھا

وہ چودہواں معصوم جو غیبت کا امیں تھا  
 شبیرِ میرا لختِ جگر تھا ، وہ نہیں تھا؟

اس کی تمہیں فرقت کبھی محسوس ہوئی تھی  
 اک صدمہ تھی غیبت ، کبھی محسوس ہوئی تھی  
 اس ہجر کی لذت کبھی محسوس ہوئی تھی  
 غیبت تھی مصیبت ، کبھی محسوس ہوئی تھی

مسلم کے یتیموں سے بھی فکر اس کی سوا تھی  
 وہ دو تھے ، یہ تنہا تھا ، تعاقب میں جفا تھی

کیا اپنی مجالس میں بھی ذکر ان کا کیا تھا  
 غیبت میں لہو رونے کا دکھ تم کو ہوا تھا  
 کیا اس کے مصائب پہ کوئی اشک بہا تھا  
 پرسہ کبھی اجداد کا اس کو بھی دیا تھا

کیا یہ نہ تھا مجھ بے کس و دلگیر کا بیٹا  
 سمجھے تھے کبھی تم اسے شبیر کا بیٹا

تھا اصل یہ اجداد کی دستار کا وارث  
 ہر پہلو سے تھا حیدر کرار کا وارث  
 حسنین کے اخلاق اور اطوار کا وارث  
 یہ باقر و صادق کے تھا کردار کا وارث

یہ موسیٰءِ دوراں تھا زمانے کا رضا تھا  
 یہ ہادی و جواد کی عظمت کی ادا تھا

یہ میرے لئے گھر کا تھا دنیا میں سہارا  
 باقی تھا وہی ایک عزادار ہمارا  
 ہر لمحہ بکا کرتے ہوئے جس نے گزارا  
 دکھ سارے لئے دل میں وہ سلطان تمہارا  
 تم لوگوں کے اندازِ وفا دیکھ رہا تھا  
 خود ماتم و مجلس میں ریا دیکھ رہا تھا  
 غیبت میں لہو روتا رہا تم کو خبر تھی  
 ہر آن تھا مصروفِ عزا تم کو خبر تھی  
 احساس کسی کو نہ ہوا تم کو خبر تھی  
 ہمدرد کوئی اس کا نہ تھا تم کو خبر تھی  
 دکھ بانٹتے تھے تم نے میرے اس لختِ جگر کے  
 آنسو کبھی پونچھے تھے میرے نورِ نظر کے  
 اک سمت اسے گھر کے اجڑنے کا بھی غم تھا  
 غفلت جو تمہاری تھی ادھر اس کا الم تھا  
 غیروں کی طرح اپنوں کا وہ مشقِ ستم تھا  
 ہر سمت سے سامانِ اذیت کا بہم تھا  
 غم خوردہ تھا وہ ملکہِ تطہیر سے بڑھ کر  
 مظلوم وہ تھا دنیا میں شبیر سے بڑھ کر

یوں سمجھو وہ اجداد کی لاشوں پہ کھڑا تھا  
 تنہائی میں ہر لاش پہ وہ محو بکا تھا  
 ہر لاش کے سرہانے وہ مصروف دعا تھا  
 تم لوگوں نے افسوس کبھی اس سے کیا تھا

رسماً بھی تمہارا تو نہ پرسہ ، نہ دعا تھی

اب بولو کہ کس کام کی یہ رسم عزا تھی

رونے پہ جزا ہے تو تھے کفار بھی روئے

مصروفِ ستم سارے ستم گار بھی روئے

تھے شامِ غریباں کو جفا کار بھی روئے

خود لوٹ کے گھر میرا تھے اشرار بھی روئے

جب برسرِ منبر سر شاہِ شہدا تھا

خود ہند کا بیٹا بھی تو مصروفِ عزا تھا

کیا اس قدر ارزاں میری اولاد کا دیں ہے

ابکی و تباکی میں کوئی شرط نہیں ہے

یہ دھاندلی دنیا میں بھلا اور کہیں ہے

صرف اشک بہانے کی جزا خلد بریں ہے

ہر سو غمِ شبیر ہے ماتم ہے عزا ہے

کیا آخری بیٹے نے میرے جرم کیا ہے؟

جب ظلم کے تحفے ہمیں امت نے دیئے تھے  
 دکھ درد کے گھونٹ اس پہ خود اعدا نے پئے تھے  
 زیور میری اولاد کے جس وقت لئے تھے  
 کفار نے اس وقت بہت بین کئے تھے

کیا وہ بھی عزادار ہیں شاہ شہدا کے  
 ہو سکتے ہیں اس رونے پہ طالب وہ جزا کے

جو شخص بھی عاشور کی شب بھاگ گیا تھا  
 اور ساتھ میرے بیٹے کا دکھ میں نہ دیا تھا  
 مظلوم کی غربت کا نہ احساس کیا تھا  
 پر سے کیلئے در پہ وہی آن کھڑا تھا

شبیر کے دکھ ان کے بھی چہرے سے عیاں تھے  
 پر سے کیلئے آئے تھے اور اشک رواں تھے

خود شمر بھی جس وقت تھا ضربات لگاتا  
 ہر ضرب پہ خود شمر بھی تھا اشک بہاتا  
 شبیر کا سر جو بھی تھا نیزے پہ اٹھاتا  
 ساون کی طرح اشک تھا آنکھوں سے گراتا

یہ رونا بھی کیا داخل احکام عزا ہے  
 کیا خلد اسی اشک فشانی کی جزا ہے

جب اہل حرم شام کی گلیوں میں گئے تھے  
 بازار میں خطبے میری بیٹی نے دیئے تھے  
 ماتم سرِ بازار زمانے نے کئے تھے  
 دشمن بھی ہر اک بام سے رو رو کے گرے تھے

کیا ان کے دلوں میں بھی محبت تھی ہماری  
 دراصل قیامت تو یہ غربت تھی ہماری

تم مجلس و ماتم میں جو تھے اشک بہاتے  
 الفت تھی یا غربت کے تھے حالات رلاتے  
 ذاکر تمہیں جب درد کے قصے تھے سناتے  
 بخشش کیلئے تم بھی تھے چار اشک گراتے

کیا اپنوں کو رونے میں بھی طالب تھے جزا کے  
 یا مجھ ہی پہ احسان جتاتے ہو عزا کے

یہ سچ ہے کہ تھے جانتے آدابِ وفا کو  
 بے شک ہے کیا زندہ رسوماتِ عزا کو  
 بھولے نہ تھے تم گریہ شہا شہدا کو  
 موجود سمجھتے بھی تھے تم آلِ عبا کو

حسرت سے میرا بیٹا مجالس میں تھا آتا  
 حالت پہ تمہاری تھا بہت اشک بہاتا

کہتا تھا کوئی شخص تو پرسہ مجھے دے گا  
 اس گھر کے اُجڑنے کا بھی افسوس کرے گا  
 گھر پاک کی آبادی کے چند حرف کہے گا  
 بانٹے گا میرا درد ، سکوں مجھ کو ملے گا

کیا اس کو سمجھتے ہو تم آداب عزا کے  
 چند حرف تسلی کے ، نہ الفاظ دعا کے

کیا پورے اترتے ہو تم آداب وفا میں  
 یہ ٹھیک ہے کچھ خرچ تو ہوتا تھا عزا میں  
 کیا ہرج یا کچھ خرچ بھی ہوتا تھا دعا میں؟  
 زحمت تمہیں کیا تھی جو دعا کرتے بکا میں

جو بھی میرے بیٹے کو دعا دے نہیں سکتا  
 اب مجھ سے وہ رونے کی جزا لے نہیں سکتا

ملفوظ رکھے جس نے ہیں آداب وفا کے  
 تھے پورے شرائط کئے تعظیم عزا کے  
 حقدار وہی ٹھہریں گے اس وقت جزا کے  
 ہیں ساتوں بہشت آج جزا اشک بکا کے

اس شرط سے تراشک سے چھڑکا جو پر ہے  
 اس اشک کی قیمت ہے تو فردوس کا گھر ہے

جعفرؑ ہمیں اب دیکھنا ہے رسمِ عزا کو  
 لازم ہے کہ ملحوظ رکھیں شرطِ وفا کو  
 داخل کریں گریہ میں شہنشاہ کی دعا کو  
 یوں راضی کریں مادرِ شاہِ شہدا کو

اس طرح ادا دل سے یہی رسمِ عزا ہو  
 ہوں اشکِ رواں آنکھوں سے ہونٹوں پہ دعا ہو



آمین یا رب العالمین



الحمد لله و نذكر ا لصاحب الزمان عجل الله فرجه التتريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## بقدرِ خيال

عصمت تیری میراث ہے وحدت تیری جاگیر  
ہے عرش تیرا سہم مشیت تیری تدبیر  
ہدیہ تیرا جنت ہے تو صدقہ تیرا تطہیر  
تیرہ 13 ہیں تیرا خواب تو خالق تیری تعبیر

احساں ہیں تیرے باقی خدا اور ام پر  
چلتی ہے رضا آ کے تیرے نقش قدم پر

تیرہ تیرے آئینے تو اک عکس نما تو  
کونین میں پیمانہ اوصافِ خدا تو  
اللہ کا اک وعدہ بر وقت وفا تو  
وجہ اللہ ہے گر باقی تو ہے وجہ بقا تو

کعبہ تیرا مرکب ہے ید اللہ تیری شمشیر  
غازی کے خد و خال ، تو اللہ کی تصویر

سانسوں میں تیرے وحی مسلسل کی مہک ہے  
 زلفوں میں تیری خلوتِ قرآں کی لٹک ہے  
 چہرے پہ تیرے خاورِ وحدت کی چمک ہے  
 لہجہ میں سلونی کی دل آویز کھنک ہے

ہونٹوں پہ الٹ کی صداؤں کی مسی ہے  
 آواز میں گم کن فیکونی کی گھڑی ہے

انوارِ الہی کے لئے پردہٴ مستور  
 پوشیدہ تیرے عقب میں اللہ کا کل نور  
 گو غیب ہو لیکن تیرا اظہار ہے بھر پور  
 ہر قلب تیرا سینا ہر اک ذرہ تیرا طور

ہر فکر تیرے نور میں محصور جزیرہ  
 اندھوں کی بھی آنکھیں ہیں تیرے نور سے خیرہ

حوروں سے اٹے تیری چہل قدمی کے رستے  
 ڈاٹوں میں فرشتوں کے وہ چونکے ہوئے دستے  
 راہوں پہ وہ صلوات کشا پھول برستے  
 قدموں کو تیرے عرش کے قالین ترستے

ہے اصل حیات اصل تیری زلف کی چھاؤں  
 پاتی ہے بقا ہستی تیرے چوم کے پاؤں

سانسوں میں ہے جیون تو ہے تو سانسوں کا جیون  
 ہستی جو ہے گلشن تو ہے تو رونق گلشن  
 رنگوں کا تو رنگریز نفاست کا تو آنگن  
 خوشبوؤں کا عطار ہے مہکار کا ساون

فطرت کا مصور تو مناظر کا تو نقاش

دھرتی کی نمو ارضِ تنوع کا تو آکاش

گلشن کی چہک میں تیرے خطبات کی گفتار  
 سروانِ چمن قامتِ موزوں پہ ہیں اشعار  
 اور تیری وجاہت کے قصائد ہیں یہ کہسار  
 اور نعتِ مجسم ہیں تیری ابرِ گہر بار

ہر ندی تیری مدح میں نت غزل سرا ہے

ہر چشمہ تیرے گیت سنانے میں لگا ہے

تشیب تیرے حسن کی رنگِ رُخ گلزار  
 اور تیری حدیٰ خوانی میں گم جھومتے اشجار  
 بادل کی گرج میں تیری تکبیر کی للکار  
 بجلی کے چمکنے میں تیری نعت ذوالفقار

ساون میں تیری زلفوں کی گاتی ہوئی قمری

اور فصل بہاراں میں تیرے حسن کی ٹھمری

صحراؤں کے سینے میں تیرے عشق کی دعوت  
چشموں میں تیری شیریں بیانی کی حلاوت  
اور آب بقا تیرے تبسم کی وضاحت  
نیچر تیری تمہید کی اک نہج بلاغت

غنجوں میں مچلتے تیری ندرت کے فرادیس  
کلیوں میں تیرے ہونٹوں سے مانگی ہوئی تقدیس

چمکیلے برف پوش پہاڑوں کا تو محرم  
بہتے ہوئے جھرنوں میں تیرا دھیما ترنم  
ہر بھرا سمندر تیرے اجلال کا پرچم  
چھٹتے ہوئے لاوؤں میں تیرا رعب مجسم

ہریالی تیرے حسن و جوانی کی ہے اُترن  
اور چشمہء کوثر تیرے لہجوں کا ہے جوٹھن

فردوس کی گل کاری تیرا نقش قبا ہے  
خورشید عدن اک تیرے ہنسنے کی ادا ہے  
اور باغ ارم تیرے تکلم سے کھلا ہے  
ہر عرش کی محراب تو نقش کف پا ہے

ہر چیز میں ہے حسن تیرے رُخ کی فضا سے  
جنت بھی مہکتی ہے تو خضرا کی ہوا سے

تسبیح ملائک بھی تیری حمد سرائی  
 ابرو تیرے محراب کہ خم جن میں خدائی  
 پیشانی میں توحید کی نت جلوہ نمائی  
 ہونٹوں نے ہے قرآن کو بھی تبلیغ سکھائی

یہ تیرے قدم برکت قدرت کا بھرم ہیں  
 جو قدسی جبینیں ہیں تیرے نقش قدم ہیں

ہر شے ہے تیری راہوں میں آنکھوں کو بچھائے  
 ہونٹوں پہ ہیں تعجیل کے الفاظ سجائے  
 ہے روحوں کو ہر چیز نگاہوں میں بٹھائے  
 دل سجدے میں کہتے ہیں کہ تو تاج سجائے

غیبت پہ تیری سوگ مناتی ہوئی خوشیاں  
 آ دیکھ ذرا اشک بہاتی ہوئی خوشیاں

فرقت میں تیری کون و مکاں سوگ میں گم ہیں  
 جتنے بھی ہیں خوشیوں کے نشاں سوگ میں گم ہیں  
 سادات ہیں سب نوحہ کناں سوگ میں گم ہیں  
 جذبوں کے دل آویز جہاں سوگ میں گم ہیں

جعفرؑ ہے دعا کرتا تمناؤں کا گلشن

آباد ہو اب تو تیرے اجداد کا آنگن

(آمین یا رب العالمین)

﴿الحمد لله و نذكره لصاحب الزمان عجل الله فرجه التتريف و صلوات الله عليه﴾

هو الحى القيوم  
يا مولا كريم عجل الله فرجه الشريف و صلوات الله عليك

## مدح بے بیاں

تو ہی امامِ دورِ جدید و قدیم ہے  
تو ہی مزاجِ دانِ علیؑ عظیم ہے  
قرآن تیرے کرم سے کتابِ عظیم ہے  
لہجوں سے تو ہی طور پہ ربِ کلیم ہے  
خالق کا تیرے پیکرِ حق میں ظہور ہے  
سورۂ نور میں تو ہی اللہ نور ہے

حاصل بہار تجھ سے دل رنگ و بو کرے  
موج ضیائے رُخ سے تو سورج وضو کرے  
چشمِ مزاجِ عصرِ تیری جستجو کرے  
خود قلبِ کبریا بھی تیری آرزو کرے  
صورت بنا کے تیری مصور ہی کھو گیا  
تو یوں بچا کہ وہ تیری تصویر ہو گیا

تیری نگاہِ ناز تصور میں آ گئی  
 روحِ مسیحِ چرخِ پہ مستی سی چھا گئی  
 ہستی خمارِ لطفِ تمنا چرا گئی  
 فکرِ ملائکہ بھی ذرا لڑکھڑا گئی

قطرے عرق کے جذب ہوئے آستین میں  
 سجدے مچل کے رہ گئے قدسی جبین میں

محبوبِ کبریا کی بھی محبوبیت ہے تو  
 آلِ کسا کی محفلِ صدِ تمکنت ہے تو  
 اللہ کی نمود بھی نورانیت ہے تو  
 اور انبیاء سے بولتی وحدانیت ہے تو  
 تو مظہرِ جلی ہے تو غیبِ الغیوب ہے  
 تو مغربِ قدیر وہ تجھ میں غروب ہے

تو صاحبِ الزمان ہے زماں سے اجل ہے تو  
 اور شجرِ طیبہ کا سرِ شاخ پھل ہے تو  
 اللہ کا زمین پہ نعمِ البدل ہے تو  
 اللہ پر نوشتہ جو ہے عزوجل ہے تو  
 نازاں نیابتوں پہ تمہارا منیب ہے  
 اللہ کا تو مظہرِ سرِ عجیب ہے

تیرے کرم میں مخفی ہے اللہ کا مزاج  
 معبود و عبد کا تو حسین تر ہے امتزاج  
 سجدوں سے تیرے باقی ہے واللہ خدا کی لاج  
 ہستی کو تیری تجھ کو خدا کی ہے احتیاج

مستک پہ انبیاء کی ، تیرے مثبت ہیں سجد  
 خالق کو بھی پسند ہے یہ وحدت الوجود

ہستی تیرے کرم کے ہے سانسوں سے ذی حیات  
 قائم تیری عطا سے ہے یہ شتر ممکنات  
 وابستہ تیرے دم سے ہے کونین کی نجات  
 وقف دعا خدا بھی ہے آ اے کریم ذات

جعفرؑ کی آرزو ہے تو تلوار تھام لے  
 اور پاک خاندان کا اب انتقام لے



آمین یا رب العالمین



الحمد لله و نذكر ا لصاحب الزمان عجل الله فرجه الشريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## حق و باطل

حق بھی ہے آتا رہا ، باطل بھی ہے آتا رہا  
حق سے ہے باطل ازل کے دن سے ٹکراتا رہا  
باطل اپنے زعمِ باطل پر ہے اتراتا رہا  
اپنے بر میں اقتدار و جبر ہے لاتا رہا

جب بھی آتا ہے یہ باطل لے کے انساں کا زوال  
شان و شوکت سے پھر آتا ہے بصد جاہ و جلال

دورِ باطل کا ہے سرمایہ تو جبر و اقتدار  
تاجِ زریں ، تختِ شاہی ، دبدبہ ، عزت ، وقار  
زیب و زینت ، جملہ سامانِ تعیش افتخار  
ظلم کی بد مستیوں کا ایک لافانی خمار

آدمیت کے سنہرے خواب ٹھکراتا ہوا  
ظلم و دولت سے بشر کی فکر چندھیاتا ہوا

جس کے آگے آدمیت بے وقار ، انساں حقیر  
 جس کی ہیبت کی چٹانوں کے تلے مردہ ضمیر  
 جس کی تیغِ ظلم کی وحشت میں ہر انساں اسیر  
 جو دکھائے آدمی کو قدرتِ جبرِ قدیر

جس میں مغروری و جاہت ، جس میں فرعونی مزاج

جو بشر کا مالک مطلق بوجہ تخت و تاج

حق جب آتا ہے تو غربت کی ردا اوڑھے ہوئے  
 بے سر و ساماں صداقت کی قبا اوڑھے ہوئے  
 بے سہارا جسم پر ہر اک جفا اوڑھے ہوئے  
 خیر انساں میں مزاج کبریا اوڑھے ہوئے

فکر کے تپتے سے قصرِ ظلم کو ڈھاتا ہوا

آدمی کو آدمی کی راہ پر لاتا ہوا

فقر و فاقہ میں وہ ابراہیمیت کا ترجمان  
 مال و دولت سے تہی داماں ، پہ میر کارواں  
 شوکت شاہی نہ جس میں تاج کا وہم و گماں  
 فکری دولت سے غنی اور ظاہراً محرومیاں

شر سے ٹکرانے کی ہمت ، حوصلوں میں زندگی

فکر میں سوتی ہوئی شمشیرِ محکمِ عزم کی

حوصلہ وہ حوصلہ جو مثل یزداں لا یموت  
 جس کے آگے ہیبت فرعونِ دوراں بے ثبوت  
 جس کے خطبوں سے زبانِ ظلم نت وقف سکوت  
 ظلم کے منہ پر طمانچہ جس کا چھوٹا سا قنوت  
 غربتوں کی گود سے اگتا سنہری انقلاب  
 ولولے چڑھتی ہوئی ندی کا بے خود بیچ و تاب  
 حق مزاجِ خسروی کے در سے ٹھکرایا ہوا  
 دشت سینا میں ہراساں کر کے دوڑایا ہوا  
 ظلم کی زنجیر کی ہیبت سے گھبرایا ہوا  
 مفلسی کی کوکھ میں پل پل کے مرجھایا ہوا  
 گرد میں ڈوبے ہوئے موئے پریشاں خم بہ خم  
 اک بڑے بے باک سے انداز میں اُٹھتے قدم  
 چیلٹھرے ، بھری ہوئی چھاتی پہ حسن جاویداں  
 آہنی اعصاب پر موزوں دریدہ دھجیاں  
 خشک ہونٹوں پر نڈر الفاظ کا بحر رواں  
 جذب پیشانی میں کل کونین کی محرومیاں  
 جس کی ٹھوکر سے فصیل قیصری دیوارِ آب  
 جس کے شعلہ و ش بیاں سے زہرہ خسرو کباب

جس کے فوجی مفلس و نادار و بیمار و غریب  
 ابدی استحصال کے کچلے ہوئے حرماں نصیب  
 موت کی سرحد میں پلتے زندگانی کے قریب  
 ظلم کی زنجیر میں جکڑے غلامی کے رقیب

لب پہ ہلکی سسکیاں سینے میں طوفانِ جنوں

پشت پر کوڑوں کی ضربیں ، زندہ احساسِ دروں

آہنی پیکر میں اک جلتے پسینے کی مہک  
 جن کی قسمت میں نہیں ہے اجر محنت کی جھلک  
 کوئی تبدیلی نظر آتی نہیں جب دور تک  
 دیکھتے ہیں ہاتھ ماتھے پہ دھرے سوئے فلک

فکر سے ذہن مفکر سی نظر حالات پر

ہوش کی ڈالے ہوئے چادرِ جواں جذبات پر

منتظر ہیں جو ندائے وحدتِ انسان کے  
 وہ ندا جس پر درتچے وا رہیں اذہان کے  
 جو رویے بھی بدل دے عالمِ امکان کے  
 بخش دے انساں کو جو اوصاف کل یزداں کے

ہاں یہی افواجِ حق ہیں گو سبھی نادار ہیں

موت کے لشکر سے پیہم بر سر پیکار ہیں

انہی کے ہاتھوں کی جنبش پر فدا تقدیر ہے  
 ان کی قسمت ہی میں عہدِ نو کی پھر تعمیر ہے  
 ان کے جذبوں سے تو لرزاں یہ نظام پیر ہے  
 ان کا چہرہ اپنے مستقبل کی اک تصویر ہے

ہاں وہ مستقبل کہ جو ہے انقلابِ دینِ حق

کہنہ قدروں کیلئے جو اصل ہے آئینِ حق

حق نے پھر آنا ہے جب کچھ فیصلے اوڑھے ہوئے

اک جواں پیکر پہ لاکھوں ولولے اوڑھے ہوئے

فقر پرور تن پہ لاکھوں زلزلے اوڑھے ہوئے

حال و ماضی کے کروڑوں دل جلے اوڑھے ہوئے

جن کے ہر تیور میں لاکھوں انقلابِ جاں فزا

حسنِ غربت پر نکھرتا اک شبابِ جاں فزا

جعفرؑ اس دن کیلئے ہے منتظرِ اظہارِ حق

ظلم کی گردن پہ کھنچ جائے گی جب تلوارِ حق

ہوں گے جب اعیانِ ملکِ حق علمبردارِ حق

عدل متعین کرے گا پھر نئے اقدارِ حق

یوں نظامِ عدل کا سورج مکھی کھل جائے گا

آدمی کو آدمی کا مرتبہ مل جائے گا

الحمد لله و نذكرنا لصاحب الزمان عجل الله فرجه التتريف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## بالواسطه

اے خرد اس ذات کی دلہیز پر سر کو جھکا  
سوچ کی وحشی اڑانوں کو کیا جس نے رسا  
فکر کی ہر اک گرہ پر جو ہوا عقدہ کشا  
فطرسِ تخیل کو جس نے کئے ہیں پر عطا  
جس نے بخشا آدمیت کو تیری ایمانِ کل  
تیری بشریت کی گودی میں دیا یزدانِ کل

حکم ہے قرآن میں خالق کو تم ایذا نہ دو  
اور ید مغلولۃ خالق کے حق میں مت کہو  
کونوا انصارِ خدا ، خالق کے تم ناصر بنو  
تم ملاقواللہ کے سب منتظر بن کر رہو  
یہ جو ہے ان تنصر اللہ پر بھی ینصرکم سند  
وہ کرے نصرت تمہاری ، تم کرو اس کی مدد

فکر کے قابل ہے ان آیات کی طرزِ ادا  
 کیا اذیت میں بشر کی ہے دو عالم کا خدا  
 کیا کبھی ایذا میں ہو سکتا ہے خالق مبتلا  
 ایسا جب ممکن نہیں آیات کا مقصد ہے کیا  
 مقصد آیات سمجھیں گے نبیؐ کی ذات ہے  
 لیکن ان کا تو علیحدہ تذکرہ بھی ساتھ ہے  
 کیا خدا کمزور ہے نصرت کی ہو کچھ احتیاج  
 شان کے شایاں اسے گنتا ہے وحدت کا مزاج  
 کیا خدا مظلوم ہے نصرت کا لیتا ہے خراج  
 اس کی قدرت میں ہے شامل نصرتوں کا امتزاج  
 کیا ہماری نصرتوں ہی سے ہے وہ ذاتِ اجل  
 کس سے ترسیدہ ہے وہ اور کیا ہے نصرت کا محل  
 تنگ دستی کا جو دے طعنہ بھلا وہ کون ہے  
 جو کہے مغلول دستِ کبریا وہ کون ہے  
 پوچھ کر کوئی بتا دے اے خدا وہ کون ہے  
 جس کو ہے رزاقِ حق پہ شک رہا وہ کون ہے  
 سب خدا کو مانتے ہیں قادر و منعمِ غنی  
 کیا ہے مقصد ان کا خود فرمائیں قرآن کے دھنی

کیوں ملاقاتِ الہی کا ہے کرنا انتظار  
 کیا بشر کی آنکھ کو ہے؟ تاب دید کردگار  
 دیکھ سکتا ہے بشر کیا جلوہ پرودگار  
 کیا نگاہوں سے نظر آنا ہے خالق کا شعار  
 تجربہ دیدار خالق کا ہوا ہے بیشتر  
 ہو گئے بے ہوش موسیٰ جل گئے باقی بشر  
 کیسی نصرت ہم کریں اور وہ کرے گا کیا مد  
 جو طلب نصرت کرے کیسی ہے وہ ذاتِ صمد  
 اپنی نصرت پر ”یثبت“ کی ہے کیا دیتا سند  
 ایسی باتوں کو تو خود قرآن کر دیتا ہے رد  
 ہاں اگر یہ کام جب ہونے کو ہوں بالواسطہ  
 پھر تو کھلتا ہے عقائد کا نیا اک راستہ  
 جیسے ہے اکثر حدیثوں میں یہی وارد ہوا  
 تم سے روزِ حشر پوچھے گا دو عالم کا خدا  
 تو کھلانے اور پلانے پر مجھے راضی نہ تھا  
 اقرضوا کہنے پہ عاری قرض دینے سے رہا  
 چھوڑ کر دورِ مصیبت میں تو بھاگا تھا مجھے  
 گھیر کر تحقیرِ غربت میں تو بھاگا تھا مجھے

میں سوالی تھا نہ آیا تو عنایت کیلئے  
 کب جھکا تھا زندگی میں تو عبادت کیلئے  
 تو نہ آیا تھا کبھی میری زیارت کیلئے  
 تو علالت میں نہ پہنچا تھا عیادت کیلئے  
 تو نے کی تھیں میری سنت میں بڑی تبدیلیاں  
 آج کیا لینے کو آیا ہے تو اے انساں یہاں  
 تب کہے گا آدمی اے قادر حق کارساز  
 تو ازل ہی سے ہے ان چیزوں سے مولا بے نیاز  
 اس تیرے فرمانِ حق میں جانے کیا مضمحل ہے راز  
 تیری سرتابی سے میں کرتا رہا تھا احتراز  
 میری فکر و فہم سے یہ حکم ہے تیرا بلند  
 کیسے اس ارشاد تک پہنچے تخیل کا سمند  
 حکم ہو گا دیکھ مقصد ہیں یہ اس فرمان کے  
 یہ تو تھے بالواسطہ تیرے حقوقِ اخوان کے  
 جو وہاں موجود تھے بھائی تیرے ایمان کے  
 تو رہا انجان ان سے رازِ ایماں جان کے  
 کیونکہ ہے مومن کا زائرِ عرش پر میرا زوار  
 ایک مومن کی مدد ہے نصرت پروردگار

ساتھ ہی تاکید کی تھی میں نے اِک قرآن میں  
 آئیڈیا اس کا دیا لا تعبد الشیطن میں  
 اِک بڑا مقصد خفی تھا میرے اس فرمان میں  
 کوئی گو عابد نہیں شیطان کا امکان میں  
 اس میں بھی بالواسطہ کی سیڑھیاں موجود ہیں  
 عابد ہیں سامع ، سنیں جن کی ، وہی معبود ہیں  
 جب کبھی گفتار کی کرتا ہے کوئی ابتدا  
 سامعین اس کی عبادت میں ہیں ہوتے مبتلا  
 گر خدا کی سمت سے گفتار ہوتی ہے ادا  
 بندگی سامع کی گنتا ہے دو عالم کا خدا  
 اور اگر تقریر میں ابلیس کا رجحان ہے  
 جان لیں بالواسطہ یہ طاعتِ شیطان ہے  
 اس طرح خالق کی نصرت بھی ہے تو بالواسطہ  
 اور اسے دینا اذیت بھی ہے تو بالواسطہ  
 اس خدائے کل کی طاعت بھی ہے تو بالواسطہ  
 اس کا سجدہ اور عبادت بھی ہے تو بالواسطہ  
 واسطہ ہے جو وسیلہ مقصد کونین ہے  
 وہ وسیلہ عابد و معبود کے مابین ہے

چھوڑ دیں بالواسطہ کے رنگ میں گر ہم نماز  
پھر تو کعبہ کو نہیں مسجود ہونے کا مجاز  
بے محل بے ربط ہے کونین کے سجدوں کا راز  
سامنے کیونکہ نہیں سجدوں میں ربِ کارساز  
خانہء توحید کا مصداق بھی بے سود ہے  
یہ تو ہے اک کمرہ اور جانے کہاں معبود ہے  
لیکن اس ذاتِ احد کا ایک ہی قانون ہے  
کیونکہ وہ خلاقِ کل مخفی ہے اور مکنون ہے  
اس کی ہر اک بات کا اک واسطہ معنون ہے  
اک وسائل ہی وہ ہیں جن کا بشر ممنون ہے  
اس کی ہر اک بات میں مضمحل وسیلے کی نمود  
ان وسائل سے قوی فکر خیالاتِ سجد  
کیجئے اک بار اب اس بابِ حطہ پر نظر  
ایک تابوتِ سیکنہ محترم بالیدہ تر  
جس پہ تصویریں نبیوں کی کھلی اور مختصر  
ان پہ آویزاں سی تصویریات وہ اثنا عشر  
اور اسی تابوت میں بخشش کی جو اک دین ہے  
خلعتِ موسیٰ ہے اس میں ساتھ ہی نعلین ہے

سر بہ سجدہ ہیں سبھی یہ آستانِ عفو ہے  
 خوشہ چیں ہے ہر بشر یہ گلستانِ عفو ہے  
 ہاں اسی سجدے میں مضمحل داستانِ عفو ہے  
 عاصی ذہنوں کیلئے یہ اطمینانِ عفو ہے  
 اصل میں بالواسطہ یہ سجدہٴ معبود ہے  
 واسطہ مسجود ہے تو خود خدا مسجود ہے  
 ہم حقیقت کی طرف لائیں اگر رخِ خیال  
 اک طرف مخلوق ہے اور اک طرف خود ذوالجلال  
 پاٹنا ایسی خلیجوں کا ہے انساں سے محال  
 واسطہ مابین دونوں کے ہے اک احمد کی آل  
 نطقِ سرورؐ میں ہمیشہ ہے خدا رطبِ لسان  
 دہنِ سرورؐ میں چھپی تھی گویا خالق کی زباں  
 ایسی کل آیات کے مصداق ہیں آلِ عبا  
 لفظ ہے اللہ کا یہ ہیں مراد و مدعا  
 ان کو دکھ دینے سے ہوتا ہے دکھی وہ خود خدا  
 ان کی نصرت میں چھپا ہے انتصارِ کبریا  
 اور جو دیدار خدا ہے انہی کا دیدار ہے  
 حشر میں اظہارِ قدرت انہی کا اظہار ہے

انہی کی طاعت حقیقت میں اطاعت رب کی ہے  
 انہی کے سجدے میں صد گونا عبادت رب کی ہے  
 انہی کی نصرت میں اک طرفہ سی نصرت رب کی ہے  
 ان کو دکھ دینا حقیقت میں اذیت رب کی ہے

خلق کے ہادی بھی ہیں اور حامل قوسین ہیں

حد فاصل خالق و مخلوق کے مابین ہیں

قادریت کی رگ و پے میں رواں آلِ عبا

نورِ حق کی انظہریت کے نشاں آلِ عبا

وسعت دستِ جلی کے رازداں آلِ عبا

خالقیت کی زباں کے ترجمان آلِ عبا

فعل خالق کے یہی فاعل بہ عنوانِ حیات

ہیں یہی خالق کے کل اقوال کی کل کائنات

لفظ اللہ کا ہیں کل مفہوم یہ آلِ عبا

عصمتِ قدوس سے معصوم یہ آلِ عبا

قاسمِ اول کے ہیں مقسوم یہ آلِ عبا

ہیں کتابِ حق میں رب مرقوم یہ آلِ عبا

ان سے ہے جو بھی رویہ وہ خدائے کل سے ہے

جو بھی رشتہ ان سے ہے وہ کبریائے کل سے ہے

پھول ہے خالق انہی کا یہ حقیقی رنگ و بو  
 نور ہے خالق تو اس کی یہ ضیائے کو بہ کو  
 نطق ہے خالق تو اس کی یہ مقدس گفتگو  
 گر رگ جاں ہے خدا تو اس میں یہ جاری لہو

ان کو آپس سے جدا کرنا بھی ہے کفر جلی  
 ان کی عزت اصل میں عزت ہے خود توحید کی

ان کا باطن ہے خدا اور اُس کا ظاہر ہیں یہی  
 جن میں ہوتا ہے وہ ظاہر وہ مظاہر ہیں یہی  
 وہ تو ہے پردے میں اور پردے سے باہر ہیں یہی  
 رب بہ باطن ہے وہ خالق اور بظاہر ہیں یہی

صاف ظاہر ہے کہ قرآن کی ہر اک تاکید سے  
 جو رویہ ان سے ہے وہ اصل ہے توحید سے

جعفرؑ عالم کیلئے یہ مقتدائے عصر ہیں  
 طاعت و تعبید میں یہ منتہائے عصر ہیں  
 صورتِ اظہار میں یہ کبریائے عصر ہیں  
 کل جہاں کے واسطے یہ خود خدائے عصر ہیں

یہ ہیں مظہر ان میں ظاہر خود خدا کی ذات ہے  
 ان کے بارے سوچنا بندے کی کیا اوقات ہے

الحمد لله و تشكرنا لصاحب الزمان عجل الله فرجه التخریف و صلوات الله عليه

هو الحى القيوم  
يا مولا كريم عجل الله فرجه الشريف و صلوات الله عليك

## مصلحت

جہاں کن فکاں اک حیرتوں کا کارخانہ ہے  
نہیں جائے تعجب مصلحت کا آستانہ ہے  
بجا ہے آدمیت کا رویہ وحشیانہ ہے  
بشر مجموعہء اضداد پر مبنی فسانہ ہے  
جہاں خورشید چمکے گا وہاں اظلال ابھریں گے  
ہدایت کی چکاچوندوں میں روئے ضال ابھریں گے

کبھی اضداد میں وجہ بقا مخفی نہیں ہوتی  
نہ ہوتا گر فلک سر پر تو پھر بھی یہ زمیں ہوتی  
اگر اصل بقا حق کی رکاوٹ میں کہیں ہوتی  
تو پھر درگاہِ باطل پہ بھی انسان کی جبیں ہوتی

مخالف کی شرارت ہے اسی نقص کلیدی میں  
حسینیت بقا پاتی نہیں عکسِ یزیدی میں

نہ گر مظلومیت کی حق کے شانوں پر قبا ہوتی  
 تو پھر دورِ امیہ کی بھلا پہچان کیا ہوتی  
 حسینیت کے سر پہ گر ردائے کبریا ہوتی  
 نمازِ کفر بھی نعلینِ اطہر میں ادا ہوتی  
 مگر حق نے بہ مظلومی صفِ باطل سے لڑنا تھا  
 حقیقت میں یہ باطل کو رنگے ہاتھوں پکڑنا تھا  
 جو جذبے دہ چکے تھے خوف سے باطل کے سینوں میں  
 ارادے جو بھرے تھے کفر کے وحشی خزینوں میں  
 جو لاوے پک چکے تھے ظلم کی کالی جبینوں میں  
 جو خنجر چھپ چکے تھے لالہ کی آستینوں میں  
 ہر اک سازش کو اہل حق نے طشت از بام کرنا تھا  
 کہ میدانِ عمل میں مورِ الزام کرنا تھا  
 صلیبِ ظلم پر لٹکا ہوا جو جسمِ عریاں تھا  
 یہودیت کی تسکین انا کا صرف ساماں تھا  
 انہیں معلوم کیا تھا دار میں کیا راز پنہاں تھا  
 بظاہر موتِ عیسیٰ پر ہر اک ملعون فرحاں تھا  
 حقیقت میں سبھی سامان تھا اتمامِ حجت کا  
 یہی طرزِ عمل ہر وقت جاری ہے مشیت کا

لگتا ہے سرِ دارِ جفا کیا جسم عیسیٰ ہے  
یا ان کے اک بہیمانہ تخیل کا سراپا ہے  
یا باطل کے فریب چشم کا گہرا دھندلا ہے  
یا ان کی اک غلط فہمی کا اک پر حول نقشہ ہے

جسے مصلوب سمجھے تھے وہی افلاک تک پہنچا  
گراتے تھے جسے وہ سرحدِ ادراک تک پہنچا

یہ باطل کو گماں ہے اپنی فرضی کامیابی کا  
گھمنڈ اس کو ہے اپنی ظاہری اس فتحِ یابی کا  
حقیقت میں تو یہ موقع تھا اس کی بے نقابی کا  
ہمیشہ وقت کم ملتا رہا ہے بازیابی کا

کہ نمرود اپنے تیروں کے لہو سے کامراں پایا  
خدائے کل کے زخموں کا فقط اس نے گماں پایا

خلیل اللہ کی پٹی ، مشیت کا تقاضا تھی  
رواں تھا حلق پر خنجر مگر کس کو خبر کیا تھی  
یہ بے خبری مشیت ہے ، یہی وحدت کی منشا تھی  
یہی پٹی برائے مصلحت بر چشم اعدا تھی

نہ تھا معلوم یہ مقتول دنبہ ہے کہ انساں ہے  
یہ خون مائے افلاک ہے یا خونِ یزداں ہے

مظالم کے پس پردہ اگر دیکھیں حقیقت کو  
 اگر تحقیق میں لائیں خدائے کل کی حکمت کو  
 سمجھنے پر اتر آئیں گر اہل حق کی عظمت کو  
 اگر دیکھیں محمدؐ سے محمدؐ تک کی وحدت کو  
 نظر آئے گا باطل خود فریبی کے سراہوں میں  
 سدا اڑتا ہوا پائے گا خود کو صرف خواہوں میں  
 مظالم کیا تھے وہ سارا فریب چشم اعدا تھا  
 وہ سفیانی دلوں کے قلب وحشی کا ہیولا تھا  
 مگر ہر ظلم ظالم کے جرائم کا سراپا تھا  
 اور ثابت وہ ہر اک مجرم پہ اس کا جرم کرتا تھا  
 حقیقت جو بھی ہو یہ کھیل تھا عدلِ الہی کا  
 عزائم سے تھا موقعہ ڈھونڈنا ان کی تباہی کا  
 ادھر نیزہ زنی کے شوق نے تھی آگ بھڑکائی  
 ادھر حق نے سر میدان جواں بن کر سناں کھائی  
 تمنا قلب قاتل نے ادھر خنجر کی اپنائی  
 ادھر حق نے رگ گردن کی صورت ربط میں لائی  
 اگر مظلومیت جباریت کی شکل میں آتی  
 تو عائد کس طرح سے فردِ جرم اعدا پہ کی جاتی

مچلتی تھیں جفائیں اس طرح قلبِ جسارت میں  
ردائیں لوٹنے کی خواہشیں تھیں قلب امت میں  
ادھر حق چادریں دے کر رہا محفوظ عصمت میں  
جو نکلا جب سے خالق نہ آیا پھر بھی رویت میں

فریب چشم سے باطل پئے روزِ حساب اٹھا  
ردائیں لوٹنے والوں کے چہرے سے نقاب اٹھا

انہی ادوار کے جو بعد میں حق آشنا آئے  
وہ غواصِ مشیت اور حریمِ کبریا آئے  
وہ کشافِ حقائق ، دین حق کے رہنما آئے  
وہ محرمِ رازِ وحدت عقل کل وحدت نما آئے

انہوں نے آ کے سبھایا حقیقت میں یہ کیا کیا ہے  
کہ خونِ تیرِ نمرود اور اس کا مدعا کیا ہے

اسی انداز میں کرب و بلا کی داستاں سبھجیں  
یہ باطل کے ارادوں کو سرِ نوک سناں سبھجیں  
ستم زادوں کے ارمانوں ہی کا خونِ رواں سبھجیں  
بوطل کے عزائم ہی کا نیموں پر دھواں سبھجیں

اجل ہے ورنہ دستِ ظلم سے ذاتِ اجل سبھجیں  
ہے جو کچھ بھی ہوا اظہار تک اس کا عمل سبھجیں

ہے جعفرؑ دل اگر دکھتا تو امت کی جسارت سے  
 تعلق درد کا ہے اصل الفت کی حقیقت سے  
 جو گستاخی ہوئی سرزد تھی اس ملعون امت سے  
 وہ مجرم بچ گیا کیوں ظلم کی گستاخ جرات سے

اسی کا انتقام ہے چاہتا قلب حزیں میرا  
 بجز اس کے کوئی بھی مدعا ہرگز نہیں میرا



آمین یا رب العالمین



الحمد لله و نذكره لصاحب الزمان عجل الله فرجه الشريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## عشق

مالک سے تجھے عشق کا دعویٰ ہے بجا ہے  
کیا عشق کے میدان کو سمجھے بھی ہو کیا ہے  
اس عشق کی وادی کا ہر اک موڑ نیا ہے  
عاشق یہاں شبیر ہے یہ کرب و بلا ہے  
آساں نہیں اس عشق کی وادی سے گزرنا  
ہے مانگ یہاں اپنا جگر چیر کے بھرنا

یہ عشق ہے ، بازیچہء طفلان بھی نہیں ہے  
یہ عشق فریضہ ہے تو آساں بھی نہیں ہے  
عظمت کا ہے تمغہ یہ فراواں بھی نہیں ہے  
یہ لوحِ فضیلت ہے تو ارزاں بھی نہیں ہے  
کیا عشق میں ہے خود کو مٹانا تمہیں آتا؟  
جاناں پہ ہے خود جان سے جانا تمہیں آتا؟

آتش بھی ہے یہ عشق تو گلزار بھی سمجھو  
 یہ جام مئے ناب ہے تلوار بھی سمجھو  
 یہ مہکا ہوا گل ہے تو اک خار بھی سمجھو  
 معراجِ تمنا ہے تو دشوار بھی سمجھو

گر عزم سے کہسار ہلا دو تو کرو عشق  
 اس آگ میں کونین جلا دو تو کرو عشق

کیا عشق کے ہو واقف انداز و ادا تم  
 کیا جانتے ہو معنیء آدابِ وفا تم  
 قربانیء عشاق کو دیکھو تو ذرا تم  
 پھر سوچنا، آسکتے ہو اس دشت میں کیا تم؟

کیا نفس سے لڑنے کے طریقوں سے ہو واقف  
 محبوب منانے کے سلیقوں سے ہو واقف

محبوب کے کہنے پہ جہاں چھوڑ سکو گے؟  
 تم خواہش کل سود و زیاں چھوڑ سکو گے؟  
 تم نفس کے لذتِ جواں چھوڑ سکو گے؟  
 لذات کے امواجِ رواں چھوڑ سکو گے؟

سکھ چھوڑ کے دردوں کے خریدار بنو گے؟  
 محبوب کے دنیا میں طلبگار بنو گے؟

غیروں کی طرح اپنوں کی سہہ لو تو کرو عشق  
خوشیوں کی لہو خیزی میں بہہ لو تو کرو عشق  
اور آگ کے طوفاں میں بھی رہ لو تو کرو عشق  
حق بات کو تیروں میں بھی کہہ لو تو کرو عشق

محبوب کی مرضی میں فنا ہو تو کرو عشق

محبوب ، دو عالم کا خدا ہو تو کرو عشق

تم مال کی الفت سے گزر لو تو کرو عشق

عورت کی محبت سے گزر لو تو کرو عشق

اولاد کی حسرت سے گزر لو تو کرو عشق

ناموس کی عزت سے گزر لو تو کرو عشق

گر نفس کو تم زہر پلا دو تو کرو عشق

مٹی میں انا اپنی ملا دو تو کرو عشق

دکھ درد کی لذت سے شناسا ہو تو کرو عشق

لبریز تیرا درد سے کاسہ ہو تو کرو عشق

دل تیرا مصائب کا جو پیاسا ہو تو کرو عشق

ہر ظلم تیرے دل کا دلاسا ہو تو کرو عشق

گر عزت و ذلت نہیں یکساں تیرے آگے

پھر عشق ہے باز پچھو پچھو پچھو پچھو

خون اپنا ایانوں میں جلا لے تو ادھر آ  
 امارگیءِ نفس مٹا لے تو ادھر آ  
 ہر چیز سے ہاتھ اپنا اٹھا لے تو ادھر آ  
 تو خونِ تمنا میں نہا لے تو ادھر آ

جیون کو اگر موت پلا دے تو ادھر آ

دنیا بھی اور عقبی بھی جلا دے تو ادھر آ

تم عشق کا فرمان جہانبانی تو دیکھو  
 عشاق کا تم جذبہءِ قربانی تو دیکھو  
 اور عشق کی ذہنوں پہ حکمرانی تو دیکھو  
 عشاق کی الفت میں قدر دانی تو دیکھو

کونین سے کیا ہاتھ اٹھا سکتے ہو تم بھی

خواہش کا گلا خود ہی دبا سکتے ہو تم بھی

کیا عشق کو تم راہِ ہدیٰ مان سکو گے  
 تم عشق کی ہر بات بھلا مان سکو گے  
 معشوق کو ہر شے سے بڑا مان سکو گے  
 محبوب کو عالم کا خدا مان سکو گے

معشوق کو معبود بنا سکتے ہو تم بھی

کونین کا مسجود بنا سکتے ہو تم بھی

ہاں سوچ کے اس عشق کے صحرا میں قدم رکھ  
 جوتوں کو اتار عشق کے سینا میں قدم رکھ  
 تج دونوں جہاں عشق کی دنیا میں قدم رکھ  
 تو خود کو مٹا دشتِ معلیٰ میں قدم رکھ

سر اپنا کفِ دست پہ دھر لے تو ادھر آ  
 قتل اپنی تمناؤں کو کر لے تو ادھر آ

قربانِ گہِ عشق میں سر دے تو ادھر آ  
 پابندِ وفا خود کو جو کر دے تو ادھر آ  
 تن خونِ رگِ جان سے بھر دے تو ادھر آ  
 جاں ہنس کے تہہ تیغ اگر دے تو ادھر آ

آ موت سے لڑنا تو اگر سیکھ چکا ہے  
 نیزوں پہ چڑھا لینا جگر سیکھ چکا ہے

آنا ہے تو پھر جون کے انداز و ادا سیکھ  
 جاں دینا حبیبِ ابنِ مظاہر سے ذرا سیکھ  
 اکبر سے لب و لہجہ آذانِ درا سیکھ  
 غازی سے نگہبانیِ آدابِ وفا سیکھ

تو وہب سے تکمیلِ رسومات جہاں سیکھ  
 سہروں کی ادائیں بھی سرِ نوکِ سناں سیکھ

اس دشت میں ہر چیز مٹالے تو قدم رکھ  
 میثم سے بھی قد اپنا بڑھالے تو قدم رکھ  
 ہم درس تو مسلم کو بنا لے تو قدم رکھ  
 غازی کے کچھ انداز چرا لے تو قدم رکھ

قاسم کی طرح سہرے سجا لو ادھر آؤ  
 اور موت کو دلہن جو بنا لو ادھر آؤ

نیزے پہ چڑھا سکتا ہے تو سر تو ادھر آ  
 گھوڑوں سے مٹا سکتا ہے پیکر تو ادھر آ  
 کھا سکتا ہے بازار میں پتھر تو ادھر آ  
 سہہ سکتا ہے توہین کے منظر تو ادھر آ

کھا سکتے ہو سینے پہ اگر تیر تو پھر آؤ  
 سہہ سکتے ہو ناموس کی تشہیر تو پھر آؤ

محبوب پہ ہر چیز لٹانا ہو تو پھر آؤ  
 خود تیر کلیجے پہ جو کھانا ہو تو پھر آؤ  
 گردن تہہ نخنجر جو کٹانا ہو تو پھر آؤ  
 ناموس کے خیموں کو جلانا ہو تو پھر آؤ

قربان گہ عشق میں چڑھنا بھی تو سیکھو  
 معراج پہ قرآن کو پڑھنا بھی تو سیکھو

معشوقِ ازل! تو ہی یہ معراج عطا کر  
 دے اوجِ قلندر میری ہستی کو مٹا کر  
 عشاق کے قدموں کی مجھے خاک بنا کر  
 اور مجھ کو عطا اتنا تو اعزازِ وفا کر

جعفرؑ رہے نت زمرہٴ انوار میں شامل  
 یعنی رہے عشاق کے انصار میں شامل



آمین یا رب العالمین



الحمد لله و تشكرا لصاحب الزمان عجل الله فرجه الشريف و صلوات الله عليك

هو الحى القيوم  
يا مولا كريم عجل الله فرجه الشريف و صلوات الله عليك

## دعا

حسن کے دلبر کے سر پہ یارب رسول اکرم کا تاج دیکھوں  
تمام عالم پہ دین حق کے ہنوز رائج رواج دیکھوں  
تباہی و کفر اور دنیا پہ والی حق کا راج دیکھوں  
عدو کے سر پہ اجل عجل، اور شاہی حق بھی آج دیکھوں  
نبی کے گلشن پہ آج جعفر بہار ابدی یوں پر فشاں ہو  
ہر ایک غنچہ کھلے خوشی سے کلی کلی مل کے شادماں ہو



آمین یارب العالمین



الحمد لله و نذكر اصحاب الزمان عجل الله فرجه الشريف و صلوات الله عليك